

# il-malti

RIVISTA TA' L-AKKADEMJA TAL-MALTI



ħarġa LXXIX 2007



# Il-Malti

Rivista ta' l-Akkademja tal-Malti



ĦARĠA AKKADEMIKA  
LXXIX  
2007

Pubblikazzjoni  
L-Akkademja tal-Malti  
**klabb kotba maltin**

301391

# II-BORD

tal-Akkademja ta' Malti

AKKADEMJA TAL-MALTI

2007

## II-Bord Editorjali

- Editur:* Marco Galea  
*Membri:* David Agius Muscat  
Clare Azzopardi  
Joseph P. Borg  
Adrian Grima

Pubblikazzjoni ta' l-Akkademja tal-Malti  
© 2007 L-Akkademja tal-Malti

ISBN: 978-99932-7-178-9

# Werrej

<b>L-Editorjal</b>	
Marco Galea .....	1
<b>Abbrevjazzjonijiet</b> .....	15
<b>“Il Gharusa tal Mosta” u Drammi Manuskritti Ohrajn ta’ Qabel l-1845 fil-Fondo Panzavecchia</b>	
David Agius Muscat .....	7
<b>Il-Kardinal Giuseppe Mezzofanti u l-Malti</b>	
Mario Cassar .....	41
<b>Il-Poeżija ta’ Daniel Massa: It-Tiftixa ta’ Tfulija Dejjema</b>	
Oliver Friggieri .....	55
<b>L-Element tal-Konfront f’Monsinjur Pietru Pawl Saydon</b>	
Sergio Grech .....	63
<b>Juan Mamo u s-Sigrieti ta’ Wlied in-Nanna Venut</b>	
Adrian Grima .....	81

Gwerrieri u Sinjorini: Mary Meylak u l-Poezija tal-Ġisem Immanuel Mifsud .....	105
Il-Meraq taż-Żmien: Harsa lejn ir-Raba' Taqsima ta' <i>Bil-Varloppa</i> - l-Ewwel Ġabra ta' Poeziji ta' Louis Briffa Peter Serracino Inglott .....	117
Laurent Ropa u l-Maltin ta' l-Alġerija Dorothy Scerri.....	123
Tieqa Mbexxqa fuq is-Semantika Lessikali Michael Spagnol .....	137
Ktejjeb Rari ta' Cannolo Olvin Vella.....	159
Wiċċ Malta Qabel Ma Ġie l-Ordni Godfrey Wettinger .....	177
Dawl Ġdid fuq l-Ewwel Pubblikazzjoni tal-Katekiżmu Kattoliku bl-Ilsien Malti: <i>Tagħlim Nisrani</i> (1752) ta' Frangisku Wzzinu William Zammit.....	193
Dokumentazzjoni Id-'Dar' ta' l-Għaqda/Akkademja Anton Agius Muscat .....	219

# L-Editorjal

Marco Galea

**D**in l-edizzjoni ta' *Il-Malti* taghlaq ciklu ta' sentejn fil-hidma ta' l-Akkademja tal-Malti. Il-kitbiet li jidhru hawnhekk huma frott it-tip ta' ricerka li l-Akkademja tixtieq tara fil-qasam tal-Malti. Uhud mill-artikli huma r-riżultat dirett ta' attivitajiet li wettqet l-Akkademja, meta stiednet studjużi prominenti jtkellmu dwar il-qasam tar-riċerka taghhom. Fost l-artikli l-oħra hemm ukoll ix-xogħol ta' studjużi aktar żgħażaġh, li aktarx se taqraw il-kitba taghhom għall-ewwel darba. Maghhom imbagħad hemm artikli oħra ta' studjużi maghrufa sew fil-qasam tal-Malti.

Il-bord editorjali għamel sforz biex minbarra li l-artikli jkunu kollha ta' livell għoli, ikun hemm firxa wiesgħa kemm jista' jkun ta' suġġetti mill-oqsma kollha ta' l-istudji Maltin. Ninsabu sodisfatti li dawn l-għanijiet ilhaqniehom, għalkemm naturalment inhallu lill-qarrejja jiġġudikaw.

L-esperjenza ta' dawn is-sentejn bhala editur ta' *Il-Malti* u president ta' l-Akkademja tal-Malti wrietni sitwazzjonijiet li qabel ma kontx midhla daqshekk taghhom. Fi tmiem dan it-terminu nahseb li nista' nitkellem dwar ir-rwol ta' l-Akkademja fil-kuntest soċjali u politiku ta' żmienna, u f'relazzjoni ma' entitajiet oħra li jahdmu fil-qasam tal-Malti u tal-kultura.

L-Għaqda tal-Kittieba tal-Malti, li mbagħad saret l-Akkademja tal-Malti, intrabtet f'mohħ il-Maltin ma' l-alfabett, l-ortografja, u l-grammatika tal-Malti. Bir-raġun. M'hemmx dubju f'mohħi illi kieku ma kinitx il-hidma tal-pijunieri

ta' l-Ghaqda kmieni fis-seklu ghoxrin, il-kitba bil-Malti llum hija hafna inqas stabbli milli hi. Imma dan ix-xoghol irridu nqeghduh f'perspettiva usa'. In-nies li tawna l-alfabett li nużaw u stabbilew ir-regoli tal-grammatika kienu qed jahdmu fil-qafas ta' ghaqda li tirrappreżenta l-kittieba. L-interess fl-ortografija qatt ma kien l-ghan ewlieni ta' l-attività taghhom. Kien biss il-mezz biex bhala kittieba Maltin ikunu jistghu jikkomunikaw. Imma l-ewwel u qabel kollox kienu jqisu lilhom infushom bhala kittieba.

Ftit aktar minn sentejn ilu, bit-twaqqif tal-Kunsill Nazzjonali ta' l-Ilsien Malti, lill-Akkademja "ttheaditilha" l-funzjoni li tkun il-kustodja ta' l-ortografija u l-grammatika. Naturalment, l-Att dwar l-Ilsien Malti, li permezz tieghu twaqqaf il-Kunsill, jirrikonoxxi x-xoghol li ghamlet l-Akkademja f'dan il-qasam, u minbarra li l-Akkademja hija rrapprezentata fil-Kunsill imsemmi, trid tigi kkonsultata f'diversi sitwazzjonijiet. Imma r-responsabbiltà l-kbira ta' l-iżvilupp ta' l-ortografija issa waqghet fuq il-Kunsill.

Hafna nies li tul hajjithom taw sehemhom fl-Akkademja setghu raw dan l-iżvilupp bhala umiljazzjoni għall-Akkademja. Imma nahseb li nistghu nharsu lejn is-sitwazzjoni minn naha ohra. Għal hafna snin in-nies kienu jharsu lejn l-Akkademja bhala istituzzjoni li hija marbuta ma' patrimonju prezzjuż imma li qed issibha bi tqila biex tamministrat. Jista' jkun illi kieku fis-snin li għadew l-Akkademja rirformat ruhha u dehret quddiem is-socjetà bhala istituzzjoni dinamika li tista' taghti direzzjoni lill-Maltin quddiem l-isfidi l-godda li sab quddiemu l-Malti bil-firxa tat-teknologija ta' l-informazzjoni u bid-dhul ta' Malta fl-Unjoni Ewropeja, illum l-Akkademja kien ikollha aktar kontroll fuq kif tiżviluppa l-kitba tal-Malti. Imma minbarra li dan huwa kollu argument inutli, għaliex issa l-istorja sehhet kif sehhet, fir-realtà l-Akkademja naqsitilha xi haga importanti mill-identità taghha b'dak li gara?

Nissogra nghid li llum l-Akkademja tinsab f'sitwazzjoni ahjar biex taghmel ix-xoghol taghha. Il-missjoni ewlenija taghha hija li ggib 'il quddiem l-interessi tal-kittieba Maltin. U x'jistghu jkun dawn l-interessi? L-ewwel interess għandu jkun li titjieb il-kwalità tal-kitba taghna kemm jekk ahna studjużi, poeti, rumanziera, tradutturi jew ġurnalisti, u l-bqija. Qatt ma nistghu ngħidu li ma nistghux naghmlu aktar biex niktbu ahjar. Ma nistghux inkunu kuntenti li l-Akkademja qed taghmel biżżejjed f'dan il-qasam. Fl-ahjar sentejn organizzajna numru ta' seminars u taħditiet li fihom għadd ta' ricerkaturi kellihom il-possibbiltà li jiddiskutu r-ricerka taghhom ma' ricerkaturi ohra, studenti u mal-pubbliku interessat fis-suggett. Irridu nippruvaw naghmlu xi haga simili f'oqsma ohra. Irridu wkoll insibu mezzi biex il-kittieba Maltin ikollhom aktar

kuntatti ma' kittieba minn pajjiżi oħra, kemm f'pajjiżna kif ukoll barra minn xtutna. Dan għandna naghmluh kemm fuq livell individwali kif ukoll bħala organizzazzjoni li tirrappreżenta lill-kittieba.

L-Akkademja trid taħdem ukoll fuq il-preżenza u l-izvilupp tal-kittieba u l-kitba tagħhom fis-soċjetà. Ma nistgħux nippretendu li dak li għandhom xi jgħidu l-kittieba jkun importanti daqs dak li jgħidu l-kantanti li nibagħtu għall-*Eurovision*, imma rridu nippruvaw noholqu klima fejn il-kittieba, l-istudjużi, il-ġurnalisti serji, fi kliem iehor, il-kategoriji li f'ambjenti oħrajn jitqiesu bħala l-intellettuali, in-nies li jaħsbu, ikollhom sehem ewlieni mill-mod kif tiġi ffurmata l-opinjoni pubblika f'pajjiżna. Ma nistgħux inwahnli biss fis-soċjetà li mhix interessata fil-kittieba, irridu nsibu mezz li kif il-kitba (u b'kitba ma nifhimx biss il-letteratura, imma wkoll ir-riċerka u l-ġurnaliżmu) issir aktar ċentrali għall-hajja tal-pajjiż. Jekk l-Akkademja, li tirrappreżenta lill-kittieba, ma tibdiex diskussjoni bħal din, ma nafx min jista' jkollu interess jibdieha.

Din il-preżenza trid tibda fuq livell istituzzjonali. F'pajjiżna, m'għandna ebda istituzzjoni li hija responsabbli mill-izvilupp tal-letteratura. Jeżisti l-Kunsill tal-Ktieb, jeżisti l-Kunsill Malti għall-Kultura u l-Arti, hemm il-Kunsill Nazzjonali ta' l-Ilsien Malti; il-koll għandhom interess li jmxexxu 'l quddiem il-letteratura Maltija u l-koll iwettqu inizjattivi f'dan is-sens, imma m'hemmx strateġija ċara ta' x'inhu meħtieġ biex il-letteratura tagħna tittejjeb fil-kwalità u tinfirex aktar fost il-Maltin u l-barranin. Mhux qed nġid li dawn il-kunsilli ma jaħdmux biżżejjed, għaliex naf biċ-ċert li jagħmlu hafna iżjed milli hu mistenni minnhom bil-fondi li jingħatawlihom. Qed nġid biss li hadd qatt ma haseb li fuq livell governattiv hemm bżonn politika koerenti li tgħin il-letteratura tiżviluppa. Il-kittieba, bħall-produtturi tal-patata, għandhom bżonn appoġġ istituzzjonali biex jagħmlu xogħolhom aħjar, u meta jagħmluh, biex isibu suq għalih, u meta jibgħuh jithallsu tiegħu. Jgħidu li l-letteratura kbira tinholqu ukoll f'sitwazzjonijiet diffiċli, u allura m'għandhiex bżonn għajnuna, imma ma naħsbx li għandna l-lussu li nħallu l-politika tagħna f'idejn xi Pinochet jew Stalin biex naraw x'jiġri mill-letteratura tagħna.

Fil-qasam tar-riċerka s-sitwazzjoni mhix wisq aħjar. Id-Dipartiment tal-Malti fl-Università huwa wiehed mill-izgħar dipartimenti tal-lingwi f'termini ta' riżorsi umani minkejja li jilqa' numru kbir ta' studenti kull sena. Għal għadd ta' snin issa, id-dipartiment kellu effettivament professur wiehed tal-letteratura, waqt li per eżempju d-Dipartiment ta' l-Ingliż għandu erbgħa, bejn professuri u għalliema oħra speċjalizzati fil-letteratura. Kif tista' ssir riċerka

serja fil-qasam letterarju jekk l-uniku dipartiment universitarju fid-dinja fejn suppost issir ir-riċerka dwar il-letteratura Maltija huwa daqshekk fqir?

Id-diskors dwar ir-relazzjoni ta' l-istituzzjonijiet mal-lingwa u l-letteratura Maltija jista' jibqa' sejjer. Imma nahseb li kollha kemm ahna nistghu ngħibu għexieren ta' eżempji li kollha kemm huma juru li jonqosna hafna biex nuru li l-oqsma marbuta mal-lingwa u l-letteratura Maltija nehduhom bis-serjetà li jisthoqqilhom. Imma fuq l-istituzzjonijiet l-influwenza tagħna tista' tkun limitata. It-triq li forsi xi darba twassalna biex ikollna kultura li tqis il-Malti bhala riżorsa u mhux xkiel għall-iżvilupp tagħna bhala poplu tista' tuża lilna bhala kittieba, studjużi, tradutturi, ġurnalisti, għalliema u l-bqija li nhaddmu l-Malti biex naqilghu x'nieklu u għaliex għandna rabta intellettuali u emozzjonali miegħu. Imma biex dan jiġri rridu nuru li bhala kategorija u bhala individwi ahna nies li nafu xogħolna u li lesti nikkontribwixxu biex is-soċjetà li ngħixu fiha timxi 'l quddiem. L-Akkademja nahseb li għandha tkun is-simbolu ta' dan l-impenn. Jekk ma tilqax din l-isfida, jitfaċċaw formazzjonijiet oħrajn li jagħmluna irrilevanti.

# Abbrevjazzjonijiet

AAM	Arkivju Arċiveskovili ta' Malta
AOM	Arkivju ta' l-Ordni ta' Malta
ASVSS	Arkivju Sigriet tal-Vatikan, Segreterija ta' l-Istat
AUM	Arkivju ta' l-Università ta' Malta
AKM	Arkivju tal-Katidral ta' l-Imdina
BNM	Biblijoteka Nazzjonali ta' Malta
Pan	Panzavecchia
U	Università



# **“Il Gharusa tal Mosta” u Drammi Manuskritti Ohrajn ta’ Qabel l-1845 fil-Fondo Panzavecchia**

David Agius Muscat

## **L-interess ta’ Panzavecchia fix-xena teatrali**

Il-Kanonku Fortunato Panzavecchia (1797–1850) twieled u ghex l-Isla, u huwa maghruf l-aktar għall-hidma li wettaq fil-qasam ta’ l-edukazzjoni popolari u fil-qasam ta’ lsienna.<sup>1</sup> Fl-ahhar artiklu li ġibna f’*Il-Malti* konna tkellimna fuq rakkont miktub minnu, u konna qisnieh bhala wiehed fost l-eqdem rakkonti miktubin bi lsienna. Ghalkemm sadanittant sibna xi rakkonti ohrajn tiegħu, u se nitkellmu fuqhom iktar ‘il quddiem, illum se nitfgħu harsitna fuq drammi qodma bil-Malti li jinsabu fil-*Fondo Panzavecchia*, iddepożitat fl-Arkivju tal-Katidral ta’ l-Imdina.

Id-drammi huma lkoll manuskritti u nistgħu naqsmuhom f’erbgha, jiġifieri (i) manuskritti ta’ żewġ drammi bit-Taljan, mhux miktubin minn Panzavecchia, (ii) manuskritti ta’ biċċiet minn żewġ drammi bit-Taljan, miktubin minn Panzavecchia, (iii) biċċa minn drammi bil-Malti, miktub minn Panzavecchia, u (iv) abbozz ta’ drammi poetiku bil-Malti, miktub minn Panzavecchia.

Dawn il-ftit manuskritti jixhdu l-interess ta’ Panzavecchia fil-qasam teatrali. Minn kitbiet ohrajn tiegħu nafu li hu kien mar ta’ l-inqas darba fit-teatru tal-Belt u dakinhar huwa u missieru kienu qagħdu “*al palchetto di Decaro*” jaraw l-opra *La Vedova del Malabar*.<sup>2</sup> Meta siefer, Panzavecchia kien żar teatri f’Ġenova, f’Turin u f’Ġinevra.<sup>3</sup>

Nibdew billi nagħtu harsa lejn żewġ drammi manuskritti li għalkemm jinsabu fil-*Fondo Panzavecchia* mhumieq miktubin minn Panzavecchia. Din mhix l-ewwel darba li nsibu materjal ta' haddiehor qalb il-manuskritti ta' Panzavecchia u wisq probabbli dawn kien ipogġihom huwa stess biex jużahom waqt l-istudji tiegħu.<sup>4</sup>

L-ewwel dramma manuskritt jismu *Intermezzo* u għalkemm ma jinsabx l-isem ta' min kitbu nafu li l-awtur kien il-Monsinjur Palermitan Domenico Boccadifuoco.<sup>5</sup> Dan id-dramma huwa miktub bl-Isqalli iżda fih xi kliem u frażijiet bil-Malti wkoll. Dawn huma: “ghesuira”, “ara min”, “mirhbabich”, “musbiech” (f. 192), “iahasra” (f. 194<sup>v</sup>), “marric musc tabilhac”, “iena n'ithach” (f. 195), “Iggri” (f. 195<sup>v</sup>), “gioia calbi imsci mur” (f. 196), “iggri tir phal hasfur” (f.196<sup>v</sup>).

Studji fuq l-istess dramma diġà għamluhom Arnold Cassola u Joseph M. Brincat. Huma studjaw il-kopja li tinsab fil-Biblijoteka Nazzjonali fl-*iStromati* ta' Injazju Saverju Mifsud.<sup>6</sup> Cassola kiteb li fil-kopja li ra hu, Mifsud kien żied bil-pinna “imur” fil-vers “Iggiri imur, tir phal hasfur”.<sup>7</sup> Mill-frażijiet bil-Malti, din il-frażi hija l-unika waħda li hija differenti mill-kopja li nsibu fil-*Fondo Panzavecchia*, jiġifieri “iggri tir phal hasfur”. Mill-bqija, kollha jidher li huwa l-istess.

Dramma iehor, miktub bit-Taljan u mill-istess id li ttraskriviet id-dramma ta' qabel, jismu *Piccolo Dramma – Dedicata al Ill<sup>mo</sup> Sig. Comm<sup>e</sup> della Comend<sup>a</sup> di S. Gio: Batta dell'Abbondantissima Città di Ragusa Fr D' Carlo M<sup>a</sup> Olgiate in occasione dell' attentato che pretendeasi fare dal Basà Gov<sup>re</sup> di Rodi, e suoi seguaci*.<sup>8</sup> Għalkemm dan id-dramma ma fihx kliem jew frażijiet bil-Malti, il-ġrajja li naqraw fih sehhet f'pajjiżna tassew u tittratta l-attentat ta' rewwixta mill-iskjavi fl-1749.<sup>9</sup> Dan id-dramma ma fihx minn kitbu iżda jista' jkun li l-awtur tiegħu kien Vittorio Gristi (c. 1714–1787). Gristi kien letterat u nafu li kiteb ta' l-inqas dramma iehor, jiġifieri *Il Naufragio di San Paolo in Malta Osia La Conversione di San Publio e dell'Isola – Opera Morale 1748*. Il-kitbiet tiegħu kwazi lkoll jittrattaw temi patrijottiċi, u hafna minnhom huma mitlufin.<sup>10</sup> Fuq ir-rewwixta ta' l-iskjavi Gristi kien mgharraf sewwa għaliex, barra li għexha, kiteb studju dettaljat fuqha bl-isem *Relazione Istorica delle Ribellioni*.<sup>11</sup>

## Xenetti minn drammi ta' Panzavecchia

B'kollox sibna erba' drammi miktubin minn Panzavecchia, u wiehed minn dawn huwa silta ta' ffit folji, bit-Taljan.<sup>12</sup> Huwa diffiċli nsiru nafu fuqxiex jittratta imma, wisq probabbli, minhabba li l-personaġġi huma l-maskri tal-*Commedia dell'Arte*, kien satiriku. Lanqas ma nafu jekk dan id-dramm kienx mahsub biex jittella' fuq il-palk jew inkella kienx se jidher ippubblikat f'xi ġurnal. Fil-ġurnali tal-perjodu niltagħġu bosta drabi ma' karattri tal-*Commedia dell'Arte* biex jgħaddu kummenti kritiċi fuq is-soċjetà ta' żmienhom.

Dramm iehor bit-Taljan, miktub minn Panzavecchia wkoll, għandu xeħta patrijottika.<sup>13</sup> Dan jinsab f'manuskrift differenti u huwa abbozz ta' drammi poetiku li jittratta l-kongura ta' Dun Mikiel Xerri (1737–1799) u shabu fi żmien il-Franciżi f'Malta. Barra l-kor, jiehdu sehem fost l-oħrajn D. Michele Xerri, Guglielmo Lorenzi, u Michele (wisq probabbli Vella),<sup>14</sup> li kienu xkubettjati mill-Franciżi.

La dawn iż-żewġ drammi bit-Taljan u lanqas id-drammi l-oħra bil-Malti ma għandhom miktub fuqhom min kitibhom u meta nkitbu. Fl-istess hin nistgħu nkunu kważi ċerti li kitibhom Panzavecchia għax il-kaligrafija tagħhom tixbah lil dik li nsibu fil-bqija tal-manuskritti tiegħu. Barra minn hekk, nifhmu li d-drammi bil-Malti aktarx inkitbu qabel l-1842 għaliex f'dak iż-żmien fil-manuskritti tiegħu Panzavecchia kien diġà jikteb bl-alfabett tiegħu li nsibuh fil-*Grammatica della Lingua Maltese* (1845).

L-ewwel drammi bil-Malti huwa biss abbozz u jidher li Panzavecchia kellu l-hsieb li jkomplih.<sup>15</sup> Id-dramm m'għandux isem u huwa magħmul minn erba' xenetti li jittrattaw ġurnata f'dar Maltija waqt il-karnival, b'kummenti u battuti tad-daħq tipiċi tal-fares popolari Maltin li ttellgħu fis-seklu dsatax. Fid-dramm insibu lill-missier li qed jipprova jikteb xi kontijiet fil-waqt li wliedu ċkejknin ma jhalluhx jikkoncentra għaliex ommhom tibgħathom jilagħbu u jdoqqu għandu. Ma jonqosx il-qaddej "intelligenti", *Xmun*, li għandu f'rasu kif johroġ minn dan l-inkwiet lis-sinjur tiegħu.

Wisq probabbli l-hsieb ta' dan id-dramm kien li jittella' fi żmien il-karnival ladarba jittratta dan iż-żmien tas-sena.<sup>16</sup>

### “Il Gharusa tal Mosta”

L-itwal drammi miktub minn Panzavecchia huwa l-iktar wieħed li fixkilna. In-numru ta' xeni neqsin, il-verżjonijiet differenti ta' l-istess xeni, ix-xeni inkompleti, il-qtugħ ta' kliem u versi, u l-ismijiet tal-personaġġi li mhux dejjem jaqblu mal-personaġġi li jkun semma qabel jindikaw li dan id-drammi huwa oriġinali iżda kien għadu abbozz.

Fid-drammi naqraw il-ġrajja tat-tfajla *Masa* li riedet tiżżewweġ lil *Gianni*. Iżda dan *Gianni* kien jinsab il-Barberija (jiġifieri l-Afrika ta' Fuq) wara li kien tkeċċa minn Malta minn żaġhżuġ iehor li lil *Masa* ried jiżżewwiha hu. Minkejja li lil *Masa* jharrfulha li dan *Gianni* issa kien miżżewweġ u li kien qaleb Tork, hi baqgħet trid lilu u jkun hu li, flimkien ma' ċorma rġiel ohra, f'jum it-tieg ta' *Masa* maż-żaġhżuġ l-iehor, jiġu mill-Barberija, jinżlu bil-mohbi f'Wied il-Għasel, u jahtfu mit-tieg lil *Masa* u lill-ġenituri tagħha biex jehduhom il-Barberija.

Il-ġrajja tfakkarna fil-leggenda ta' *L-Gharusa tal-Mosta*, u lejn l-aħħar tal-manuskritt, f'wahda mill-erba' verżjonijiet ta' l-ewwel xena, Panzavecchia kkonferma dan billi kiteb fuqnett tal-folja “*Il Gharusa tal Mosta*”.<sup>17</sup>

Jidher li dan id-drammi huwa l-eqdem forma letterarja tal-leggenda li għandna. L-ewwel taħrif fuq il-ġrajja ta' *L-Gharusa tal-Mosta* jagħtu fis-seklu tmintax G.A. Ciantar f'*Malta Illustrata*, u manuskritt li jinsab fil-Biblijoteka Nazzjonali.<sup>18</sup> Fl-1862 Nicola Zammit tana l-ewwel pubblikazzjoni tal-leggenda bħala rumanz storiku, miktub bit-Taljan, u maqlub bil-Malti minn Ġużè Muscat Azzopardi u ppubblikat għall-ewwel darba fl-1878.<sup>19</sup> Jidher li l-leggenda kienet ippubblikata l-ewwel darba bħala għanja minn Luigi Bonelli fl-1895, li kien ha l-kliem tagħha minn kif kien semgħu Annibale Preca.<sup>20</sup> L-għanja nsibuha wkoll fil-ktieb *Malta Cananea* (1901) ta' Annibale Preca.

Kif fissirna qabel, dan id-drammi wisq probabbli nkiteb qabel l-1845. Dan il-fatt jagħti importanza storika fil-letteratura tagħna minhabba li huwa miktub f'forma poetika wkoll. Fis-seklu dsatax nafu bi drammi poetiku iehor biss, *Katarina*, li kien kitbu Luigi Rosato u li kien tellgħu l-ewwel darba fl-1839 fit-Teatru Manoel. Iżda minhabba li Panzavecchia ma niżzilx dati fuq il-manuskritt ma nistgħux inkunu nafu jekk id-drammi tiegħu nkitibx qabel ta' Rosato. Lanqas ma sibna jekk dan id-drammi qattx ittella' fit-teatru jew fil-pubbliku.

## **Xi konklużjonijiet fuq id-drammi bil-Malti ta' Panzavecchia**

Id-drammi bil-Malti ta' Panzavecchia jitfghu dawl ġdid fuq ix-xena tat-teatru lokali bil-Malti ta' nofs is-seklu dsatax. Fl-istess waqt nistghu nghidu li Panzavecchia, barra li kien awtur ta' rakkonti fi proża u poeziji, kiteb ukoll drammi, u dawn ikomplu jikkonfermaw kemm Panzavecchia kien jixtieq li jghalliem ġrajjet pajjiżna lill-Maltin kollha. Dan l-ideal emmen fih sa minn żgħożitu u wettqu l-aktar meta ppubblika kotba bil-Malti ghat-tfal ta' l-iskola fiż-żmien li kien direttur ta' l-iskejjel primarji, jiġifieri mill-1844 sa l-1848.

Il-kontribut li Panzavecchia ta fil-kitba tad-drammi bil-Malti jixhed li f'nofs is-seklu dsatax l-attività teatrali bil-Malti kienet aktar hajja milli konna nahsbu,<sup>21</sup> u fost iċ-ċirku ta' intellettuali Maltin li kienu jiktbu bi lsienna ghat-teatru lokali għandna nżidu lill-Kanonku Fortunato Panzavecchia.

*Nirringrazzja lil Olvin Vella, lil Dr William Zammit u lil Dr Marco Galea talli għarrfuni b'taġħrif essenzjali għal dan l-artiklu. Grazzi wkoll lil Edward Camilleri, librar fil-Melitensia ta' l-Università ta' Malta, u lil Mario Gauci, assistent arkivista tal-Katidral ta' l-Imdina talli, bħal dejjem, għenuni kemm setgħu minn qalbhom.*

**Fil-Karnival<sup>22</sup>**

[f. 180<sup>r</sup>] *Camera con tavolino su di comparisce Gianpaolo in atto di scrivere*

*Gianpaul, dopo di aver scritto per qualche tempo alza il capo in atto di prender riposo e guardando*

H-cont [??] [??] Dana il cont kien habbilli  
 H-cont habat habba bhabba, issa Gianpaul halli nistriehu cocce kabel  
 ma inkala sci riefnu.  
 -attorno

Issena it  
 Ahi - A ho<sup>23</sup> Ahà il cont jahbat habba bhabba

A hà, lesti ahna, il-kont jahbat habba b'habba. Issa nistriehu dackscein ghasc ghaineja bedghu inghasciu u inhoss rasi dacks ckartalla. (*Si alza e guardando attorno*) Kif inhi dina, ma naghmlusc li dissena il Carnival ta-dissena ser jaghmel fgili. Dari ma kiense kenic tghaddi sigħa li ma inckalasc sci riefnu, illum lanckas nisma hiss ta nies u donni f'dar il fatata . . . Izda ma naghmlusc li nitghainu, ahjar nisbriga il cont lihor ckabel ma nisimghu sci musikata ibdghu il musikata

*(Si mette nuovamente a scrivere e dopo una breve pausa lasso di tempo si sente uno il suono di una cassetina con danaro entra una ragazzina con menando fortemente il danaro nella cassetta e correndogli al*

Carolina<sup>24</sup> Pà pà habba strina (*e batte forte*)  
 Ah ha, ghandna wahda, jena ma ghie dana ghitusc li ma ndumusc

[f. 180<sup>v</sup>] ma nitghainusc. Ara sc fettillu dalghodu Giannoz mar ghand il-mamma: hallini ncicci quiet!

*La ragazza incomincia a girare per la camera saltando e cantando e replicando*  
 Habba strina

Carolina<sup>25</sup> Trije tmur ghant l'angli bdil halia cascetta tighesk ghasc dauuartli rasi. Ara haw illum [?] il ~~Karnival~~ Hadd il-Karnival [?] bl-istrina. ~~Imhatra ommoc~~ Kos [~~?ommom~~ patt] [?] tidghi: Kos ommom tackilghilna dal fettuckiet (*Si mette a scrivere la ragazza riviene gridando*)

Pa pa, habba strina, ghasc jek ma tatinisc indahhlek fil cantina

U mur minn hau, mur

Gianpaul. Ahjar nehles minnha. ~~Gianno~~z Carolina tela [?] [?]. Tarasc marti biesc tinquietani tisua belt, biesc tnaddaf ittfal imbaghat scein ma tisua. Izda sc ghandi naghmel la Alla lackaghni ma' dil ghila. Usc habba trit, ibni, hudha imma ara targia tigi.

Gianno~~z~~o. Le pa pa

Gianpaul. Ara iceckcicha il cascetta

Gianno~~z~~o Le pa, frattanto corre e fa più chiasso

Gianpaul. Ahjar ma nghit scein dalghodu. Si mette a scrivere. Dopo alcuni momenti si sente uno strepito di [?] [?]

Gianpaul. Isma lihor gei bil [?] dalghodu. Ara Breibes tehillusc bil Gimgha il cbira

*Entra Gianno~~z~~o facendo il [?]*

Gianpaul Oi, oi, oi tric tneghi mnideck dak limbiereck ta' [?], ghasc inkissirulek fuck

[f. 181<sup>r</sup>] rasek

Gianno~~z~~o (*Continuando a fumare ed a scemare*<sup>26</sup>) Pa pa tathuli il mamma)

Gianpaul Jen ma ghittusc li dik limbierca tackilghilhom il [?]. Li kien Alla jatini il pacenzia cont immur il genna. Int dritt

## II-MALTI

Giannoz<sup>27</sup> *(al ragazzo)* [?] hawn ibni, tric habba u ma tmur tatih lommok eh?

Giannuzzo Iva pa.

Gianpaulo Izda arra iddockcku

Giannuzzo *Le pa, frattanto gli fa delle smorfie e corre suonando più forte*

Gianpaolo Donnisc ghittlu dock. Bilfors ommhom thassarhom, ~~omhom thassarhom~~. Ma iservi scein u la jek insauathom, u la ek nibghathom skejel telghin phazzuu tal figel. Oh avanti megliu *(continua a scrivere e dopo qualche tempo si sente vicino un suono di bullina da carnevale*

*Gianpaolo come scosso da sorpresa mette le mani agli orecchio Issa ghockot sewwa, brogna kienet tonckos u ma widneja (frattano si sentono nell'interno la cassetina il [?] &*

Nicolino *Entra suonando il buccino*

*Gianpaolo si alza dalla sedia.* Nicolino tric tmurli minn haun bdik il halia brogna ghasc nitfaghlek [?] ma' sackaik dassiggu.

Nicolino Papà tathieli ommi.

Gianpaolo Iva haun geit iddockkha wara widneja

Nicolino Papa ommi baghtitni

Gianpaolo Issa din titlifsc lirwieh, dau fadalli nisma, tibghathomli biesc tehles minnhom

[f. 181<sup>v</sup>] Issa min kieku [?] [?] jaghmilsc tajep.

*Mentre Nicolino continua a suonare.* Halli narau nehilsusc minnu. Nicolin tric sold tmur tiscetrih mendli perlini, izda mur dock barra smaic: [?] ara tiggielet mattfal.

Nic. Le pà *frattanto dopo di aver avuto il soldo suonando più forte se ne va*

Gianpaul Jena manafsc, kollha allaibierek sciorta uahda; u bil fors. Jek dik limbierka tfissidhom u ma thallinisc natihom daccka (*si mette nuovamente a scrivere frattanto si sentono dentro i primi suoni poco dopo ma fortemente*)

Gianpaulo (*alzandosi min ista' ikteb fdil Babilonia, Govidigrass Carnival sabih sebah dalghodu .... Scmun scmun . . . . Scmun tismasc*)

*Scena 2.*

Scmun e detto

Scmun (*entrando*) Haun jen signur. Scidirlek mill-musicata ta dalghodu.

Gianp. Ghalhekk ghajjattlech, biesc issicchithom ghasc dauruli rasi, tilfuli ruhi, nehheuli ghakli, u la naf scniktep u la naf scnaghmel u nhoss ugigh ta ras u . . . .

~~Signur~~ Scmun. Signur ghithla lissignura li ma [?] bdal hsejes ghasc cont naf li inti cont tichtep: izda hi ~~tisma thalliho~~ tisma [f. 182<sup>r</sup>] min dik in-nassa ta Minuzza isseftura; u hi marret ckalghithom dawn listurmenti

Gianp Iva mur u ara kif issicchithom

*Scena 3.*

*Si mette a scrivere nuovamente frattanto entra Scandru un altro figlio grandotto scemo in camicia strascinandosi una canna e cantando Scandru La la le*

Gianp [?] Issa dan kien jonckos biese ghal pckia tal erba rbghaja. Narau scnacksu. Scandru sci trit ibni

- Scandru Pa pa rit habba, u nisctri mascra nilbes mascarat mal mamma u ma ohti Paulina [?] fil carnival
- Gianp. Eh . . . . Eh. miseriu c'è. Ghalhech dalghodu scein ma smait hisshom. Narau scmanikata iridu jaghmlu. Scandru ibni tala hau. Ma min ghandha tilbes ommoc u ohtoc mascarata; ghidli biesc natik haga
- Scandru. Pa inti ~~ma~~ le taf? [?] Jena ghidtlek smaic ommi, u ohti andhom [?] mascarati ma Chicchu lispiziar, u ma Gianninu ittabip u huma [?] ~~dejem bilteif~~ iddobba [?] gen u gabu lbiesi bih bih u mascari.
- Gianp. Caspita, dana backaghli nara fdari. Ser [?] bil-Paulina issa. Issa daun ma humesc hwejec ta min iggennen. Scidirlek mara minn disciorta tibaghtiksc linfern. Jena [f. 182<sup>v</sup>] inhoss demmi tala gio rasi u min jatini [?] neklilha ckalbha. Izda ma nockoghdusc fuck kliem ittfal, nivverificau laffari u nistudiauha tajep jena u Scmun.

*Scena 4*

Simone e detti

- Scmun Signur hlisteck minnhom, ~~taim~~ mort sctraithilhom erba pastizzi kul wihet u hathom ghant izzia
- Gianp. Affja<sup>28</sup> ghalik o Scmuni tighi, izda taf li inckala latin ihor.
- Scm. Jackau Signur.
- Gianp. Tafsc li ~~ghanna~~ ithlunna il grieden fiddar u manafusc bihom.
- Scm. Sci grieden Signur

- Gianp. Inti taf lit-tfal ikscfu il ghuar: mela dal ghodu issa ekalli kieghed ighidli Scandru li du Ciccu lispiziar ta bisuina li jockghod lisfel u dak il trascketta ta Gianninu ittabip ghandhom ilbsu mascarati illeila, massignura marti u massignura binti.
- Scm. Tghit? . . . . Oħ Isma jena nemmen kollosc . . ghasc dik Minuzza li dik martek tant thobba ghandha hila iddahhalleck f'dareck torck isuet . . . Izda signur ghandiesc hila naghmlu hagia?
- Gianp. Sci trid naghmlu
- Scm. Naghmlulhom dahca li tinchitep.
- [f. 183<sup>r</sup>]
- Gianp. Kif.
- Scm. Signur, halli naghmel jena, u dal grieden stess indahhluhom fin-nassa.
- Gianp. Izda kif comu? ghidli, fehimni . . .

**Il-Gharusa tal-Mosta<sup>29</sup>**

*Nell'aprirsi la scena si vede il padre che conta e mette in un sacco dei fasci di verdure. [?] [?] vedranno altri sacchi preparati. La moglie che fila dall'altra parte, e lo Zio che tiene il sacco*

- Padre*           Iżra' u hawwel, bati u saqqi  
Biex imbaghad tiehu il-bejgħa
- Padre*           Iżra' u hawwel, saqqi u aghżaq  
Hallas qbejla, itma'
- Padre*           Iżra' u hawwel saqqi u aghżaq, [?] qbiela itma' [?]  
Xita u xemx hudhom fuq dahrek, eghreq u ixraq ahdem u bati  
Biex fis-suq tiehu dil-bejgħa, u ma ġġibx kemm tixtri rbati
- Zio*             Jieklu kollox il-putkali, nies bla ruh, rwieħ indannati?
- Madre*          Ara hsiebu fejnu dejjem, fuq il-qligh u fuq il-flejjes  
Bu bu x'raġel messni niehu, kemm hu rghib u x'kilba għandu  
Ma jahsibx xi ftit fit-tifla li bis-swied ta' qalb ser tmutlu  
Puh għal wiċċha l-halja regħba, aħraq ruhha l-halja xehħa  
Mela mmur nahraq lil binti biex nehdiha raġel għani?  
Halli jegħreq il-ġid u l-ghana l-interest ma jagħmilx bija  
Jekk jien [?] li mmur nitlob, ma rridx nara 'l binti hekka  
La hi trid bilfors lil Gianni, jien lil Gianni rrid nagħtiha.
- Padre*          Isma' 'l oħtok bedgħet treden, il-ġurnata donnha mgħajba  
Ara llum x'ġurnata ġejja, Alla llum ibgħatha tajba
- Zio*             Jien kunjatu ingħid is-sew, għandha l-sien ta' wahda qħajba

**[f. 155<sup>v</sup>]**

- Padre*           *Dirigendosi alla moglie*  
Halli nahdem, naqla' l-kisra, għax inkella nibda nidgħi  
U tafx kemm indum insalli sa kemm toħroġ ruhi minn ġismi  
Mela iskot  
Iskot mela, l-sienek rażżnu: u hallini kwiet ġurnata
- Madre*          Jien manie<sup>30</sup> nitkellem miegħek
- Padre*          Ma' min mela int titkellem
- Madre*          Jien nitkellem mal-luqqata
- Zio*             Oħti qalbi oħti ruhi kemm is-sabra int stinata  
Hatni ismagħni u hallik minnha. Ejja llestu l-bejgħa tagħna

Ghax jekk inkella żgħur tiftluha, tagħmlu dirgla u n-nies tismagħna

*Padre*<sup>31</sup>

*Fa segno d'impazienza e si mettono a travagliare*

Ara hawn nistax nitkellem! Ghandux hila jsoddli halqi  
Dina [?] kienet tonqos. Ma kontx naf li sirna rsiera.  
Huwa jghid li jrid u joghġbu, lilna jridna nibqghu siekta  
Alla tani lsieni f'halqi biex nitkellem kemm joghġobni  
Jekk xi hadd ma jridx jismagħni jiehu haġra jiġi jidrobni

*Padre*

Ara x'mara tad-demonju

*Zio*

Mal-ġurnata trid toqtolni, filghaxija tghid li thobbni  
Hej tridx thalli nagħmel lili, jien dalqwat ghandi nsikkitha  
Inghidilha kelma sewwa minn xitan nagħmilha nagħġa  
Għal kull haġa trid il-għaqal, 'ma man-nisa trid il-hjiena

*Padre*

Le le hej tahdem fil-batal ma ssibx le rkaptu tal-piena

*Zio*

Inti mur daqsxejn sa ġewwa. U hallini nagħmel jiena  
Ahjar nidhol f'tit sa ġewwa, inhossni mimli bħal qordiena

Parte

[f. 156<sup>r</sup>]

*Scena 2<sup>a</sup>*

*Madr.*

*Guarda e non lo vede*

Hu skappali u dahal ġewwa? ... Tahseb forsi li nerhila?  
Ma jafx kemm għad irraddinlu u kemm għad nekollu qalbu  
Ahraq ruhu dak ilsienek, issa trid [?] [?]

*Zio*

Intom nisa d'dana lsienkom lilkom stess tagħmluh id-deni  
Tufx<sup>32</sup> li llum bit-traddin tiegħek iddisprajtu lill-kunjatu  
Kellu hsieb jaqtghilkom libsa; issa forsi biddel hsiebu  
Issa Ghidli x'hadt bit-tgemgim tiegħek? Ma tarax kemm inti  
belha

Biż-żegħil u bil-karizzi, minn du<sup>33</sup> żewġek tiehu kollox  
Inti tifhem li bi kliemek lil da<sup>34</sup> żewġek tista' ddawru  
☹ Int bi kliemek tiflef kollox u *di più* taqtagħli jiesi

*Mad.*

Min kien jifhem min kien jobsor li kien ser jaqtgħalna lbiesna  
Li kont għamiztni u xhittli kelma kieku kont naf kif nitkellem  
Iżda int hija xejn ma tfittex tghinni b'kelma u b'xi haġ'ohra

'Ma jien naf kif indewwiha, u kif nargá' paçi miegħu  
 B'żewġ karizzi li naghmillu jiena [?] [?] [?]

[f. 157']

*Atto 1°*  
*Scena 3*

*Entra guardando.* Donnhom hargu donnhom marru . . .

*Poi*

Dina marti għat-tfal tagħha għandha hila titef ruhha  
 L-interest xejn ma jgħabbiha, biss tixtieq [?]  
 'Ma bil-mod  
 İzda l-mod  
 İzda n-nifs  
 U mid-dar xejn ma jimpurtaha. İzda jekk tonqos xi haġa-  
 'Ma bil-mod, kieku nghidilha, għax iż-żejjed kollu mbidde  
 Inti thobbhom bis-saħħa u l-hena, iżda fittex il-ġid tagħhom.  
 Aghmel kont li nżewġu t-tifla, lil dak Peppu li trid hija  
 Xi jsir minnha llum o għada? Jiena nafu b'tifel tajjeb  
 Jiena naf li hu hieni u biežel. İzda xejn ma dak li għandu  
 tiegħu  
 Hija dik biss il-bičča kisra li jaqlagħha b'hidmet riġlu.<sup>35</sup>  
 Li għall-inqas kellu dwejra, bičča raba' o xi haġa oħra  
 li għallinqas kellu merħla, o żewġ baqar biex jahdimhom  
 kont inghid halli tiżżewweġ, għaliex għandha fiex tippoġġa  
 İzda b'xejn<sup>36</sup> it-tifla tbatu, l-iktar meta jiġu ż-żrameġ  
 Halli mela marti tqaqi,<sup>37</sup> halli t-tifla ssewwed qalbha  
 Jiena ma rridx nagħti nahraq 'il binti, lis-sinjur irrid nagħtiha

Tabilhaqq li nisma' jghidu  
 L-ikel għoġba u ż-żwieġ namuri  
 İzda tajjeb kieku jżidu  
 Li daż-żwieġ hu tas-sinjuri

Għax iż-żwieġ għalina foqra  
 Għal Ara min jaqla' hajtu b'idu

Ghax iż-żwieġ ghalina foqra  
 Li intghamel bin-namuri  
 Kif nisimghu jghid il-Malti  
 Dejjem żbriga bid-duluri

[f. 157\*]

*Scena 4*

*Zio della ragazza.*

*Entra.*

*Zio.* Dawl il-qamar beda xejn ma juri?  
*Padre* Hallik minnu [?] dawl il-qamar, ghax din ohtok qalbet rasha.  
*Zio* Min Min? Kif? *Comu?*<sup>38</sup> Ohti Masa?  
*Padre* Inti-dejjem tibbordilja, u minn-niesek  
*Padre* Iva, Masa, tilfet mohhha, u ġenitli 'l binti bhalha.  
*Zio* Int ma tafx li mohh in-nisa mimli kollu bin-nuhhala?  
*Padre* Inti-dejjem xorta wahda  
*Padre.* Ma nistax nithaddet mieghek; kliemk kollu ċajt u frugha.  
*Zio* Ghax il-kelma<sup>39</sup> li trid tghidli<sup>40</sup> li naf li hi kelma tal-bluha<sup>41</sup>  
*Padre* Ar ja hatni kif titkellem  
*Zio* Jiena ma nafx inghid haġ'ohra, jien b'kappelli naf insellem.  
*Padre* Tafx xi jzommni li ma naqbad  
*Padre* Li ma kontx tiġi missieri, kont dal-waqt nekollok wiċċek  
*Zio* Xejn la tarfa' idek fuqi ghax fil-qorti ghada nfittek  
*Padre* Mela f'dari tidhak bija  
*Zio* Jien nithalaq, ruhi qalbi, nitolbok tehux ghalija  
*Padre* Masa, Masa, fisa, fisa, ejja keċċi 'l du<sup>42</sup> l-imbieriek

*Scena V*

*Masa e detti*

*Entra con impeto.*

[f. 158\*]

*Scena VIII*

*Madr. Zio, Sposa*

*Madre*

Isma' binti dak li nghidlek: inti taf li jiena nhobbok  
 Mhux U ma rridx hlief il-ġid tieghek: isma', immela, u kliemi  
 sorru.

Għad li jiena inzomm mieghek, għad li nċanfar lil missierek  
 Għad li rrid narak kuntenta, għad li rridek tghammar hienja

[?] la li tant joghġobni dak iż-żwieġ li kont ridt taghmel  
 Ma' dak Gianni li sefirlek, u li llum jaf Alla fejnu.

Jien ma nghidx li l-qlub ta' l-għarajjes ma ghandhomx jintaqghu<sup>43</sup>  
 flimkien

Jien ma nghidx li għandek tiehu li ma' min ma jaqbilx demm  
 Izda dina l-fehma tieghek li bilfors tiehu lil Gianni

Xejn ma taqbel ma' fehemti, lanqas jien naraha sewwa

Aghmel kont li l-għarus l-iehor li qalaghlek ġa missierek

Ma tridux int b'għarus tieghek, u li lanqas tista' gġerghu

Mhux għalhekk fil-pajjiż taghna, ma [?] xi ġuvni iehor

Insa mela lil dak Gianni, u hallini nahseb jiena

Jien infittxlek Infittxlek ġuvni sbejjah, u nsibhulek tifel tajjeb

U fuq kollox naqlaghulek li ma jkunx wisq wisq tawwali

Jekk tizzewweġ għal fehemti Alla stess jaghtik ir-risq

Ghid int hija.

*Zio*

Iva, sewwa, tithadditha. U jien dejjem nisma' jghidu

Alla wiehed irġiel wisq.

*Sposa*

Le le, jomm, ma rridikx tahseb, li l-għarus li sab missieri

Ghandu demmu jirbuttani: o li hu raġel fuq qalbi,

Jekk ma kienx il-mahbub Gianni, dana t-tieni kien joghġobni

Inti tifhem li jien belha u li ma nhobbx is-sinjuriya

**[f. 158<sup>v</sup>]**

U kemm naf li Gianni hu fqajjar, u li dana hu sinjur kbajjar!

U kemm naf li ma' da ngawdi, u ma' Gianni jkolli nqanċaċ

Izda dana xejn ma jservi: jiena nhoss katina f'qalbi

Li marbuta ma' qalb Gianni, u li ma tista' qatt tinqata'

Jiena nhobbu u nhobbu bosta, u habbejtu mindu trabba

*Zio.*

Qalbi ruhi il-ġid fittex, għax ma tiswiex flus l-imhabba<sup>44</sup>

*Madr.*

Le ja hija tghidhiex dil-haġa għax fiż-żwieġ tinhtieg  
 l-imhabba

Izda jiena inghid haġ'ohra. Aghmel kont li trid 'il Gianni

Aghmel kont li nzewġuhulha. Izda fejnu da l-imbieriek

*Zio.*

Inghid li żżewweġ in-nanna Ghula.



Naghmlu kont li hu jistaghna u jarg'a' jigi' jiehu 'l Masa  
Tifhem b'ghaqli ma nafx fisa Nizzewwigha u nihodhielu.  
Intom xjuh kontu nies tajba, ma tafux iddawru l-[-?]  
Ara llum kif naghmel nassa, u kif ghadha Masa tridni  
Izda qabel ma naghmilha ghandi bzonn nara l-mifdija  
Li g'iebu-

Dawk li g'iebu l-ahbar tieghu, u li rawh go Barbarija*Padre*  
Ibni ahsibha tajjeb tajjeb.

*Padre.*

Jekk int trid titkellem magghom nibghathomlok dik is-siegħa  
Izda ahsibha tajjeb tajjeb, ghax xi mard ma jridx tidwija

## X

*Ireland.*

Jien Inhoss qalbi trid tinqasam, inhoss demmi jdur ma' qalbi  
Ah kemm kien ahjar ghalija li b'sikkina zbrigajt minnu!  
[-?] li kont stajt naghti, sassa<sup>46</sup> kieku ga kont qridtu  
U midfun f'xi ghalqa boghod, isma' qatt ma kien issemma  
Ma' missieri ibažžaghni: ghax ighidli ibza' ghar-ruhek<sup>47</sup>  
Ara issa x'wahda g'rali b'da l-iskrupli tan-nuħhala  
Xejn ma trid biex tisma' Masa li ga staghna Gianni tagħha  
U dak żwiegi dlonk jithassar: ghax hi žgur lilu tistenna  
Jekk imbagħhad dana Gianni, jigi' ghani f'dan rahalna  
U narah mizzewweg lilha jixtri il-[-?] u jagħmel [-?][f. 160\*]

Kif insofri l-halja ghira, jekk ga nhossni mejjet mn'issa?  
Mela nfittex nizzewwigha qabel xejn ma tisma' b'Gianni  
U jekk hu xi darba jigi, jibqa' sajjem jibqa' jghanni.  
Jien f'dattant ga hsibt kif naghmel. Halli jigu l-mifdija:  
Dina l-borża tagħmel tajjeb: u nghallimhom kif jitkellmu  
Ara mohħi kemm jghinni, ara ghaqli kemm jiswieli  
Jekk bil-gid ma stajtx nistadha, nara x'tista' tagħmel l-ghira  
U jekk thobbu kienet Masa, nara kif inbegħidhulha

## X

*Picchia la porta ed entrano li due Sidoru va ad aprire e nel riconoscere li due schiavi riscattati li accoglie*

Merhba bikom idhlu u ghaddu. Nifirhikom, hudu s-siġġu  
 Meta smajt bil-miġja taghkom, fraht bhal kieku kontu huti  
 Bghatt ghalikom biex narakom, ghax jien nifrah b'ġid  
 il-proxxmu  
 Aghmlu f'raskom xejn la tisthu, aghmlu kont li intom  
 f'darkom.

*Il primo* Mghallem inti tobbligana, ghax narawk tifrah wisq bina  
 Jekk nistghu nservuk f'xi haġa, nitlobbuk li tikkmandana

*Il secondo* U jekk trid tghinna b'xi kelma lil missierek rikkmandana

*Isid.* Ghal [?] ghal naghmel jiena: 'ma ghiduli u stqarru s-sewwa  
 Tabilhaqq li ċertu Gianni li kien xrik fir-raba' taghna  
 Wasal wahdu Barbarija, u jkun qieghed jistaghna

*Il prim.* Iva, mghallem, ghamel xorti: u ftiit huma oghna minnu

*Il sec* Ghandu flus kemm tasa' Malta u ma hawnx min<sup>48</sup> aqwa  
 minnu

*Isid* Iddew mela fis ghiduli kif dal-bniedem staghna f'daqqa  
 Ghax minn hawn siefer bla habba. Mar gharwien b'żarbun  
 imraqqa<sup>49</sup>

[f. 160<sup>v</sup>]

*Il primo.* Inti taf x'inhuma t-Torok, kemm-il ġenju jaghmel bihom  
 Ghandek taf immela, mghallem, li bla flus ġie f'Tunez Gianni  
 Izda donnha x-xorti tieghu lili kienet trid tistenna  
 Kien hemm f'Tunez mirkant ghani minghajr tfal u minghajr  
 mara

Malli rah ried jiehdu b'ibnu, ġidu kollu ried jiktiblu  
 Illum Gianni sar ġa rajjes, u ġa hadlu bosta prejjes

*Il second.* U jekk Alla jibqa' jghinnu, ma jkunx jaf x'jaghmel bil-flejjes

*Isid.* Qieghed nifrah u nithenna: b'dana kollu li ghidtili  
 Izda haġa nitlob minkom, dal-pjaċir irrid taghmluli  
 Ghandkom tghidu li dak Gianni, ġa sar Tork u biddel dinu  
 Ghandkom tghidu li ġa żżewweg u li ha tliet nisa Torok  
 Dina l-vuċi rridha tohrog ghax irrid [?] [?]  
 'Ma fdattant la ġejtu foqra rrid inghinkom b'xi [?]  
 Hudu immela dina l-borża, u jien nahseb inhadimkom

## II-MALTI

- Il pmo.* Biex nobduk li trid inghidu
- Il secondo* Anzi wisq aktar iżzidu
- Isid.* Ġa ftehemna tistghu tmorru, nitlobkom tikkumpatuni
- Il primo* Mgħallem qalbi tridx haġ'ohra, għax għalik jien nagħmel kollox
- Il secondo da parte*
- [f. 161\*]
- Il padre ed i suddetti*
- Pad* Binti kemm inti xxurtjata. Alla ġie refghek minn xuxtek Issa 'l Gianni xejn ma tfittxu, għaliex Gianni għalik mejjet Issa mur ibki u tniehed, u għalih itlef partit tajjeb Gianni żżewweġ Barbarija, għandu tlieta minflok wahda
- Madr.* Irgiel kollha xorta wahda.
- Zio . . .* U x'kien jagħmel b'mara wahda. Oh min kien minflok?
- Figlia . .* U min ġiebha dina l-bxara (*confusa e fuor di se!*)  
Għaliex xejn jien ma nemminha  
U kif tista' tkun dil-haġa? Fuq mitt darba hu halifli  
Li qalbu taha lili, u li ma għandux iħobb mar'ohra  
U kemm hwejjeġ in-nies jghidu, u qatt ma jkunu sewwa  
Li dak Gianni ma hux kiefer, biex jagħmel dina l-haġa
- Madr.* Binti qalbi ma jkunx l-ewwel
- Zio* Mhux għalxejn il-qasba ġġelgel
- Padr.* Kif ja binti, ma tridx temmen? Jiena ngiblek min ġie lbierah  
U U min rah qoddiemu jaqleb, isir Tork, u hemm jiżżewweġ
- Figlia.* (*Irritata*) Jekk tinsab dil-haġa vera, isem Gianni ma [?]  
Jien dalwaqt ingħibhom hawna, għax
- Zio.* Jien dal-waqt rajthom bil-wegħda [?]. Għall-qoddiesha hawn jisimghu
- [f. 162\*]

*Scena.*

*Masa* Jiena nhossha rasi faret: la naf x'nahseb la x' nitkellem  
 Jekk niftakar x'qalli Gianni ftit mumentu qabel siefer  
*Zio* Ma nistax indahhal f'rasi li fi żmien qasir insieni  
 Jiena ghadni narah jahlef li ma jhobbx hlief lili wahdi  
*Zio* Jien nisthajlu ghadu jghidli li qatt f'hajtu ma jinsieni  
*Del-hin Ġanni* Kif immela issa jghiduli li dal-bniedem ġa bidilni?  
 U-hi bidlini hawn pajjiżi, li ha xi ohra isbah minni  
*Masa* Jista' jkun li kont nahfirlu, u kont ninsa li wegħedni  
 Izda jiehu mara Torca, u għal wahda jiehu tlieta  
 Dina l-ħaġa mn'awl id-dinja qatt ma nstemghet qatt ma saret  
 Mela jien għalih inbati, mela jien għalih niċċanfar  
 Mela jien għalih nirrofta żwieġ li bosta oħrajn jixtiequ  
 U hu minsi b'kulma qalli, malli jsiefer ibbandunani!  
 'Ma tibżax xejn ma jimporta, jiena naf nagħtih risposta  
 Lil Sidoru niehu b'żewġi, halli ismu, u jaqsam qalbu  
 U jekk nista' għad ġurnata, immur b'żewġi Barbarija  
*Zio* Biex nurih kemm nagħti kontu, u kif hadt lill-ghadu tieghu  
*Masa* Madankollu kliem imbattal, għaliex Gianni ghadu għaref  
*Masa* Din l-aħbar għandha tkun ċajta, li qalghuha n-nies battala  
 [f. 162\*]  
*Zio* [f. 163\*]  
*Scena*

*Zio* Binti Masa għadek tahseb? Del-hin Ġanni fost tliet nisa  
 Qieghed forsi jiehu l-kahwa, u xejn żgur ma għandu hsiebek  
*Masa* Inti hawn qieghda titbekka, huwa sejjer forsi l-Mekka  
 Ghidli x'rajtlu Masa qalbi li ġġennint urajh tant bliht  
*Del-hin Ġanni* Ma nemminx li mbagħad ġmielu hu xi ħaġa tant ta' l-għaġeb.  
 [f. 163\*]  
*Scena*

*Padre.* Jekk ma ridtx toqghod fuq kliemi, hawn dan-nies isma' xi

jghidu

(*entrano*)

Dawna kielu u xorbu mieghu; ma nemminx li jqarrqu bina  
Binti qalbi staqsi lilhom; ara Gianni kemm ihobbok  
Jiena nhossni kollni mghagġeb, għax da kollu ma kontx  
nemmmu

Jien kont naghmlu tifel [?], kelli hila ghalih<sup>50</sup> nahlef

Min kien jemmen min kien jobsor li dak Gianni kellu jaqteb  
[?]

*Primo.* Meta wasal Barbarija, ~~mat-Torok~~ beda ma' tliet Torok mar  
intriga

[f. 165<sup>r</sup>]

*Scena*

*Il Padre e detti*

*Padre*<sup>51</sup> Meta ż-żwieġ ikun ġej mn'Alla, wahdu jsehħ wahdu [?]  
Ahna konna bil-kliem ilna, iżda issa il-forn sahan<sup>52</sup>  
Għax dik Masa li ilha mhajra li tithallat mad-dar tagħkom  
Issa donnha taha f'mohħha, ma ssemmix hlief lil Sidoru  
Jiena naf l'intom Sinjuri, u li ffit nista' naghtiha  
Lanqas kien ikolli hila li lilkom naghmel dil-hotba  
Jekk ma kontx naf li Sidoru ma' din binti ghandu l-grazzja  
Mela nhallu ċ-ċirimonji, u nitkellmu kelma sewwa<sup>53</sup>  
Jekk għad għandkom l-hbieb ta' l-ewwel bejn ffit granet nistgħu  
norbtu  
Jien naghtiha dak li wighedtha, żewġ għalqiet flimkien  
magħquda

*Figlio*<sup>54</sup> Jiena kont nehodha 'l Masa iżda ma' iehor hi miġbuda  
*Padre* Le xejn tiehu qalb ta' mara, li 'l haddiehor tkun meġhuda  
Jiena fhimtkom sa mill-ewwel għax narakom b'ċerta bruda  
*Isidoro* Jekk imbagħad tiżgurani li qalb Masa m'hix miġbuda  
Jien ġa għidtlek drabiet ohra li lil Masa jien nehodha

[f. 165<sup>v</sup>]

*Padre.* Jekk 'il Masa ibni [?] jiena ma nafx [?] [?]

*Padre.* Jekk l-affari hi kif tghidu, nistghu ntejġu bikri għada [?]  
 Jiena [?][?]wahda, intom tafu d-dota tagħha  
 Biċċa raba' f' tarf ir-raħal, u l-lok żgħir ta' hdejn il-Knsija  
 Naghtihomlha minn żmien hajti: Ċeppun ommha u żewġ  
 ghenienel  
 U erba' mija flus jahirqu, indoqqomlha kif itejġu.

*Padre* }  
*Figlio* } Ahna 'l Masa biss irridu: ma nfitxux il-flus u l-hwejjeġ

*Padre* Mela ser immur inhejji biex filghodu għada ntejġu  
 Għax jien nisma' n-nies jgħidu li l-affari aghmilha s'hawn  
 Ser nistieden lill-haddara, biex jagħmlu dil-lejla magħna  
 U jekk tridu tistgħu llejla tiġu lkoll issebbħu magħna  
 Biex filghodu kmieni kmieni niżbrigawha darba u ntejġu

*Padre* }  
*Figlio* } Hsibtu tajjeb mur illesti, ahna wkoll immorru nhejju

*Figlio (solo)* Ghidlu issa jiġi Gianni bhala hmar u jiehu Masa.

[f. 168<sup>r</sup>]

*La scena rappresenta Wied il-Għasel con una barca da cui scende [?] seguito da altri in [?] rimoroso per non essere veduti*

*Scena prima*

*Uno di loro* Għadni mmidd riġli f'pajjiżi  
 U ġa nħoss qalbi tithenna  
 U ġa nsejt dak li batejna  
 Sewwa jgħidu li jibqa' jiġbed  
 Il-pajjiż li fih trabbejna  
 'Ma min jaf x'ser nara issa

Min jaf x'hemm [?] lest ghalija  
 Izda mill-mewt ma hemmx ghaqqalha  
 Nara 'l [?] u nxerred dmija.  
 Triduni rajjes? Waslu l-bqija?

Taghmlux hsejjes, huti u isktu, ghaliex nara dawl fil-boghod  
 U nifs wiehed li jisimgħu, taraw dinja ġejja fuqna:  
 Jekk f'dad-dlam jien nara sewwa, dan fejn ahna hu Wied  
 il-Ghasel  
 U minn hawn għal tarf il-Mosta, ma hawnx bghid ġirja ta'  
 ziemel  
 Mela [?] erbgħa jzommu d-dghajsa bl-imqadef f'idhom  
 jistennewna  
 U ahna l-bqija qajla qajla nimxu dritt fejn il-wied jehodna  
 Fittxu niżżlu [?] [?] biex hdejja jiena nsibkom ...

*Uno scende dalla barca e gli dice. Dawk ix-xwabel tridna ngibuhom?*

*Uno di loro*<sup>55</sup> Ġibhom, iva, ~~u~~ [?] ~~it~~ mingħajr hsejjes, u kull wiehed jiehu  
 tiegħu  
 (va e ritorna poi colle sciabole)  
 La xejn tibzghu ja [?] tiegħi għax illum xortina ġejja

*Uno* Fisa huti kollha stahmu, nisma' ġejja il-ghannejja

*Si sente da lontano un suono di persone.*<sup>56</sup> *Tutti s'appiatano. Il suono s'avvicina e comparisce un dopo qualche tempo un ragazzo pastore che mena una greggia ed un altro con lui.*

[f. 168\*]

*Scena 2*

*Mentre il ragazzo che suona si vuol mettere a sedere l'altro gli dice*

*Uno* Ejja mmorru, il-hin ġa daħal.

- Suon.*<sup>57</sup> Fejn immorru?  
*Uno* Lejn ir-rahhal.  
*Suon.* Jien ġa fhimtek, hija qalbi, trid naraw it-tieg ta' Masa.  
 Izda tafx li qalbi tghidli, li sal-lejla iż-żwieġ jithassar?  
 Ghaliex smajtha tghid mitt darba  
 Li ma l-imsiefer trid tiżzewweg allavolja tmur titjassar  
 'Ma [?] missieri għadu iebes, u bil-fors ser iżewwiġha  
 Ghalkemm ommi tghid u thambaq, ghalkemm ohti [?] u tibki  
 Izda dal-gharus li ghandha, xejn ma dahal fil-qalb ta' Masa  
*Uno* Mela żgur li ma tiżzewġu, għax dik ohtok hi [?][?]  
 (*Il rajjes nell'avvicinar per sentir meglio fa uno* [?])  
 Għax din hija tifla tajba, għad li hi tifla tal-knejjes.  
*Suon.* Iskot, hej, għax nisma' l-hsejjes.  
*Uno.* Dana hu jahtieġlu jibża' min iżomm fi bwietu l-flejjes  
 (*scherzando*)  
*Suon.* Le le hej, xejn la nitwahhxi, għandu jkun ir-rih mal-hxejjex.  
*Uno* Jien dal-hiss xejn ma jawahhaxni għax dal-hiss ili li drajtu

(*Fanno segno e due di loro attaccano con pugnale li due ragazzi, mettono le mani sulla bocca loro e dicono*)

### Scena 3

*Due turchi* Xejn la tibżghu u xejn la tghajtu.

*Mentre i ragazzi incominciano a* [?] *dalla paura*

*Il rajjes dirigendosi al suonatore*

- M'gharaftnix? Jien dak l-imsiefer<sup>58</sup> li tistenna ohtok Masa  
 Xejn tinqata' għax dawn nies tieghi  
 Halli 'l siehbek hawn ma' shabi, xejn la tibża' ejja mieghi  
 [f. 171'] Inti mbagħad (*dirigendosi all'altro*) oqghod hawna  
 Hu dil-borża u għad inżidek. Inti tafni jiena Gianni  
 Sa ma ahna mmorru u niġu aghmel tabiruhek tghanni  
*Ragazzo* Jien jahtieġli nobdi kelmtu għax inkella ma nafx malannu

*Il ragazzo si pone a sedere ed incomincia a cantare ...*

[f.169<sup>r</sup>]

*Atto I.  
Scena pma*

*Figlia* Meta tridni nibdlu u nbighu?  
Jien missieri nghid is-sewwa, mieghu demmi xejn ma jaqbel  
Ghandu haġa li tkeċċini, u narah tant demmu biered  
Li jekk kelli inghix mieghu qatt ma kont inkun kuntenta

Dejjem Din hi haġa mn'awl id-dinja Dejjem smajt in-nies  
jghidu  
Li kull qalb tintrabat m'ohra, u ma nhobbux lil min irridu

*Izda meta*

Izda dak li tbieghed minni, ma nafx x'kont naralu f'wiċċu  
Jekk kien biss jghidli kelma kont inhoss qalbi tithenna

*Padre* 'Ma kont thossok donnok f'ġenna? (*Scherzando in atto di partire  
scherzando*)

*Figlia* Xejn thallini,<sup>59</sup> stenna stenna  
Dawn mhux hwejjeg ta' bi hlieqa haġa ż-żwieġ ma huwiex  
vojt

[f. 170<sup>r</sup>]

*Atto Pmo  
Scena 2*

*Padre* Ghamilthieli x'inti kuntenta? Thallashieli għad ġurnata  
Bil-kliem tieghek binti ttajret: inti ġibtli l-ġhali f'dari  
Inti kont iġġerri d-dghajsa, qabel siefer dak l-imbieriek  
Ara kif titef xortiha bil-ġenn tagħha u bil-kliem tieghek

*Zija* Izda dejjem hekk jiġrilu min idahhal in-nies f'daru

Serva Ara kemm [?] saru  
 Fid-dar tieghek minn žmien ilu, tagghom lili taghti l-htija  
 Izda jekk trid tghid is-sewwa, inti kont il-htija tagghom  
 Jien ma nghidx li ma židtx hatab, li ma ghintx xi ftit  
 id-dghajsa  
 Jiena  
 Jien ghidtilha bosta drabi li kien sbejjah dak haninha  
 Ghad li snieni kollha waqghu

Dik l-imhabba ta' žghużiti

[f. 172r]

*Atto primo  
 Scena prima*

*Casa campestre con erbaggi*

*Ghirgor comparisce in scena in atto di mettere nel sacco sostenuto da Slajvu alcuni mazzi di erbari*

*Casa Camera di campagna*

*Interiore di una casa di campagna, sacchi pieni di erbaggi. Gregorio Ghirgor dopo di aver messo nel sacco Sidor con un sacco in atto di Masa che lavora colla sua conocchia da un l'altro lato, dall'altro Ghi Isidoro Slajvu che riceve in un sacco gli erbari che Ghirgor dalle mani di Ghirgor*

Ghirgor Izra' u hawwel  
 [?] Izra' u saqqi hawwel, saqqi, u aghżaq  
 Hallas qbiela u itma' bhejjem  
 Xita u xemx ilqa' fuq dahrek;  
 Eghreq u israq, u mur bati  
 Biex fis-suq tiehu dil-bejgha  
 U ma ġġibx b'kemm tixtri irbati  
*continua a [?]*

*Slajvu*

*Slajvu Hej tafx min jekklina kollox?  
 H-putkali [?] jekkluna*

U~~cu~~h bla demm  
 Nies bla ruh, rwich ta' avukati  
 Ghax ghandhom rwich ta' avukati  
 Ghirg. Tafx min giebu imnejn giena dana kollu

[f. 174<sup>r</sup>]

Malta hanina

Ser inhallik Malta hanina  
 U ga nhoss qalbi tinghasar  
 Fik igawdi il-barrani  
 Int ghal min ulidt pajjiz il-jasar

=

Se nhallik, Malta hanina  
 U ga nhoss qalbi tinghasar

[f. 174<sup>v</sup>]

*Il-Gharusa tal-Mosta*

*Atto Primo*

*Scena Prima*

Xejn ma jservi l-gid u l-ghana meta l-qalb ma tkunx kuntenta

=

Izda kif nehilsu minnu jekk ga ghidtlu l'inti thobbu  
 Jekk bi mhabbtek ga hu mgennen, jekk biss lilek huwa  
 jsemmi  
 Inti taf kemm ghandu ghana, taf li r-rahall kollu tieghu  
 Mindu siefer  
 Taf li jien u hutek kollha, lilu nahdmu u [?] mieghu

Mindu siefer mahbub qalbi dawl ghajnejja ma nafx dalma  
 waqgheet fuqi

Qalbi nhossha imbikkija  
 Ghandi haga tferfer qalbi  
 Dawn ghajnejja jridu jdemmgħu

Mindu siefer mahbub qalbi ma nafx dalma waqgheet fuqi

Dawn ghajnejja jridu jibku, qalbi sewda trid tinqasam  
titnikket

Xejn ma jservi nitlob 'l Alla li jbeghduli minn ghajnejja<sup>60</sup>

Ghax narah qoddiem ghajnejja u nisthajjel narah dejjem

U kif tridni, Missier qalbi ruhi naghti qalbi 'l raġel iehor

Jekk minn mindu konna trabi qalbna nghaqdet u saret wahda

Le, le le ma tinix qalbi ruhi li ~~dit~~ [?] qalb li hi ġa [?]

Lanqas jixraq niehu raġel [?] li ma' iehor jien miġbuda

*Padre*

Binti qalbi

*Padre*

Mela qalbek hi maghquda?

Li kont naf ja binti qalbi, li di qalbek thobb qalb ohra

Ma kontx naghti kelma 'l sidna li ġurnata nżewġek lilu

[f. 175<sup>r</sup>]

*Scena ultima*

*La scena figurerà Wied il-Ghasel. Si vede un turcho che tiene la corda della  
barca e che parla con un'altro in serra sulla barca si vedono altri turchi  
colli remi*

*Turco in terra colle mani legate che parla a quello della corda.*

Il-lejl dahal, dahal bosta: u ghal ftit ma narahx sebah

Shabna donnhom marru ndifnu. Jiena qalbi nħossha ttaqtaq

Ma naghmlux li n-nies hassewhom, ma naghmlux li nibqghu  
rsiera

L-isbah haġa llestu l-qala' u nfilaw daqs ghoxrin qama

Inqieghdu t-tmun nhejju l-imqadef u nżommu t-tagħan  
f'idejna

Biex jekk qatt [?] mill-boghod xi nies jiġru u jiġu fuqna

Naqtghu ċ-ċima fisa, fisa, u nehilsu mill-burraxka

Għax biex tafu t-temp inkesa u ġa nara l-ajru mghajjeb.

*L'altro*

Biex inghidlek kif inħossha; sewwa tghid taħsibha tajjeb

L-ahwa mela (*dirigendo ai compagni*) lestu kollox

Isaw fisa dik l-[?]

Inżlu hudu dana l-griefex, fisa [?] kollox  
 Jiena nhossni ġa nitkexkex jien ma nżommx fuq [?]

*Primo* Eddew ghidli, inti tara; ma humiex nies dawka li ġejja  
 U jidhirli li huma ghalina jekk jaraw sewwa għajnejja

[f. 175<sup>v</sup>]

*Scena Terza*

*Si sente un calpestio entrano il primo*

*Gianni che con una mano che avendo in una mano il pugnale e con l'altra  
 tenendo Isidoro lo trascina indi un<sup>61</sup> turchi che portano svenuta la sposa, poi  
 un altri che tengono il padre, ed altri legati*

*Entrano Giovanni<sup>62</sup> dice ad Isidoro*

Xejn la tgħajjat ja kelb, kiefer, għax dal-mus tarah fi  
 grieżmek  
 Ghadda ż-żmien li kont tagħfisni, issa hajtek hi f'idejja  
 Tiftakarx meta kont tghidli: Xortik Gianni ghadha ġejja  
*Isid* Iva ahfirli, hija Gianni jekk ghamiltlek bosta nkejja  
*Giov.* Inti mindu konna trabi, dejjem bghadtni u ghirt għalija  
 Inti dejjem kellek mieghi: mindu kont għadek tarbija  
 Jiena kont inhobb lil Masa, inti ghirt minni u ridtha lilek  
 Inti beghedtni minn pajjizi u mid-dinja ridt toqrodni  
 Fl-ahharnett ġejt taht idejja, għarus fqajjar minghajr dota  
 Sewwasew kif darba għidtlek li did-dinja hija rota  
 Isma' immela u ftakarha, din kulhadd imissu jafha  
 Dak li jisraq qalb ta' mara u li żwieġ fuq qalb ihassar  
 O jmissu jmur [?] o imur għalhekk imjassar

[f. 176<sup>r</sup>]

*Scena ultima seconda*

*Masa* *A chi vuol partire.* Le, hallini ġo dar ommi, tifridnix, Gianni  
 minn niesi

Inti taf kif jien habbejtek, hekk, immela trid thallasni  
 Trid tbeghdni Ġejt tehodni minn go rahli? Trid tbeghdni minn  
 dil-gżira?

*Gian.* Dan baqghali ghalik nara, nitlef 'l omni u niġi rsira  
 Ruhi Masa xejn la tibza' la tehodha xejn bi kbira  
 M'intix ġejja le biex tbat, 'ma biex tgawdi l-ghana mieghi  
 Niġibu 'l ommok u 'l missierek biex igawdu wkoll maghna  
 Jien bil-flus insewwi kollox, u ghad niġu f'dina l-gżira  
 Ghad jghidu r-rahil taghna: ġiet sinjura Masa rsira

*Entra Isidoro* Fisa erhuni u itilquni, għax ma rridx magħkom insiefer

*Scena 1*

*Passano ad uno ad uno*

*Zio* Ara x'ghors kien dan ta' Masa għal dal-mard ma hemmx  
 tidwija  
 [?] hsieb

[?] saqqi għal ikla tajba ser [?] Barbarija  
*Madr* Kontx inghidlek zewweġulha, Ara issa sa [?]-[?] fejn [?]  
 miegħek

Tarax fejn fl-ahħar ġebitek il-halja hnezrija tiegħek  
*Padr* Ah żbaljatha iva żbaljatha, 'ma jien ghamiltu għall-ġid  
 tagħha  
 Issa lkoll sejr inbatu, għandna l-hajja għandna s-sahħa  
 Fisa ġejja mur ismagħha

[f. 178<sup>r</sup>]

*Entra Gianni con Masa in braccio*=<sup>63</sup>

## Noti

- 1 David Agius Muscat, “Il-Kanonku Fortunato Panzavecchia (1797–1850) – Il-Lingwista u l-Edukatur,” tezi tal-M.A., U. ta’ Malta, 2005.
- 2 Agius Muscat 64. *La Vedova del Malabar* inkitbet fl-1770 minn Antoine Marin Lemierre.
- 3 Agius Muscat 107–9.
- 4 Agius Muscat 37–38.
- 5 AKM, Pan 51, ff. 192<sup>v</sup>–196<sup>v</sup>.
- 6 Arnold Cassola, *L’Italiano di Malta – Storia, testi e documenti* (Malta: Malta University Press, 1988) 53–92. Ara wkoll Joseph M. Brincat, *Il-Malti Elf Sena ta’ Storja* (Malta: PIN, 2000) 105–6 .
- 7 Cassola 91-92, v. 183.
- 8 AKM, Pan 51, ff. 196<sup>v</sup>–201<sup>v</sup>.
- 9 Hajr lil Dr William Zammit ta’ din it-taghrifa. Ghal taghrif fuq ir-rewwixta ara Godfrey Wettinger, *Slavery in Malta* (Malta: PEG, 2002) 145–51. Ara wkoll William Zammit, *Il Naufragio di San Paolo in Malta Osia La Conversione di San San Publio e dell’Isola – Opera Morale 1748* (Malta: PEG, 2004) 61.
- 10 Zammit 58.
- 11 Wettinger 145. Ara wkoll ‘Relazione Istorica della Congiura dei Schiavi Turchi di Malta scoperta li 6 Giugno dell’anno corrente 1749, e di tutti i fatti posteriorm<sup>te</sup>. seguiti’, f’ AKM, Pan 122, ff. 39–48. Din il-kitba mhijjex miktuba minn Panzavecchia.
- 12 AKM, Pan 51, ff. 188–91.
- 13 AKM, Pan 127, ff. 133–81.
- 14 Panzavecchia semma lil Dun Mikiel Xerri fil-manuskritti li jittrattaw l-istorja ta’ pajjiżna. Ara AKM, Pan 4, ff. 377<sup>v</sup>, 389<sup>r</sup>; AKM, Pan 6, ff. 145–46. Ara wkoll Agius Muscat 205–7.
- 15 AKM, Pan 51, ff. 180–83.
- 16 Forsi mhux b’kumbinazzjoni li l-ewwel teatrini ta’ pajjiżna, fil-Belt u fil-Kottonera, infethu fil-karnival ta’ l-1847. Panzavecchia kien Senglean u jista’ jkun li, jekk kemm-il darba d-dramm inkiteb qabel l-1845, kien hawn attività teatrali bil-Malti qabel l-1847. Ara Marco Galea, *It-Teatru Malti tas-Seklu Dsatax*, vol. 1 (Malta: Mireva, 1997) ix.
- 17 AKM, Pan 51, f. 174<sup>v</sup>.
- 18 A. Cremona, “Is the Maid of Mosta a Myth?”, *Journal of the Malta University Literary Society*, 10 (1934) 469-70.
- 19 Cremona 465.

- 20 Cremona 465.
- 21 Marco Galea, “It-Teatru bil-Malti – Mill-Bidu sat-Tieni Gwerra Dinjija,” tezi ta’ l-M.A., U. ta’ Malta, 1996, 37–38.
- 22 It-titlu ma jinsabx fl-oriġinal. Id-dramm huwa traskritt bl-ortografija oriġinali biex nuru s-sistema ortografika ta’ Panzavecchia qabel ma ppubblika *Grammatica della Lingua Maltese* (1845). Meta ttraskrivejt dan id-dramm sibt diffikultà biex naqra t-test u xi kliem li ma stajtx nagħraf kelli naqbzu u minflok nagħmel il-punt interrogattiv bejn il-parentezi kwadri.
- 23 Flok “A ho” kiteb “U hù”.
- 24 Qata’ l-isem Giannoz u kiteb Carolina.
- 25 Qata’ l-isem Giannoz u kiteb Carolina.
- 26 Fuq “scemare” kiteb “ed a ballare”.
- 27 Wisq probabbli hawnhekk ried jikteb Gianpaulo.
- 28 Jìgifieri “offi”.
- 29 It-titlu ma jinsabx fl-oriġinal. Xi kliem li ma stajtx nagħraf kelli naqbzu u minflok nagħmel il-punt interrogattiv bejn il-parentezi kwadri. Id-dramm inkiteb bl-istess sistema ortografika tad-dramm ta’ qablu iżda, għal aktar prattiċità, ġie traskritt bl-ortografija tal-lum.
- 30 Jìgifieri “miniex”.
- 31 Ried jikteb *Madre*.
- 32 Jìgifieri “tafx”.
- 33 Jìgifieri “dan”.
- 34 Jìgifieri dan.
- 35 Panzavecchia kien qed jikkonsidra jiktibx “ghabura” flok “riġlu”.
- 36 Panzavecchia kien qed jikkunsidra jekk “b’xejn” jiktbhiex qabel “iżda”.
- 37 Panzavecchia kien qed jikkunsidra jiktibx “tinhoq” flok “tqaqi”.
- 38 Jìgifieri kif, bl-Isqalli.
- 39 Panzavecchia kien qed jikkunsidra jiktibx “id-diskors” flok “il-kelma”.
- 40 Panzavecchia kien qed jikkunsidra jiktibx “tagħmilli” flok “tghdli”.
- 41 Panzavecchia kien qed jikkunsidra jiktibx “hu diskors [?]” flok “hi kelma tal-bluha”.
- 42 Jìgifieri “dan”.
- 43 Jìgifieri “jiltaqghu”.
- 44 Panzavecchia kien qed jikkonsidra jiktibx “l-amur ma jiswiex habba” flok “ma tiswiex flus l-imhabba”.
- 45 Panzavecchia kien qed jikkunsidra jiktibx “tagħmilx bosta u ftakar li” flok “aġħmel kulma tiflah, iżda afli”.

## II-MALTI

- 46 Jigifieri “sa issa”.
- 47 Panzavecchia kien qed jikkunsidra jiktibx “mn’Alla” flok “ghar-ruhek”.
- 48 Wisq probabbli kellu jzid “hu”.
- 49 Panzavecchia kien qed ji0kkunsidra jiktibx “mqatta” flok “imraqqa”.
- 50 Panzavecchia kien qed jikkonsidra jiktibx “minnu” flok “ghalih”.
- 51 Missier Masa.
- 52 Panzavecchia kien qed jikkunsidra jiktibx “ga beda jishon” flok “sahan”.
- 53 Panzavecchia kien qed jikkunsidra jiktibx “wahda” flok “sewwa”.
- 54 Jigifieri “Isidoro”.
- 55 Panzavecchia ma kitibx li din qalha “*uno di loro*”.
- 56 Panzavecchia kien qed jikkunsidra jiktibx “*un canto*” flok “*persone*”.
- 57 Jigifieri “*suonatore*”, daqqaq. Dan huwa hu Masa.
- 58 Jigifieri “Gianni”.
- 59 Panzavecchia kien qed jikkonsidra jiktibx “tiċċajta” flok “thallini”.
- 60 Panzavecchia kien qed jikkunsidra jiktibx “ibeghidli l-hsieb tieghu” flok “jbegheduli minn ghajnejja”.
- 61 Panzavecchia kien qed jikkonsidra jiktibx “due” flok “un”.
- 62 Jigifieri “Gianni”.

# Il-Kardinal Giuseppe Mezzofanti u l-Malti

Mario Cassar

## Min kien il-Kardinal Mezzofanti?

Il-Kardinal Mezzofanti (1774–1849) kien aktarx l-akbar poliglotta fl-istorja. Baqa' maghruf għall-fakultà straordinarja li kellu biex jitgħallem il-lingwi. Minhabba dan id-don kważi soprauman, fi żmien, kien maghruf bħala 'Pentekoste haj', u sal-lum għadu jidher fil-*Guinness Book of Records* bħala l-aktar persuna li qatt kienet taf ilsna u djaletti. Il-fama tiegħu diġà kienet legġendarja fi żmien tant li xi xettiċi ma kinux lesti jemmnu kulma kien jingħad fuqu. Bosta vjaġġaturi eruditi, kittieba (fosthom Lord Byron), ambaxxaturi, filologi, u saħansitra imperaturi marru Ruma apposta biex iġarrbuh u jisfidawh bil-lingwa tagħhom. Kull wiehed minnhom mar lura mmeraviljat bil-hila tiegħu. Sintendi mhux kull aneddotu dwaru huwa kredibbli, imma hafna minn dawk li ltaqgħu miegħu jgħidulek li mhux biss kien jitkellem bl-ilsna bl-aktar mod naturali, iżda talli kien kapaċi jhawwar kliemu b'diversi idjomi u battuti umoristiċi. Il-bijografu ewlieni tiegħu huwa l-Irlandiż Charles William Russell, D.D. (1812–1880), saċerdot, professur ta' l-istorja ekkleżjastika, u president ta' St Patrick's College, Maynooth.<sup>1</sup> Russell, fil-fatt, kien wiehed minn dawk li marru jiltaqgħu mal-kardinal biex jivverifikaw ix-xnighat dwaru, darba fl-1841, u darba oħra fl-1843. Tant baqa' impressjonat li aktar tard iddeċieda li jikteb il-hajja ta' Mezzofanti. Hu intervista lil diversi nies li, f'xi żmien, iltaqgħu u tkellmu mal-kardinal, filwaqt li fela għadd kbir ta' ittri privati u


djarji miktuba minn ohrajn.<sup>2</sup> Il-ġenju ta' Mezzofanti jinteressana aktar mill-qrib minhabba l-fatt li fost l-ghadd ta' lingwi li rnexxielu jitghallem insibu sewwasew il-Malti. Ta' min jghid li Russell, fil-bijografija tiegħu, jipprovdi wkoll bosta kitbiet qosra b'diversi lingwi bil-kalligrafija tal-kardinal innifsu; b'xorti hazina, m'hemmx eżempju bil-Malti.

### **Barranin ohra li kienu jafu l-Malti fis-sekli 17, 18, u 19**

Il-fatt li Mezzofanti kien jaf bil-Malti jobbligana nsemmu barranin ohra li ftit jew wisq kienu midhla ta' Lsienna.<sup>3</sup> Matul il-hakma ta' l-Ordni kien hemm diversi kavallieri li wrew interess fil-Malti u saħansitra tghallmu l-lingwa. Jidher li kienu l-membri Franciżi li wrew l-akbar entużjażmu. Il-Balliju de Neveu, pereżempju, tant kien profiċjenti fl-ilsien Malti li kien kapaċi jagħraf minn liema naħa tal-gżira kien il-kelliem mill-aċċent li juża.<sup>4</sup> Fi żmien l-Ordni wkoll deheru l-ewwel dizzjunarji u grammatiki tal-Malti. Hafna minnhom baqgħu manuskritti u ntilfu. Pereżempju, Ignazio Saverio Mifsud, fil-*Biblioteca Maltese*, isemmi grammatika Maltija b'dizzjunarju Malti-Taljan-Franciż tal-Kommandatur Fra Francesco Bardon. Dan ix-xogħol hadd ma jaf x'sar minnu;<sup>5</sup> l-istess, m'għandna l-ebda traċċa tal-grammatika, imsemmija minn Ġan Franġisk Agius de Soldanis, li nkitbet mill-kavallier de Tournon.<sup>6</sup> Biex sawru dawn l-opri bilfors li kemm Bardon kif ukoll de Tournon kellhom għarfien, imqar rudimentari, ta' Lsienna.

L-ewwel dizzjunarju tal-Malti li dwaru għandna tagħrif sostanzjali nkiteb minn kavallier tal-familja Thezan-Venasque, probabbilment François de Vion Thezan Court (m. 1649), madwar is-sena 1650. Dan id-dizzjunarju aktarx qatt ma ġie stampat fi żmien u l-manuskritt originali s'issa għadu ma nstabx. Kopja tiegħu, miżjuda minn haddieħor, probabbilment minn kavallier Provenzal tal-familja Fougasse de la Bastie, kienet ippubblikata minn Arnold Cassola fl-1992 bl-isem *Regole per la Lingua Maltese*. Fil-bidu tiegħu hemm gabra ta' noti dwar il-grammatika Maltija, filwaqt li fl-aħhar hemm għadd ta' istruzzjonijiet għas-suldati bit-Taljan u bil-Malti.<sup>7</sup>

Fl-ewwel deċennji tal-perjodu Inġliż, niltaqgħu ma' studjużi ohra li kellhom għarfien ta' Lsienna. Fl-1804, il-kavallier Pierre-Marie-Louis de Boisgelin de Kerdu (m. 1816), membru tal-Prijorjat ta' Aquitaine, fix-xogħol tiegħu *Ancient and Modern Malta*, iddeskriva l-Malti bhala *patois* jew djalett kampanjol, aktar milli lingwa vera. Matul is-soġġorn tiegħu f'Malta huwa jidher li kiteb



Ritratt ta' Giuseppe Mezzofanti, 1838, pittura ta' P. Garosini<sup>36</sup>

grammatika ċkejna tal-Malti u kkompila xi djalogi, ghanjiet, u rakkonti lokali; b'xorti hażina, m'ghadx fadal hjiel ta' dawn il-kitbiet.<sup>8</sup>

L-orjentalist maghruf Wilhelm Gesenius (m. 1842), fil-*Versuch über die Maltesische Sprache* (*Sfharriġ dwar l-Ilsien Malti*, ippublikat f'Leipzig fl-1810), iddefenda bis-shih in-nisel Gharbi tal-Malti. Fl-1838, imbagħad, ir-Rev. Christoph Friedrich Schlienz (m. 1868), Arabista Ġermaniż li ghex Malta bejn l-1827 u l-1842, ippubblika *Views on the Improvement of the Maltese Language and Its Proper Use for the Purpose of Education and Literature*. Schlienz kien editur u traduttur tač-*Church Missionary Society* (CMS) fis-snin 1827–30 u supretendent ta' l-istess soċjetà fis-snin 1830–42. Hu rnexxielu jitgħallem il-Malti u għaraf l-importanza li l-klassijiet soċjali kollha fil-pajjiż jitgħallmu jiktbu u jaqraw bl-ilsien nattiv tagħhom.<sup>9</sup> Mill-bqija diffiċli tgħid x'kompetenza kellhom fil-Malti de Boisgelin u Genesisius, imma xi grad ta' għarfien kellhom żgur.

James Somerville (1777–1860) kien Skoçċiż minn Glasgow li serva fiċ-ċivil hawn Malta bejn l-1817 u l-1834. Kien arkeologu u kollezzjonist ta' l-antikitajiet.<sup>10</sup> Qabel ma wasal Malta, kien viċi-konslu tal-Maestà Tiegħu fi Tripli. Hemmhekk kien tghallem xi ftit Gharbi; għaldaqstant, ma kinitx sorpriza li hawn Malta beda jinteressa ruhu fi lsienna. Somerville saħansitra kkompila dizzjunarju mdaqqas tal-Malti li baqa' mhux ippubblikat.<sup>11</sup> Hadem fuq dan ix-xogħol fis-snin għoxrin tas-seklu dsatax; b'xorti hażina, ma nafux x'sar minn dan il-manuskritt.

Ingliz iehor li ċertament tghallem il-lingwa kien ir-Rev. George Percy Badger (1815–1888). Qabel ma halla l-gżira fl-1841 biex jistudja għas-saċerdozju, huwa qatta' l-parti l-kbira ta' żgħożitu hawn Malta fejn kien jahdem ta' stampatur. L-għarfien tal-Malti, fil-fatt, kien il-baži għall-imhabba tiegħu għall-Gharbi u l-ilsna orjentali. Għal xi żmien hadem spalla ma' spalla ma' Ahmad Faris al-Šidyak Efendi fid-dipartiment editorjali taċ-CMS.<sup>12</sup> Badger, fil-ktieb *Description of Malta and Gozo* (1838), inkluda xi għanġiet popolari bil-Malti. Fl-istess sena, bhala editur ta' l-ewwel ġurnal Malti, *L-Arlekk in jew Kawlata Ingliża u Maltija*, ippubblika wkoll żewġ poeziji: 'L-Imhabba u Fantasiya' u 'Sunett'. Imbagħad, fl-1841, Badger ippubblika *A Letter on the Eligibility of the Maltese Dialect as a Written Medium of Instruction in the Government Primary Schools* u ppreżenta s-sistema alfabetika tiegħu. F'dan iż-żmien Badger kien qed jahdem ukoll fuq dizzjunarju Ingliz-Malti li baqa' mhux ippubblikat.<sup>13</sup>

Fl-1876, il-lingwista Ġermaniż Carl Sandreczki (m. 1892) kiteb l-istudju 'Die maltesische Mundart' ('Id-Djalett Malti') fil-ġurnal tas-Soċjetà Orjentali Ġermaniża. Fl-1894 Luigi Bonelli (m. 1947) intbagħat Malta mill-Istitut Orjentali ta' l-Università ta' Napli biex jistudja l-Malti. Fl-1895, ippubblika l-osservazzjonijiet tiegħu fil-volum *Saggi del folklore dell'Isola di Malta*, filwaqt li fl-*Archivio Glottologico Italiano* (1897), deher is-suppliment 'Il dialetto maltese: attinenze organiche tra il maltese e l'arabo'. Għal darba ohra, mhux lakemm tiġġudika l-livell ta' kompetenza li kellhom Sandreczki u Bonelli fil-Malti.

## Hjiel bijografiku

Giuseppe Gaspare, bin Francesco Mezzofanti u Gesualda Dall'Olmo, twieled Bologna nhar is-17 ta' Settembru 1774. Sa minn ċkunitu kellu memorja prodigjuża, u minkejja li missieru kien mastrudaxxa fqir, il-ġenituri tiegħu

hasbu biex jaghtuh edukazzjoni xierqa. Ta' tna-x il sena beda l-kors tal-filosofija fis-seminarju arċiveskovili, imma meta spiċċa l-istudji teoloġiċi tieghu ma kienx adult biżżejjed biex jordna saċerdot. Kien f'dan iż-żmien ta' stennija li beda jinteressa ruhu fl-ilsna orjentali, għalkemm nafu li s'hawn kien diġà kellu hakma tajba tal-Latin, il-Grieg, l-Ispanjol, il-Ġermaniż, u xi djaletti Sud-Amerikani.

Ha l-quddiesa fit-23 ta' Settembru 1797, ta' ftit aktar minn 22 sena. Minnufih inhatar professur ta' l-Gharbi u l-Ebrajk fl-Università ta' Bologna. Biss ma damx ma tilef postu billi naqas li jiehu ġurament ta' lealtà lejn ir-Repubblika Ċisalpina. Wettaq xogħol pastorali fejjiedi fost is-suldati ta' diversi ġnus fl-isptarijiet ta' Bologna matul it-taqbid ta' l-1799–1800, sakemm reġa' lahaq professur ta' l-Ilisna Orjentali u l-Grieg fl-istess Università, kariga li żamm fis-snin 1804–08 u fis-snin 1814–31. Fl-1806, Napuljun stiednu jmur Pariġi, iżda Mezzofanti rrifjuta l-offerta. Fl-1814, il-Papa Piju VII hatru segretarju tal-*Congregazione di Propaganda* u hajru jinżel Ruma; għal darba ohra, huwa ppreferixxa jibqa' Bologna. F'din il-kariga wettaq hafna xogħol utli; pereżempju, fl-1828, imqabbd mill-Kardianl Cappellari (aktar tard il-Papa Gregorju XVI), Mezzofanti rreveda l-Brevjarju Siro-Maroniku. Sakemm dam f'belt twelidu, rawwem interess ukoll fl-etnoloġija, l-arkeoloġija, in-nummatika, u l-astronomija.

Fl-1831, telaq lejn Ruma fuq talba tal-Papa Gregorju XVI biex jahdem qrib tieghu fis-*Santa Sede*. Fl-istess sena nhatar kanonku fi hdan il-kapitlu ta' Santa Maria Maggiore. Għamel perijodu qasir f'Napli, fejn niżel biex jistudja ċ-Ċiniż, esperjenza li litteralment eżawrietu. Mezzofanti lahaq kanonku tal-bażilika ta' San Pietru (1833), kuratur ewlieni tal-Librerija tal-Vatikan (1833), wara Angelo Mai, u konsultur fuq l-Indiċi tal-Knisja fi hdan is-*Sacra Congregazione* (1834).

Mezzofanti lahaq kardinal fl-1838 u ha sehem fil-konklav ta' l-1846 li minnu hareġ elett il-Papa Piju IX. Inhatar membru onorarju ta' l-Akkademja Xjentifika Russa (1843), u prefett ta' l-istudji fil-kulleġġ tal-*Congregazione Propaganda Fide* (1845), fejn saċerdoti Kattoliċi kienu jitharrġu għall-missjoni.

Russell jiddeskrivi lil Mezzofanti bhala bniedem umli, kongenjali, u aktarx axxetiku. Il-kardinal kellu d-drawwa jbakkar, jiekol mill-anqas, u jibqa' jistudja, dejjem fl-isfera lingwistika, sa tard bil-lejl. Minkejja li kiteb għadd ta' studji akkademiċi, qatt ma kien xi awtur kbir.<sup>14</sup> Barra minn hekk, minhabba l-impenji tieghu f'diversi karigi, halla hafna xogħlijiet mhux mitmuma li baqghu manuskritti.<sup>15</sup>

Il-ġrajjet imqanqla ta' l-1848, li heżżew il-fibra soċjo-politika ta' l-Italja, komplew għarrqulu saħhtu li kienet diġà dgħajfa hafna. Hu miet Ruma fil-15 ta' Marzu 1849, u ndifen fil-knisja ta' Sant'Onofriju, fl-istess belt.

### Mistoqsijiet

Kemm-il lingwa kien jaf Mezzofanti? Ma teżistix twegiba ċara u tonda. Aktar ma kiber aktar kompli jitgħallem, għalkemm wiehed irid jgħid li ma kienx jaf kull lingwa b' mod perfett. Xi whud kien jafhom daqs kelliem nattiv; ohrajn, bhas-Sanskritt, il-Malasjan, it-Tibetjan, u l-Iżlandiż, kien jaqrahom jew jiktibhom biss.

Hawn min jgħid li minn ta' l-anqas kien jaf 27 lingwa tajjeb hafna, u għadd sostanzjali ta' lingwi ohra mhux hażin. Fil-*Grande Enciclopedia De Agostini*, naqraw li kien jaf b' madwar 40 lingwa.<sup>16</sup> Biss, Russell isostni li l-kardinal kellu hakma perfetta ta' 38 lingwa, fosthom l-Ingliz, il-Ġermaniż, l-Olandiż, il-Fjamming, id-Daniż, l-Iżvediż, l-Ungeriz (Magjar), iċ-Ċek (Boem), ir-Russu, il-Pollakk, it-Taljan, l-Ispanjol, il-Portugiż, il-Franċiż, il-Latin, il-Grieg (kemm Qadim kif ukoll Modern), l-Armen, l-Albaniż, il-Persjan, it-Tork, iċ-Ċiniż, l-Ebrajk (kemm Bibliku kif ukoll Rabbniku), l-Gharbi, il-Kopt, u l-Malti; filwaqt li kien iġaħgħa xi haġa bi 30 lingwa ohra, fosthom is-Sirjak, il-Bask, l-Angolan, il-Ġjorgjan, il-Bulgaru, il-Peruvjan, iċ-Ċilen, il-Messikan, il-Ġappuniż, l-Irlandiż, is-Serb, il-Gaelic, u l-Hindustani; apparti xi hamsin djalett tal-lingwi msemmija, fosthom l-Isqalli, in-Naplitan, is-Sard, il-Provenzal, il-Gaskon, u l-Katalan.<sup>17</sup>

Kif irnexxielu jitgħallem daqstant lingwi? Qabelxejn, l-ironija li għadha tikkonfondi lil kulhadd hi li Mezzofanti qatt ma rifes f'art stranġiera, u qatta' l-parti l-kbira ta' hajtu bejn Bologna u Ruma. Hu rnexxielu jitgħallem dawn l-ilsna kollha billi kien jaqra l-hin kollu traduzzjonijiet ta' kotba klassiċi, bibbji, u dizżjunarji tal-lingwi minn kull rokna tad-dinja. Il-librerija tal-Vatikan kellha l-akbar kollezzjoni ta' kotba b' ilsna barranin; dawn kienu l-hin kollu għad-dispożizzjoni tiegħu billi kien il-kuratur ta' l-istess librerija. Apparti minn hekk, Mezzofanti kien jahtaf kull okkażjoni biex jithallat ma' kull razza ta' nies f'Ruma, kif ukoll jitkellem ma' l-istudenti diversi li kien jgħallem fil-kulleġġ tal-*Propoganda*. Għamilha wkoll ma' suldati u infermiera ta' diversi nazzjonijiet fl-isptarijiet fejn serva.

## Il-Malti ta' Mezzofanti

F'Kapitlu XI (1834), Russell jikteb hekk:

*Among these less commonly cultivated languages, I may also class Maltese. In this Mezzofanti was equally at home. As Maltese can scarcely be said to possess anything like a literature, it may be presumed that he acquired it chiefly by oral instruction, partly from occasional visitors to Rome, partly from some Maltese servants who were in the Propaganda at the time of his arrival. This much at least is certain, that, in the year 1840, he spoke the language freely and familiarly. Father Andrew Schembri,<sup>18</sup> of La Valetta, during a residence in Rome in that year, having conducted the preparatory spiritual exercises for a number of youths to whom the Cardinal administered the first communion in the church of San Vito, met his Eminence at breakfast in the convent attached to this church. No sooner was Father Schembri presented to him as a Maltese, than he entered into conversation with him in his own language. Another Maltese ecclesiastic, Canon Falzou [Falzon] of the cathedral, met the Cardinal in Rome at a later date, in 1845–6. In the course of his sojourn he 'had frequent opportunities, for a period of eleven months, of conversing with him in Maltese, which he spoke very well.'<sup>19</sup> I need scarcely observe that, although in the capital and the principal towns of Malta, the prevailing language is Italian, the dialect spoken by the rural population contains a large admixture of foreign elements, chiefly Arabic and Greek [sic]. To what a degree the former language enters into the composition of Maltese, may be inferred from the well-known literary imposture of Vella, who attempted to pass off a forgery of his own as an Arabic history of Sicily under the Arabs.<sup>20</sup>*

Minn dan it-test jidher ċar li Mezzofanti kien jaf il-Malti sewwa. Fil-fatt, Russell, f'lista li jaghti band'ohra, iqieghed il-Malti fost dawk il-lingwi li l-kardinal kien jaf b'mod perfett. Il-kliem eżatt ta' l-awtur hu: “*tested and spoken with rare excellence*”.<sup>21</sup> It-test jirreferi għal grajjet li sehew fis-snin erbghin tas-seklu dsatax, iżda minn evidenza li jipprovdni l-istess Russell, nafu fi żgur li Mezzofanti kien diġà jaf il-Malti fis-snin tletin. Perezempju, f'Kap. XIII (1836–38) jgħidilna li f'daž-żmien hu kien jgħallem l-Għarbi lil student Malti li kien jattendi l-kulleġġ tal-*Propaganda*. B'hekk Mezzofanti kellu l-opportunità jitharreġ fiż-żewġ ilsna fl-istess waqt:

*...from the day of his first coming to the Propaganda, he 'fastened upon' an Egyptian student named Sciahuan, with whom he conversed continually in Arabic; and that he also undertook (thus enjoying an opportunity of practice in two languages at once) to instruct in it a young Maltese, likewise a student of the college.<sup>22</sup>*

Fl-istess kapitlu, imbaghad, naqraw ittra miktuba mir-Rev. Charles Fernando, li aktar tard serva bhala missjunarju appostoliku fis-Ceylon (illum Sri Lanka). Fiha jiftakar lill-ghalliem tieghu ikellem lill-istudenti bil-lingwa rispettiva taghhom, xi haga li kienet toghgobhom ferm. Fost hwejjeg ohra jghid li kien ikellem lil ċertu Abdo bl-Gharbi-Malti:

*I may mention the names of many with whom the Cardinal thus conversed; with Moses Ngau ... in the Peguan language; with Zaccaria Cohen in Abyssinian; with Gabriel, another Abyssinian, in the Amarina dialect; with Sciata, an Egyptian, in the Coptic; with Hollas in Armenian ; with Churi in Arabic; with Barsciu in Syriac; with Abdo in Arabico-maltese, (the Maltese speak a mixture of Arabic and Italian) ...<sup>23</sup>*

L-interess ta' Mezzofanti fil-Malti hu attestat minn kittieba ohra, fosthom ir-Rev. J.P. Fletcher. Dan Fletcher kellu jhejji rapport fuq il-prattika tar-religjon u l-letteratura fost il-Knejjes Insara tal-Lvant. Fi triqtu lejn l-Orjent, Fletcher waqaf Malta fl-1842 u fid-djarju tieghu hażżeż bosta osservazzjonijiet interessanti dwar diversi aspetti tal-hajja f'dil-gzira. Fost hwejjeg ohra, kiteb: "Its language excited the interest and occupied the attention of one of the first linguists in Europe, the late Cardinal Mezzofanti."<sup>24</sup>

### Ġudizzju ta' l-aħhar

Mezzofanti nrexxielu jahkem bosta lingwi, inkluz il-Malti, minghjar qatt ma hareġ mill-Italja. L-istorja tieghu m'hijiex hrafa esaġerata. Il-provi oġġettivi li jġib Russell fil-bijografija msemmija jsawru xhieda konvinċenti tal-hila ta' l-ghageb tieghu. Biex tghallem dawn il-lingwi kollha, kellu jistudja b'dixxiplina assidwa bhal haddiehor; sintendi, kellu doni naturali kbar u kien vantaġġjat miċ-ċirkostanzi li ghex fihom.

*I do not say that in all these languages, or perhaps in any of them, Cardinal Mezzofanti was the perfect paragon which some have described him; but, reverting to the standard with which I set out, I cannot hesitate to infer from these united testimonies, that his knowledge of each and every one of the leading languages of the world, ancient and modern, fully equalled, and in several of these languages excelled, the knowledge of those who are commonly reputed as accomplished linguists in the several languages, even when they have devoted their attention to the study of one or other of these languages exclusively. ... if the attestations*

*recorded in this volume have any meaning, they lead to the inevitable conclusion, that in the power of speaking the languages in which he was best tried—whether Hebrew, or Arabic, or Armenian, or Persian, or Turkish, or Albanese, or Maltese, or Greek, or Romainic, or Latin, or Italian, or Spanish, or Portuguese, or French, or Swedish, or Danish, or Dutch, or Flemish, or English, or Russian, or Bohemian, or Magyar, or Chinese —his success is entirely beyond suspicion ...<sup>25</sup>*

Irridu nghidu wkoll li l-gharfien lingwistiku ta' Mezzofanti kien wiehed intuwittiv aktar mill analitiku. Carlo Tagliavini, li kien professur fl-Università ta' Budapest u espert fuq il-hajja u l-hidma tal-kardinal, kiteb hekk:

Il Mezzofanti parlava correntemente e correttamente moltissime lingue. Si suole però credere che il Mezzofanti avesse solo il dono di apprendere le lingue macchinalmente e fosse privo di acume critico e scientifico.<sup>26</sup>

Madankollu, il-hiliet akkademiċi tiegħu ma jistgħux jiġu kkonfutati. Fil-katalgu tal-librerija tiegħu jidher li f'idejha diġà kellu l-ewwel studji ta' grammatika komparattiva, bħal nghidu ahna x-xogħol ta' Franz Bopp.<sup>27</sup> Fl-1805, kien diġà qed jistudja s-Sanskritt, snin qabel ma Friedrich von Schlegel ġibed l-attenzjoni ta' l-istudju Ewropej fuq l-importanza fundamentali ta' din il-lingwa. Mezzofanti ppreċiża l-pożizzjoni tar-Rumen fost l-ilsna Neo-Latini, apparti li stabbilixxa b'ċertezza ċerti regoli fonetiċi ta' l-istess lingwa. Kiteb ukoll żewġ dissertazzjonijiet fuq is-sistema numerika tal-Messikani ta' l-epoka pre-Kolombjana li minkejja li baqgħu manuskritti, għadhom jitqiesu xogħlijiet indispensabbli. Dawn l-imprizi, fost hafna oħrajn, huma prova biżżejjed tar-reqqa filoloġika tiegħu.<sup>28</sup>

It-tagħlim tal-lingwi kien l-ossessjoni primarja ta' hajtu; il-kotba li kellu għad-dispożizzjoni tiegħu u n-numru kbir ta' nies li ltaqa' magħhom fil-mekka tal-Kristjaneżmu, bla dubju, haffewlu l-proċess. Perezempju, jidher li tghallem il-Malti minn xi saċerdoti jew qaddejja li kienu jservu fis-Santa Sede jew minn xi studenti li kienu jattendu l-kulleġġ tal-Propaganda. Filippo Bonifazj jagħti l-lista tal-kotba Maltin fil-katalgu privat ta' Mezzofanti: Il-Vangeli u l-Atti ta' l-Appostli,<sup>29</sup> il-*Grammatica della Lingua Maltese* tal-Kanonku Fortunato Panzavecchia,<sup>30</sup> *Della Lingua Punica* ta' Ġanfrangisk Agius de Soldanis,<sup>31</sup> kif ukoll il-*Mylsen*<sup>32</sup> u l-*Lexicon* ta' Mikiel Anton Vassalli.<sup>33</sup> Minn dawn il-hamsa, Russell isemmi biss tlieta – il-Vangeli, il-*Grammatica*, u l-*Lexicon*.<sup>34</sup> Interessanti l-fatt li Bonifazj jelenka dawn il-kotba taħt is-sottotitlu 'Dialecti varii d'Italia – Maltese'.<sup>35</sup>

## Noti

- 1 C.W. Russell, *The Life of Cardinal Mezzofanti, with an introductory memoir of eminent linguists, ancient and modern* (Londra: Longman, Roberts & Green, 1858, 1863). Kopja ta' dan il-ktieb tinsab fil-Biblijoteka Nazzjonali, il-Belt Valletta (Ref. PU.2.21). Verżjoni bit-Taljan ta' dan ix-xoghol dehret f' Bologna fl-1859. Bijografiji ohra fuq Mezzofanti jinkludu *Esquisse historique sur le cardinal Mezzofanti* (Tolosa: 1853; Parigi: 1854) ta' A. Manavit, *Giuseppe Cardinal Mezzofanti* (Würzburg: 1880) ta' Alphons Bellesheim, u *Il Cardinale Giuseppe Mezzofanti, poliglotta e bibliotecario* (Bologna, 1963) ta' Luciano Meluzzi.
- 2 Ghal taghrif dwar Charles William Russell ara s-sit elettroniku *New Advent*, ed. Kevin Knight, 10 ta' Mejju, 2007 <<http://www.newadvent.org/cathen/13231a.htm>>. It-test shih tal-bijografija tieghu fuq Mezzofanti jista' jinqara fis-sit elettroniku *How to Learn any Language*, ed. Francois Micheloud, 10 ta' Mejju, 2007 <<http://how-to-learn-any-language.com/e/mezzofanti/index.html>>.
- 3 Kien hemm diversi studjużi u lingwisti ohra li kitbu fuq il-Malti, minghjar ma kienu jafu effettivament il-lingwa. Fit-test ewlieni jissem mew biss dawk li kienu jafu l-Malti fiċ-ċert jew almenu ghandna hjiel li setghu kienu jafuh. Sakemm ma titfaċċax evidenza ġdida, dan il-kriterju jeskludi lil nies bhal Hieronymus Megiser, Burchardus Niderstedt de Holstein, Sir Philip Skippon, Johannes Heinrich Maius, Antoine Court de Gébélin, Jakob Jonas Bjoernstahl, Johann Joachim Bellermann, Johannes Cristoph Adelung, Antoine-Isaac-Sylvestre de Sacy, u l-Baruni MacGucking de Slane.
- 4 Louis de Boisgelin, *Ancient and Modern Malta*, vol. I (Londra: G. & J. Robinson, 1804) 98.
- 5 I.S. Mifsud, *Biblioteca Maltese* (Malta: 1764) 325n.
- 6 G.P.F. Agius de Soldanis, *Della lingua punica presentamente usata dai maltesi* (Ruma: 1750) 61.
- 7 Arnold Cassola, ed., *The Biblioteca Vallicelliana 'Regole per la lingua maltese'* (Malta: Said International, 1992). L-ewwel referenza ghad-dizzjunarju ta' Thezan tinsab ukoll fix-xoghol ta' Mifsud, 324–5. Dizzjunarju manuskritt iehor ibbażat fuq ir-*Regole*, imsemmi “Dizionario Francese-Italiano-Maltese,” jinsab fil-Biblijoteka Nazzjonali, il-Belt Valletta [Ref. BNM Lib. 70]. Anki dan id-dizzjunarju, li la fih isem l-awtur u lanqas data, aktarx kien ikkompilat sabiejx jaqdi lill-kavallieri Franciżi. Ara Olvin Vella, “L-Ghejun ta' l-Istorja ta' l-Ilsien Malti: Ġabra ta' Dokumenti bil-Malti mill-Bidu sa Vassalli,” teži ta' l-M.A., U ta' Malta, 2006, 81–82.
- 8 Boisgelin 98: “*During my residence in Malta, I employed myself in compiling a Maltese grammar; to which I added several dialogues, songs, and tales. I have*

*been taught to believe, that it may be probably be restored to me; but as that is uncertain, I think it necessary to say, I composed it merely for amusement, and if ever it should prove useful, it must be to those who making a long residence at Malta, would naturally be desirous of learning the language, in order to make themselves more intimately acquainted with the inhabitants."*

- 9 Anna Borg Cardona, "Early 19<sup>th</sup> Century Hymns for Maltese Protestants," *Treasures of Malta* 12, 3 (2005) 24.
- 10 Kien bl-inizjattiva tieghu u tal-Kurunell Otto Bayer, dak iż-żmien gvernatur ta' Ghawdex, li ġew skavati l-fdalijiet preistoriċi tax-Xaghra (maghrufa bhala l-*Brockdorff Stone Circle*) u tal-Ġgantija. Ara Giovanni Bonello, "The Gozo Megalithic Sites: Early Visitors and Artists," *Maltese Prehistoric Art 5000–2500 BC* (Malta: Patrimonju Publishing Limited, 1996) 21, 29. Bhall-hafna residenti u viżitaturi Ingliżi ta' żmien, Sommerville kien jemma li l-Maltin kienu etnikament imnislin mill-Feniċi, anki jekk jitkellmu xorta ta' Gharbi korrott.
- 11 Ara l-ittri ta' Donald Sultana u Victor G. Griffiths, *The Sunday Times* 11.xiii.1996.
- 12 Fl-1855 Ahmed Faris al-Šidyāq, fil-ktieb *Al-Wāsita fi Ma'rifat Ahwāl Maltitah* (ippubblikat f'Tunež), qal li l-Maltin kienu jitkellmu b'Gharbi mhassar li ghandu mid-djaletti tal-Maghreb daqskemm mid-djalett tas-Sirja. Hu kien stazzjonat f'Malta fil-perjodu 1833–48 u jista' jkun li anki hu kien jaf bil-Malti.
- 13 Il-ktieb tieghu *Elementi della lingua inglese sulla base della Grammatica di Venoroni* kien ippubblikat hawn Malta f'tit wara li telaq lura lejn pajjiżu biex isir qassis Anglikan. Ir-Rev. Badger, aktar tard, kiteb ukoll *The Nestorians and Their Rituals* (Londra: J. Masters, 1852) u *An English-Arabic Lexicon* (Bejrut: Librairie du Liban, 1881), filwaqt li ttraduċa x-xoghol storiku *Arabic History of the Imams and Seyyids of OmḌn, by SaḌl-ibn-RazḌk, from A.D. 661–1856* (1871).
- 14 Xi whud mill-istudji tieghu ġew stampati wara mewtu. Ara *Saggi inediti di lingue americane*, ed. E. Teza (Pisa, 1869) u *La lingua degli Indi Luiseños*, ed. C. Tagliavini (Bologna, 1926).
- 15 Hafna mill-manuskritti u l-korrispondenza ta' Mezzofanti illum jinsabu fil-biblijoteka komunitarja ta' l-arciginnasju ta' Bologna. Xi manuskritti oħra jinsabu f'kollezzjoni privata fi New York. Ara C. Tagliavini, "Notizie intorno ad alcuni manoscritti sconosciuti del cardinal Mezzofanti esistenti a New York," *Il Comune di Bologna* 16, 2 (1929) 39.
- 16 *Grande Enciclopedia De Agostini*, vol. XIV (Novara: Istituto Geografico De Agostini, 1997) 474.
- 17 Russell 463–65. Interessanti l-fatt li Mezzofanti kien stqarr li l-itqal lingwa hija

- l-Bask, li l-isbah lingwa tad-dinja hi t-Taljan, filwaqt li l-aktar lingwa espressiva hi l-Ingliż. Ghalih it-Taljan ta' Dante u l-Ingliż ta' Shakespeare m'ghandhom ebda rivali f'isna ohra.
- 18 Informazzjoni msejsa fuq ittra ddatata 18.ii.1857. Dan aktarx kien il-patri Ġiżwita Andrea Schembri (1805–1875), imwieled Hal Luqa. Lahaq qassis djoċesana fl-1829, iżda mbagħad tela' Ruma biex jingħaqad mal-Kumpanija ta' Ġesù (1839). Reġa' lura Malta fl-1845; għaldaqstant, is-sena 1840 li jagħti Russell hija kongruwenti. Fl-1849, insibuh missjunarju fl-Algerija, fejn għamel hafna ġid fost l-emigranti Maltin, u eventwalment miet. Huwa l-awtur ta' *Ġemgha ta' Kliem Li Jingħad mill-Maltin ta' l-Argiel* (1864) u ta' xi poeziji li dehru fis-seniela *Kotba tal-Mogħdija taż-Żmien*. Jibqa' magħruf għall-għanja tal-Milied "Ninni La Tibkix Iżjed". Ara Joseph Micallef, *Hal Luqa: Niesha u Ġrajjietha* (Malta, 1975) 260–61 u Ġużè Galea, "Il-Ġiżwita Indri Schembri: Poeta Malti," *Il-Malti* (Ġunju–Settembru 1940) 34–40.
- 19 Informazzjoni msejsa fuq ittra ddatata 20.ii.1857. Minhabba li Russell ma jipprovdix l-ewwel isem ta' dan il-qassis, diffiċli tgħid min seta' kien. Dr Don Salvatore Falzon, arċidjaku tal-katidral, inhatar wiehed mill-viċi-presidenti ta' *La società delle scuole normali della Valletta* fl-1833 mill-Gvernatur Ponsonby, filwaqt li ċertu Kanonku Falzon kien rettur tal-knisja Ta' Ġiezu, il-Belt, fis-snin hamsin tas-seklu dsatax.
- 20 Russell 35–6. Fl-1786, l-orjentalist Franciż Joseph De Guignes, fil-*Journal de Scavans*, kien diġà kkonkluda li s-suppost Għarbi tad-dokumenti psewdo-medjevali ta' l-Abbati Giuseppe Vella (1749–1814) ma kien xejn għajr Malti. Mieghu qabel l-orjentalist Sqalli Rosario Gregorio. Għal informazzjoni ddettaljata fuq l-impostura ta' Vella ara Thomas Freller, *The Rise and Fall of Abate Giuseppe Vella: A Story of Forgery and Deceit* (Malta: PIN, 2001).
- 21 Russell 467.
- 22 Russell 361–62.
- 23 Russell 364–65.
- 24 Fletcher ippubblika l-ktieb *Notes from Nineveh and Travels in Mesopotami, Assyria and Syria* fl-1850, sena wara l-mewt ta' Mezzofanti.
- 25 Russell 472.
- 26 Carlo Tagliavini, *Enciclopedia Italiana* [Treccani], vol. XXIII (Ruma, 1949) 149.
- 27 Il-katalgu tal-librerija privata ta' Mezzofanti, għalkemm mhux nieqes mill-iżbalji, kien ippubblikat minn Filippo Bonifazj, *Catalogo della libreria dell'eminetissimo cardinale G.M. Mezzofanti compilato per ordine di lingue* (Ruma, 1851). Kopja ta' dan il-katalgu tista' tingqara minn *Google Book Search*, 10 ta' Awwissu 2007

- <http://books.google.com/boks?id=ID0RAAAAIAAJ&pg=PA1&dq=catalogo+della+libreria+mezzofanti#PRA1-PA90,M1>›. Hajr lis-Sur David Agius Muscat li ġibidli l-attenzjoni tiegħu. Il-kotba tal-librerija privata ta' Mezzofanti ntraw mill-Papa Piju IX u nġhataw lill-Bibljoteka Universitarja ta' Bologna.
- 28 Tagliavini, *Enciclopedia Italiana*, 149.
- 29 L-isem shih fil-katalgu huwa *Evangelia IV et Actus Apostolorum juxta vulg. edit. Romae MDXCII editium: nec non eorundem versio Melitensis*. Dan hu, bla dubju ta' xejn, it-traduzzjoni bil-Malti ta' l-Erba' Vangeli u l-Atti ta' l-Apostli li Vassalli niseġ fis-snin 1823–29. Il-ktieb hareġ f'Londra ftit wara l-mewt ta' Vassalli fl-1829; hu kien hadem fuq il-verżjoni Latina tal-Vulgata, li tidher f'test parallel mat-traduzzjoni Maltija. Fl-1847, imbagħad, ir-Rev. Michelangelo Camilleri ta' l-ghaqda Protestanta *Society for Promoting Christian Knowledge*, irriveda x-xogħol ta' Vassalli u ttraduċa l-Ittri ta' l-Apostli u l-Apokalissi, imsejsa fuq il-verżjoni *King James* tal-Bibbja, biex b'hekk issawwar it-Testment il-Ġdid kollu.
- 30 L-isem shih ta' dan ix-xogħol kien *Grammatica della lingua Maltese secondo i principj delle lingue Orientali e della lingua Italiana*; kien ippubblikat Malta stess fl-1845. Il-Kanonku Panzavecchia kkompila wkoll dizzjunarju etimoloġiku tal-Malti li baqa' mhux ippubblikat.
- 31 *Della lingua Punica presentamente usata da' Maltesi* deher Ruma fl-1750. Il-ktieb kien jinkludi 'Nuova Scuola di Grammatica per agevolmente apprendere la lingua Punica-Maltese' – l-ewwel grammatika tal-Malti li qatt ġiet stampata. Fost l-istudjużi li kkummentaw fuq dan ix-xogħol insibu lil Passeri (1751), Jean Lami (1752), u P. Zaccharia. F'dan ix-xogħol, De Soldanis inkluda ukoll it-talba kommemorattiva 'Il-Mewt ta' NN.'
- 32 Il-*Mylsen Phoenico-Punicum sive Grammatica Melitensis* kien stampat f'Ruma fl-1791. Interessanti d-dahla intitolata 'Lill-Malti Li Qieghed Jaqra'.
- 33 *Kiŷb yl Klŷm Malti Mfysser byl-Latin u byt-Talyân*, magħruf ahjar bhala l-*Lexicon Melitense-Latino-Italum*, b'madwar 18,000 kelma, kien mitbugħ f'Ruma fl-1796.
- 34 Russell 335n.
- 35 Bonifazj 90.
- 36 Mehud mis-sit elettroniku *Museo di Roma*, 10 ta' Lulju 2007, <[http://www.museodiroma.comune.roma.it/PalazzoBraschi/VISUALIZZA\\_SCHEDA\\_OPERA.show?p\\_prgschede=132515&p\\_tipo\\_scheda=OA&p\\_museo=10001&p\\_web=INTE](http://www.museodiroma.comune.roma.it/PalazzoBraschi/VISUALIZZA_SCHEDA_OPERA.show?p_prgschede=132515&p_tipo_scheda=OA&p_museo=10001&p_web=INTE)>



# Il-Poeżija ta' Daniel Massa: It-Tiftixa ta' Tfulija Dejjiema

Oliver Friggieri

**S**a minn meta deher fi *Kwartett* (1965) Daniel Massa wera l-ghażla tiegħu favur poeżija differenti minn dik li trabba fiha bhala Malti. Ir-ritmu, il-frazjologija, l-ghalqa metaforika, it-tonalità huma lkoll diġà mbegħdin hafna mit-tradizzjoni romantika sa snin shah tat-tieni nofs tas-seklu ghoxrin. Bhal għadd ta' "tas-sittinijiet", Massa kien diġà ntebah li fid-dinja l-kbira, Ewropea u Amerikana, il-poeżija kienet ilha li għaddiet minn tibdil shih. L-gharfien tal-letteratura dinjija kontemporanja, l-iżjed bis-sahha tal-ftuh li toffri minnha nnifisha l-edukazzjoni universitarja (hi stess kważa ewlenija tad-dhul tal-moderniżmu f'Malta), wasal malajr għall-konklużjoni li l-poeżija Maltija kellha tfitteż tegħleb l-iżvantaġġi storiċi kbar u ssib il-pass li bih biss setgħet titqies valida u rilevanti. Maż-żmien Massa, lettur u mbagħad Professur tal-letteratura Inġliża fl-Università, kellu jsir wiehed mill-ftit kriterji li bihom l-ispirazzjoni lokali setgħet titkejjel bil-qisien ta' żmienha.

Mill-wirt formali tal-poeżija Maltija ta' qabel, wild it-tradizzjoni klassika-romantika Taljana, Massa żamm ftit li xejn. Il-punt tar-riferiment tiegħu deher minnufih Inġliż u Amerikan, u minn din it-tadizzjoni ghanja reċenti silet fuq kollox l-ambigwiżà u l-implikazzjoni, żewġ xejriet li l-ewwel nofs tas-seklu ghoxrin f'Malta ma setax jagħrafhom għal bosta raġunijiet, fosthom għaliex il-poeżija rriflettiet bil-fedeltà kollha l-qagħda intelletwali tal-pajjiż. Kontra ċ-ċarezza fl-espressjoni, kontra s-sempliċità tal-viżjoni, Massal dahhal il-

possibbiltà li test jinqara f'aktar minn dawl wiehed. Il-kelma kellha tikseb importanza relattiva li ma tistrieħ wisq fuq id-denotazzjoni emottiva, mibnijin sikwit bil-qies ta' min qieghed jinseg' djarju intimu, bdiet taħkem il-metafora ta' xehta ċerebrali, kalma, meqjusa, imqieghda bir-reqqa ta' min jikkalkula fit-tul qabel ma jasal għall-verżjoni ahharija. Il-proċess kreattiv stess hu mifhum f'termini ġodda, u forsi wkoll il-poeżija stess, sistema ta' elementi li lit-tifsira jahbuha biex bħallikieku tinstab incidentalment, jew wara qari sistematiku. L-effett ta' l-immedjatezza ma kellux jibqa' jinghata s-siwi li kellu qabel. Il-qari kellu jsir għamla ta' tilwima mat-test stess.

Id-diffikultà li joffri x-xogħol ta' Massa biex "jiftiehem" hi l-istess prerogattiva tiegħu, il-privileġġ li jieh u l-poeta minn rajh, biex lill-qarrej donnu jehilsu mit-toqol ta' tifsira iebsa, magħmula u lesta, wahda li tghodd dejjem u kullimkien. Tassew li l-poeżija hija minnha nnifisha ambigwa, iżda t-tradizzjoni għarfet trodd għallinqas minimu ta' tifsir li fuqu setgħu jaqblu kemm il-kritiċi u kemm il-qarrejja. Għall-kuntrarju, it-tip ta' poeżija li jippreżenta Massa jispicċa biex ibiddel element wiehed, l-ambigwità, fin-natura shiha tal-poeżija. Aktarx li dan hu l-aspett li bih il-poeta jinqata' l-iżjed mill-qafas klassiku, milqugh, tal-poeżija Mediterranja li l-poeżija Maltija tat-tradizzjoni pre-moderna, istintivament u bl-ghajjnuna tal-kultura Taljana li hi trabbiet fiha qatt ma harġet minnu.

F'termini kulturali, it-tensjoni semantika li joffru l-poeżiji ta' Massa tista' titqies bħala riżultat tal-qagħda duwalistika li l-poeta jiftiehem l-aħjar fiha: il-konflitt jew id-diversità essenzjali, bejn id-dinja Mediterranja u d-dinja Anglo-Sassona. L-ewwel wahda hi wirt naturali u storiku, u t-tieni wahda hi għażla kulturali. Fi kliem iehor, poeta Malti jithaxken bejn il-qagħda tal-pajjiż bħala punt ġeografiku u l-qagħda tal-pajjiż bħala ex-kolonja Inġliża li, madankollu, anki wara l-Indipendenza kellha tibqa' miftuha berah għall-influwenza Inġliża. FI-identità tal-poeta, Malti u wkoll studjuż tal-letteratura Inġliża, jista' jingabar id-duwalizmu tipiku tal-kultura Maltija kollha mis-sittinijiet 'il quddiem.

Min-naħa l-oħra, il-medjazzjoni kollha tal-kultura Maltija tinhass ukoll, u naturalment hawn hu fejn tixref l-iżjed l-originalità ta' Massa bħala poeta li, meta jitqies kulma nġhad, xorta jibqa' eminentement Malti. Il-mudell ta' l-assimilazzjoni, li bih tiftiehem fil-profondità tagħha l-identità kulturali Maltija, issa jiftiehem skond kriterju iehor (minflok kontinentali, Taljan, bħal qabel) waqt li l-istess mediterranjeta hi mistharrġa u mgarrba kritikament (minflok istintivament, bħal qabel). F'dawn ix-xejriet, fil-kwadru tal-poeżija Maltija kollha tat-tieni nofs tas-seklu għoxrin, Massa hu aktarx ruh solitarja, differenti

hafna mill-poeti l-oħra li f'tit jew wisq, wara l-polemika tal-bidu u minn madwar nofs is-sebghinijiet 'il quddiem reġġhu sabu l-għeruq mediterranju u għalhekk kitbu b'mod sostanzjalment differenti mill-faži bikrija tagħhom stess.

It-tiġdid tekniku huwa minnu nnifsu tiġdid tematiku. Fid-dawl ta' dan il-prinċipju jrid jifisser kif il-baħar, tema u metafora, jikseb f'Massa tifsiriet li l-ispirazzjoni ta' qabel ma tatux. Il-baħar jidher minnufih bħala l-ambjent konsistenti, l-aspett l-iżjed importanti tad-dimensjoni ta' l-ispazju ('Xibkatuliss', 'Il-Mewt tas-Sajjid', 'Il-Bajja ta' San Tumas', 'Dayadhvam', 'Delimara', 'L-iskuna tal-Holm', 'Qarnita', 'Għawma bil-Lejl'). Il-'baħar żmerald', bhaż- 'żiemel abjad' hija frażi-muftieh, u għandha tifsira eżatta (esperjenza tas-sens tal-hars) daqskemm għandha tifsira metaforika (esperjenza tal-kuxjenza). Il-poeta li jissublima l-baħar huwa wkoll il-bniedem li jsib lilu nnifsu fil-baħar. Il-htieġa ta' twelid ġdid, in-nostalġija għal storja mbieghda wisq iżjed mit-tfulija, ir-ritorn lejn l-ilma: dawn huma temi daqskemm huma sensazzjonijiet. Għall-għawwiem li jsir għaddas hemm ukoll il-possibiltà li l-għaddas isir abitant permanenti mingħajr forom fissi. L-ambigwiżà li dehret bħala xejra tal-kontenut hi fiha nnifisha qagħda tar-ruh. Il-poeta li jilgħab bl-ilma huwa wkoll l-adult li ma jridx johroġ mit-tfulija daqskemm ma jagħrafx mod iehor għajr l-adulterza biex it-tfulija tingħaraf sewwa:

Ferraghni  
 fil-fonti nhar l-ghid tat-tberik,  
 għarraqni ġo l-ilma tal-maqdes  
 ...  
 Jista' bniedem jitwieled mill-ġdid  
 jerga' għall-guf meta ra d-dawl?  
 ...  
 Ahfirli  
 bighedni mill-hlas tat-twelid  
 ghassisni rekkinni f'guf ommi.

Il-klawstrofobija, problema karatteristika ta' l-awturi ewlenin tat-tieni nofs tas-seklu għoxrin f'Malta, tingheleb billi jifittex il-kontinent il-ġdid, il-qiegh tal-baħar. M'huwix aktar il-baħar pittoresk jew il-baħar metafora ta' l-infinit, kif kien għar-romantiċi u oħrajn, iżda hu l-baħar metafora ta' l-art imwieghda, id-destinazzjon tal-klawstrofobu li mbaġhad jidher bis-saħħa kollha fil-waqtiet ta' bixra politika ('Reżurrezzjoni', 'Monologu mill-Gżira ta' l-Ispanoż', 'L-Offerta tal-Kaliban', 'Voila Pouquoi', 'Malta Kif Inhsadt?', 'Mewt fil-Gudja',

‘L-impenn’). Hawn ukoll id-duwaliżmu tipiku jiehu xehta figurattiva: l-għeluq jinsab fuq l-art, u l-ftuh jinsab biss fil-baħar. Kontra l-“gżira ta’ l-isponoż” hemm “l-iskuna tal-holm”. Il-baħar jiġbor fih il-fidwa mixtieqa kollha. F’dan il-kuntest tingħaraf il-funzjoni tal-frażarju elementari tal-poeta, li jinkludi kelmiet bħal “mera”, “ċirku”, “ċaġhak” flimkien mal-verbi kollha msehbin ma’ l-esperjenza ta’ l-għawwiem u ta’ l-għaddas.

Xi drabi xejriet tal-liturġija Kattolika huma mhaddmin b’mod li jpingu l-aspett attiv ta’ l-esperjenza poetika (‘Milied’, ‘Epifanija’), iżda drabi oħrajn l-imġiba stess tal-poeta tiehu x-xehta ta’ liturġija personali. Ġesti sempliċi jsiru simbolici u l-kwadru kollu jitbiddel f’parabola tal-qagħda umana. Hemm għallinqas żewġ waqtiet f’dan il-proċess. Fl-ewwel wiehed il-poeta jinsab wahdu:

Wahdi

Biċ-ċaġhka f’idejja għall-hobża w sardina,  
imbeżża’ miċ-ċrieki eterni li jduru  
maż-żwiemel imhabbla f’ misteru,  
nitrieghed bħaċ-ċaġhka li tiżloq minn idi  
fir-ramla bla fidi.

“Il-Bajja ta’ San Tumas”

Fit-tieni waqt tissejjah il-mara, reali daqskemm ideali, li tissieheb miegħu f’esperjenza li tirrappreżenta t-twahhid tal-bniedem man-natura kollha. Il-ħtieġa tat-tiġdid tidher fiżika iżda hi spiritwali, u l-azzjoni hi mill-ġdid liturġika:

Nitgħammdu,  
o mara sabiha bħall-baħar,  
fl-ghejun t’ ilma frisk.  
Għax issa x-xghir jimtela,  
għax issa l-ilma johla  
u l-hut jilma fix-xbieki stirati  
f’ nofs aħdar żmerald.

“Pentekoste II”

Għadd ta’ poeziji oħrajn (‘Searchlight’, ‘Matriċi’, ‘Metro’) jizvolġu l-istess motiv u jseddqu l-impresjoni li Massa qieghed jikteb poezija twila u shiha wahda magħmula minn waqtiet differenti. Ruhu hi “amfibja” (‘Matriċi’) u s-sensi tiegħu huma msahħrin mix-“xebba tistenna l-iskuna tal-holm” (‘L-

Iskuna tal-Holm'). Fl-adulterza t-tfulija tinhass bhala ċ-ċarezza mitlufa ('Arani Ghada') u ghalhekk kollox jingabar fis-sensazzjoni ta' tfulija dejjiema. Il-post ideali hu qiegħ il-baħar fejn il-holqien mhux mittiefes u ż-żmien jidher li ma jhallix il-marka li xxejjah u teqred:

hawn kont diġà

-qabel ġarrabt il-fsieqi ta' ġensi

-qabel ġhalaqt it-twieqi ta' wensi

-qabel ombrajt l-ġhekiesi ta' niesi

qalb id-dell tal-kannizzati kont diġà

forsi mrekkien mal-koralli

fi spiralli stalaktiti ma' l-artikli kkuluriti

sekli ilu kont

diġà.

“Delimara”

Dan hu l-waqt l-iżjed solenni fl-esperjenza fiżika-spiritwali kollha ta' Massa, imfisser bl-aħjar riżorsi poetiċi: il-mużikalità ritmika, l-alliterazzjoni, ir-rima, l-iffullar tal-metafori, is-sentenzjożità. Il-mogħdija mill-imghoddi għall-preżent li megħluba u ż-żmien isir esperjenza kontinwa oghla mil-liġi tat-tibdil.

Minhabba t-tlaqqiġħ ta' dawn ix-xejriet kollha flimkien “Delimara” diġà tisthoq q harsa mill-qrib. Iżda hemm raġunijiet oħrajn li jwassluha biex titqies bhala l-qofol tal-poezija ta' Massa, għamla ta' dokument tal-poetika tiegħu kollha. “Delimara” hi espressjoni narrattiva ta' esperjenza li ma tistax tkun irrakkontata. Fil-binja ta' rakkont il-poeta jdahhal il-motivi tematiċi u l-elementi tekniċi li jsawru x-xogħol tiegħu. L-ewwel erba' versi jstabbilixxu l-ambjent fejn se jsehh kollox. Sensiela ta' verbi, mill-vers 5 'l quddiem, jindikaw l-azzjoni: “zlaqt”, “smajt”, “bqajt hierēġ”. L-istrofa ta' l-ghaddas tingharaf minnufih bhala parabola; it-tifsira ta' kulma jidher tinsab xi mkien iehor. Iż-żelqa hafifa (vers 6) tfakkar fil-hruġ tat-tarbija mill-ġuf (vers 7), u hi harġa li ġġib magħha bidla kbira (“minn fuq l-alka għal taht il-blat”, vers 8). Id-deskrizzjoni tal-post hi mseddqa mid-diwi alternattiv tal-konsonanti “n” (“ghanja”, “sireni”, “fiddien”, “nistad”, “ċeren”, “ninzel”, “ngharrex”, “fond”, “il-fond”, “fejn”, “ghajn”).

Fit-tieni strofa l-poeta jsir minnufih il-protagonista, waqt li l-importanza tas-silta hi maqsuma bejn is-seher ta' taht wiċċ il-baħar u s-sensiela ta' ċaqliqiet tiegħu li jitqallbu minnufih maċ-ċaqliq tal-hlejjaq l-oħra. Qalb il-ġabra ta' metafori mfissra hemm il-metafora implikata, li b' mod tipiku tiegħu Massa

jaghtija importanza minghajr ma jiżviluppaha: il-poeta, il-bniedem innifsu, huwa huta. Mit-tiftixa, mill-azzjoni fiżika, il-poeta jghaddi ghar-riflessjoni. U hi riflessjoni maghmula fil-kuxjenza, minghajr hoss li jiddisturba s-sliem tad-dinja ġdida misjuba: “u ghedt f’qalbi”. Mill-bqija, s-silenzju huwa aspekk iehor tal-poezija kollha ta’ Massa, u jissieheb mal-hakma ta’ għadd ta’ lwien li ewlieni fosthom hu l-abjad. Ir-riflessjoni (versi 21-36) tingabar kollha fil-kelmiet “hawn kont diġà”, għamla ta’ għarfien tal-preistorja, tal-fażi ta’ qabel it-twelid, li mhix id-disa’ xhur tat-tqal iżda speċi ta’ eternità li s-sens tagħha hu mitwieled. Donnu Massa jadatta għalih it-twemmin ta’ Jung fl-inkonxju kollettiv tar-razza umana kollha; il-bniedem jitwieled diġà bis-sens ta’ żmien li beda qabel il-bijografija personali. Il-Poezija għalih hi sewwasew it-tigrib ta’ din ir-rabta dejjiema mal-bqija ta’ l-essri.

Il-versi 27-35 huma fost il-versi l-aktar muzikali li qatt inkitbu bil-Malti. Il-hakma tal-piedi magħżula (li joffru interpretazzjoni metrika varja skond il-qari: anapest, ġjambu, trokew, amfibrakkju) tissieheb mal-hakma ta’ hsejjes alternattivi (“spiralli”, “stalaktiti”, “artikli”, “kkuluriti” u l-bqija) li bejniethom ilehnu, jagħtu hoss lis-sens miksub: is-serhan li ma jistax jintilef aktar.

Kollox iwassal għall-konkluzjoni, għall-att li bih il-poeta jagħmel id-deċiżjoni mibnija fuq l-għarfien ta’ “kont diġà”, li issa, imlissna għat-tielet darba, bhallikieku ritornell reliġjuż iehor tipiku ta’ Massa, issir il-ġustifikazzjoni tad-deċiżjoni ahharija: “nista’ nibqa” (vers 39). Kollox jingabar fiż-żewġ versi ta’ l-għeluq fejn jerga’ jixref ir-ritornell:

għax f’ dawn l-ibhra, qalb din l-alka  
kont diġà.

“Delimara” hi aktarx l-ahjar eżempju ta’ l-istrateġija letterarja tal-poeta. Ir-rakkont jibda minn punt magħruf u jghaddi malajr biex jieh u tifsira metaforika; l-elementi tal-kitba poetika tradizzjonali (mir-rima sa l-alliterazzjoni, mill-versi metrikament regolari sal-versi li jvarjaw fir-regolarità f’pied wiehed jew aktar) huma mhaddmin b’mod li jiġgeddu u johlqu l-effetti moderni mixtieqa; is-sentiment hu mrażzan b’mod li ma jahkimx fuq l-ordni razzjonali li l-poeta jixtieq li jahkem fuq kollox; id-deskrizzjoni mhix għan fiha nnifisha iżda spunt għal suġġeriment dwar il-qagħda tal-kuxjenza. Il-programm tat-tiġdid tekniku li Massa seddaq fil-poezija Maltija, waqt li ma jasalx sa l-estrematjet ta’ l-epoka, jitbiegħed hafna mit-tradizzjoni u fl-istess hin jibqa’ jimrah fi hdanha. Il-kelma u l-frazi jibqgħu jingħażlu mill-ħażna li l-kuntest letterarju magħruf jistenna u jilqa’ minnufih; il-metafori, mogħtijin importanza wisq aktar minn

qabel u msenslin flimkien sal-punt li t-test kollu jassumi l-bixra ta' hrafa jew allegorija, jibqghu mimlijin b'kontenut emottiv. F'termini oħrajn, l-ambigwià mhix biss metodu ta' espressjoni letterarja; hi wkoll l-istess kontenut, it-tema fundamentali. Waqt li poeti kontemporanji oħrajn haduha kontra l-limitu li sabu fil-pajjiż daqskemm fiċ-ċiviltà ta' żmienhom, Massa jiskopri r-realtà mixtieqa fl-ispazju lil hinn mill-art, fejn il-limitu ma jinħassx u fejn il-bniedem jista' jsir il-hlejqa hielsa li hawn hi tipičizzata fil-huta.

Fl-isfond ta' "Delimara" hemm l-identità tal-poeta bhala abitant ta' gżira, jiġifieri ta' art li fid-definizzjoni tagħha tinkludi r-relazzjoni mal-baħar. Mhix il-gżira idealizzata tal-poeti romantiċi u lanqas mhi l-gżira miċhuda ta' whud mill-poeti moderni. Hi t-territorju li jitbiddel hu stess fi xbieha tal-qagħda tar-ruh, imbandla f'ocean ta' hsibijiet u sentimenti. Imdaħhla f'dan il-kwadru, l-ispirazzjoni kollha ta' Massa tidher immexxija minn vizjoni wahda. Tema ewlenija tgħaqquad il-varjazzjonijiet tagħha flimkien u l-problema ta' komunikazzjoni li tista' toffri l-poezija tinħall fi proċess ta' għarfien gradwali. Jekk jingħaraf il-qofol, jingħarfu l-irqaqat.

L-unità tematika hi meġġuna saħansitra mill-kontinwià anki grammatikali li hemm bejn tliet poeziji ('X-Ray', 'Deflorazzjoni', 'Pasiphae'), iżda hi riflessa l-aktar fil-preżenza tal-baħar reali u metaforiku fil-biċċa l-kbira tal-poeziji. Uħud jagħlqu bir-rima ('Il-Bajja ta' San Tumas', 'Il-Mewt tas-Sajjed', 'Indeċizzjoni'), bosta oħrajn jishqu fuq l-amfibrakku, it-trokew u l-ġjambu b'regolarità li fl-istess hin hi hielsa. Id-diskors isir ma' Alla, ma' mara u ma' semmiegħ ipotetiku. Għadd ta' metafori ewlenin, imtennija, huma żviluppati f'kuntesti differenti. L-ambigwià ssir il-lingwa magħżula, miksuba bhala grad oghla taċ-ċarezza bikrija, waqt li huma rari l-waqtiet meta Massa jinqeda bit-tahdit dirett u letterali ('Xi Nhobb', 'L-Aħhar Borra', 'Warda'). Kollox juri li din il-poezija miktuba bil-kelma, bi hsieb strateġiku, b'kontroll shih fuq l-irqaqat kollha, bhala esperjenza li tiddistilla lill-waqt tal-kitba. Hi poezija li ma ttahhattx il-komunikazzjoni għall-espressjoni, għad li dejjem tikkonċedi l-possibbiltà li titnissel sensazzjoni.

Daniel Massa jiproduċi xogħol maħdum b'reqqa arkitettonika shiha, bi skruplu kbir fl-għażla tal-hoss u tas-sens tal-kelma. Il-misterjożità tibqa' l-atmosfera tipika tiegħu, imseddqa mill-kontenut daqskemm mit-tqegħid flimkien tal-metafori u mill-ħażna ta' assoċjazzjonijiet u implikazzjonijiet li jistgħu jixirfu b'qari mill-qrib. F'dawn l-aspetti kollha l-poeta, rappreżentant ewlieni tal-poezija Maltija ta' żmienu, jibqa' maqtuġh għall-ilhna l-oħra. Taħt is-saffi kotrana tat-tifsir hemm, paradossalment, it-tiftixa tas-sempliċità u fl-aħħarnett is-sejba tagħha.



# L-Element tal-Konfront f' Monsinjur Pietru Pawl Saydon<sup>1</sup>

Sergio Grech

**W**iehed mill-elementi li jispikka b'mod persistenti fil-bijografija ta' Monsinjur Pietru Pawl Saydon huwa l-konfront. Ma tkunx qed tiżbalja, jekk tara l-hajja ta' dan il-qassis Żurrieqi bhala konfront kontinwu; konfront mhux biss ma' ċertu element politiku imma fuq kollox ma' dak ekkleżjastiku.

Diskussjoni ta' din it-tema b'ċerta rigorożità hi ghal kollox nieqsa fl-istorjografija lokali. Probabbli l-esperjenzi morri li ghadha minnhom Saydon u fuq kollox il-pajjiż kollu fis-sittinijiet jaghmlu diskors bhal dan ċensurabbli f'diversi aspetti.

Meta qed titkellem dwar Saydon, qed titkellem dwar eċċezzjoni fil-kleru Malti ta' dik il-habta. Sa żmienu wiehed anki jiddubita mill-hiliet akkademici ta' ċerti professuri universitarji fil-kamp teologiku. L-idea ta' professur medhi fl-istudju kienet ghadha 'l boghod; eċċezzjonijiet kien hemm dejjem. Diffiċli tmqadar per eżempju lill-Professor Anastasju Cuschieri li anki kellu dibattiti mal-filosfu Taljan Benedetto Croce.

Saydon kien il-bniedem li habb l-istudji, siefer barra minn butu ghall-kungressi, xtara l-kotba, aġġorna ruhu akkademikament, u hareġ mill-fosdqa lokali biex wasal biex wellied il-kapolavur tiegħu: it-traduzzjoni tal-Kotba Mqaddsa. Mhux ta' b'xejn li ta' Saydon hawn żewġ monumenti f'din in-naqra ta' gżira; wiehed fiż-Żurrieq<sup>2</sup> u l-iehor fil-Kulleġġ Ġan Franġisk Abela.<sup>3</sup>

**II-ġurnata minn kmieni turik**

Ir-riżultati universitarji jikkonfermaw jekk qatt kien hemm bżonn is-sahha intelletwali li kellu Saydon u l-ġibda tiegħu lejn l-Istudji Bibliċi.

Il-marki ta' l-ewwel sena kienu hekk:<sup>4</sup>

Dommatika	Morali	Skrittura Mqaddsa/ Ebrajk	Total	Ordni tal-Mertu
187	200	197	584	L-Ewwel

Fl-orali li sar fit-13 ta' Lulju ta' l-1916, kiseb "*cum laude*."<sup>5</sup>

Fit-tieni sena kiseb dawn il-marki:<sup>6</sup>

Dommatika	Morali	Skrittura Mqaddsa/ Ebrajk	Total	Ordni tal-Mertu
195	169	197	561	L-Ewwel

Fl-orali, li sar fil-11 ta' Lulju, 1917, Saydon "*passed with honours*."<sup>7</sup>

Fit-tielet sena tal-kors ġab dawn il-marki:<sup>8</sup>

Morali	Dommatika	Total	Ordni tal-Mertu
184	176	360	It-Tieni <sup>9</sup>

Fl-orali kiseb "*cum laude*."<sup>10</sup>

Dik is-sena beda jistudja l-Liġi Kanonika u ġie l-ewwel fil-parti tal-kitba. Qasam dan l-unur miegħu Angelo Ghigo.<sup>11</sup> Fl-orali ġie "*approved*."<sup>12</sup>

Fir-raba' sena Saydon mar hekk:<sup>13</sup>

Dommatika	Morali	Total	Ordni tal-Mertu
196	187	383	L-Ewwel

Fl-orali kien "*unanimously approved*."<sup>14</sup>

Fil-Liġi Kanonika ġie r-raba'.<sup>15</sup> Fl-orali kien "*unanimously approved*."<sup>16</sup>

## L-oppożizzjoni mit-tfulija

Fatt li żgur li għen lil Saydon kien li hu twieled f'ambjent finanzjarjament komdu. Hu nnifsu jistqarr dan. "Missieri kien jagħmilha tajjeb u omni kienet gejjja minn familja tajba wkoll. Minn għand missieri writt il-hegġa għax-xogħol u mingħand omni<sup>17</sup> writt qalb li thoss u li thobb, li thenn u li tagħder."<sup>18</sup>

L-element tal-konfront tista' tghid li beda sa minn ċkunitu u l-karatteristika li ma jhallix lil min jagħmillu l-bżieq fuq innieħru dehret sa minn kmieni f'hajtu.

Saydon jirakkonta kif telaq mill-iskola tar-raħal wara li s-surmast kien keċċieħ għax viċin il-festa ta' *Corpus* qabeż l-iskola u mar "mat-tfal biex jiġbor il-ward għall-knisja."<sup>19</sup>

Saydon irrakkonta li s-surmast, l-ghada li mar l-iskola baġħtu d-dar u, aktarx tant hassu umiljat, li ddeċieda li ma jidholx darba ohra hemm.

Minflok, beda jmur il-privat għand Dun Gejt Muscat B.Litt DD<sup>20</sup> li dik il-habta kien "għadu student tat-Teoloġija fl-Università ta' Malta."<sup>21</sup>

## Saydon f'konfront ma' l-isqfijiet tiegħu

Johroġ ċar li Saydon ma tantx kien imur tajjeb ma' l-Isqof Mauro Caruana u wisq inqas ma' l-Arċisqof Mikiel Gonzi.

Skond Saydon, Caruana "ma tantx kellu grazzja miegħi. Qassisin ohra iżgħar minni u inqas minni kellhom l-aqwa unuri, jien bqajt dejjem fejn kont sempliċi qassis."<sup>22</sup> Kien hemm każ meta qassis ħabib tiegħu "ħarbitlu dil-kelma: Iwa, kellek min hu kontra tiegħek."<sup>23</sup>

L-istess ħsieb kien fissru mal-poeta Karmenu Vassallo.<sup>24</sup> Saydon jiddikjara: "fi żmien l-Isqof Caruana jien ma kont insarraġ xejn; ma kontx fid-dinja; qatt ma rċivejt l-iċken unur ..."<sup>25</sup>

Każ bejn Saydon u Caruana seħħ fl-1927. Saydon innifsu kixef dan waqt akkademja f'gieħu.<sup>26</sup>

Jirakkonta li hu baġħat il-manuskritt tal-ktieb tal-Ġenesi maqlub għall-Malti lill-Kurja għaċ-ċensura. Izda ġara li ċ-ċensur ma qabilx ma' parti mit-tielet kapitlu.

Saydon ma żammx mal-mudell magħruf fil-famuża sentenza "Hi tishaqlek rasek."<sup>27</sup> Imma hu qalibha, "Hu jishaqlek rasek."<sup>28</sup> Dan kien ifisser li kien se jaqleb dak li kien sar tradizzjoni fit-tagħlim tal-Knisja.

Ic-ċensur Monsinjur Matteo Cortis żamm iebes.<sup>29</sup> L-Isqof qabel ma' Saydon imma safrattant ma riedx li jwaqqa' l-kelma taċ-ċensur tiegħu.<sup>30</sup>

### **L-origni tal-kunflitt ma' Monsinjur Mikiel Gonzi**

L-oppożizzjoni lejn Gonzi ma kinitx biss minhabba l-famużi sittinijiet imma kienet marbuta wkoll ma' raġuni akkademika.

Aktarx ftit jafu li Saydon kien student ta' Mikiel Gonzi. Wara li studja fl-Università ta' Malta, Gonzi kien mar jistudja l-Università Gregorjana ta' Ruma minn fejn kiseb il-grad *Juris Canoncis Doctor*.

Fl-1915 Dun Mikiel beda jgħallem l-Iskrittura fl-Università "bla hlas bhala *libero docente*."<sup>31</sup> Darba li twaqqfet il-kattedra tax-Xjenzi Bibliċi u l-Ilsien Ebrajk, Gonzi kellu salarju ta' £140 fis-sena.<sup>32</sup>

Saydon iżda jpoġġi f'dubju kemm Gonzi qatt seta' jokkupa dak is-siġġu: "Gonzi kien għadu mhux imharreġ biżżejjed għal dan it-tagħlim. Meta kien għadu student qatt ma studja Skrittura; bħall-qassisin kollha ta' żmien ma kien jaf xejn fuq l-Iskrittura."<sup>33</sup>

It-traduttur Żurrieqi jfakkar li Gonzi Ruma kien studja d-Dritt Kanoniku.<sup>34</sup> Ikompli jsostni li Gonzi "studju kbir ma kellux, u kien jibqagħlu hafna żmien x'jahli fi studju ieħor. Għalhekk ġieħ il-hsieb, imħajjar minn haddieħor, li jistudja l-Iskrittura, u qabad kors li ngħidulu *undergraduate*, l-Università Gregorjana. Fl-istess hin kien imur għal xi lezzjoni fl-Istitut Bibliku, li kien għadu kemm fetaħ għall-*post-graduate courses*."<sup>35</sup>

Għalkemm Saydon jikkonkludi li Gonzi meta beda jgħallem kien "novizz, mhux imrawwem biżżejjed f'dan l-istudju u inqas imharreġ mill-istudenti tiegħi tal-lum"<sup>36</sup> fahhru f'xogħlu fis-sens li kien "jieħu x-xogħol ta' l-iskola bl-ikbar serjetà."<sup>37</sup> Iżid ukoll "billi kien nieqes mill-esperjenza ta' tagħlim kbir, u terġa' b'dak il-lehen li ma tantx kien helu, kultant kien idejjaqna."<sup>38</sup> Ma' din l-asserzjoni żgur ma jaqbilx Dun Carlo Manche fejn jiddeskrivi "l-*lectures* tiegħu qishom qrajt ktieb li tibqa' tiftakru."<sup>39</sup>

Hemm ipotezi għalkemm mhux studjata f'ċertu dettall ta' Monsinjur Karm Sant li ssostni li seta' kien Gonzi l-għalliem li heġġeġ lil Saydon l-istudent, "biex imur il-Bibliku."<sup>40</sup>

Meta Gonzi sar Isqof tad-djoċesi Ghawdxija,<sup>41</sup> inholqot vakanza u Saydon kien applika. Dan kien f'Awwissu ta' l-1924.

Dwar dan kien kiteb f'*Il-Malti* fejn insista li l-persuna li hadet il-kariga

fl-1924 ma kellhiex il-kwalifiki meħtieġa kollha.<sup>42</sup> Saydon isostni “xejn ma kienu jiswew l-istudji kbar li kont għamilt; xejn ma kienet tiswa l-kelma tal-Papa li f'it xhur qabel ... hareġ ordni li l-Professur ta' l-Iskrittura kellu jkollu l-grad i-Iskrittura u hadd hliefi ma kellu.”<sup>43</sup> Il-persuna li laqget wara Gonzi kienet Patri Daniel Callus, O.P.

Għandna biżżejjed xhieda li turina kif sar il-proċess ta' l-għażla wara li post id-Dumnikan Callus tbattal u mtela minn Saydon. Preżenti għall-għażla kien hemm ukoll Mons. Nerik Dandria.<sup>44</sup>

Tlieta tefgħu l-applikazzjoni għall-post battal: Saydon, Dun P.P. Grima, u s-Sur Calleja Schembri.<sup>45</sup> L-applikazzjoni ta' l-ahħar wiehed waqgħet mill-ewwel.<sup>46</sup>

Wara “*a long discussion*”, Dandria ppropona li “*before, reporting fully on the individual merits of the candidates, the council recommended that Rev. Saydon and Rev. Grima be required to submit to a didactic test, being a lesson given to the class of Theology in the presence of council or members ...*”<sup>47</sup>

Min-naha tiegħu Mons. Farrugia ressaq emenda fuq il-proposta ta' Dandria biex jiġi spjegat l-għan wara l-eżami li kien ser isir. Hu ppropona xi tibdiliet u li jizdied il-kliem fil-bidu: “*The Faculty of Theology although recognising the superiority of the testimonials submitted by Rev. Saydon ...*”<sup>48</sup>

## F'konfront mal-kappillani

Wahda mill-ġlidiet persistenti li kellu Saydon kienet mal-kappillani li amministraw il-parroċċa Żurriqija. Dik kienet epoka meta l-kappillan kien l-alfa u l-omega fil-parroċċa. Il-jeddijiet tiegħu kienu gejjin mill-funzjoni tiegħu li jhars it-twemmin tal-parroċċani. Kien forza fir-rahall li ma stajtx taqbiżha jew tagħmel ta' biruhek li ma teżistix.<sup>49</sup> Kif jgħid Bossevain, il-Kappillan kien “*the village's chief spokesman, and many still refer to him as il-principāl tar-rahāl, the head of the village.*”<sup>50</sup>

L-ewwel arċipriet li Saydon kien serva tahtu kien Dun Manwel Mifsud. Qabel kien kappillan il-Għargħur fejn skond Mangion kien, “mahbub u miġjub ...”<sup>51</sup>

Saydon jiddeskrivi lil Mifsud bhala “qasir imma ta' kmand.”<sup>52</sup> Saydon jgħid li jismagħhom jghidu li qabel ha l-pussess kien għamilha ċara li għalkemm fiżikament hu kien qasir “il-kmand hu jien.”<sup>53</sup>

Dun Manwel kien jiehu sehem attiv hafna fil-hajja tal-parruċċani tant li kien “jindahal fil-familji biex jagħti daqqa t'id meta fid-dar ma jkunx hemm min jinqala’.”<sup>54</sup>

Saydon jghid li Mifsud żbalja għax kellu x-xewqa li jsir Monsinjur.<sup>55</sup> “Meta ra li bl-ebda mod ma seta’ jaqta’ xewqtu li jsir Monsinjur beda jiddejjjaq mill-parroċċa. Ix-xogħol tefgħu kollu fuq il-viċi Dun Ġwann Sultana ... u hu kera dar Tas-Sliema fejn kien jghaddi hamest ijiem” fil-ġimgha.<sup>56</sup> Mifsud għamel wahda tinkiteb f’ festa minnhom meta ddeċieda li l-banda Karmelitana tiehu sehem fil-festa ta’ Santa Katerina u dan holoq pandemonju shih.

### L-imhabba lejn Santa Katerina

L-element li jistona f’dan il-kwadru hu l-imhabba esaġerata li Saydon kellu għal Santa Katerina; element li normalment mhux daqstant faċli li ssibu f’min hareġ ’il barra mid-djujija ta’ raħal permezz ta’ l-istudju.

Trevor Żahra jirakkonta annedottu helu li fis-sempliċità tiegħu jghid hafna. L-awtur jiftakar li Saydon kien mar id-dar tagħhom, waqt il-festa fiż-Żejtun.<sup>57</sup> Il-missier, Walter, infurmah li ibnu kien qed jikteb il-poeżiji. Il-poeżiji ta’ Trevor ntlagħu tajjeb minn Saydon imma tah *ċamata* għax qatt ma kien kiteb xejn fuq il-qaddisa: “Kif ma ktibt fuq Santa Katerina?” saqsieh Saydon. “Miz-Żejtun u ma tiktib fuq Santa Katerina? Qis li tikteb.”<sup>58</sup>

Saydon sa kiteb drammm dwar din il-qaddisa. Carmel Bezzina jistqarr li hu għandu dubji serji jekk dan id-dramm inkitibx verament minn Saydon. Skond Bezzina, dan id-dramm fih ftit jew xejn kwalitajiet artistici.<sup>59</sup> Id-dramm kien inhadem għall-ewwel darba fl-1960 mill-membri tas-Socjetà Mużikali Santa Katerina u l-Kor Cantate Domino.<sup>60</sup>

Li Santa Katerina kienet “issahhru”, jikkonfermaha wkoll il-Kanonku Joachim Schembri.<sup>61</sup> Skond il-kanonku, “lil Santa Katerina kien ihobbha daqs id-dawl t’ghajnejh.”<sup>62</sup> Schembri jinsisti li din l-imhabba kienet ukoll frott ta’ zijuh Dun Pawl li kien prokuratur tal-festa.<sup>63</sup>

Kien hemm ukoll qraba oħra li habbew il-festa bħal qaribu Ġużeppe Saydon, “l-ispiżjar, li kien jahdem in-nar anke fid-dar ... stess għall-festa ...”<sup>64</sup> Mill-familja ta’ kuġinuh Dun Vincenz ma naqsitx ukoll il-ġenorizità lejn il-festa. “Oħtu Peppina żżewġet lil Fonzu Gauci, neguzjant tal-patata, benefattur kbir għall-kazin u l-festa ta’ Santa Katerina li tagħha kien hallas għall-bradella ta’ l-istatwa.”<sup>65</sup>

“Daru kienet biswit il-bieb tan-nofs tal-knisja ta’ Santa Katerina.”<sup>66</sup> Wara kollox meta l-bieb tal-knisja parrokkjali kien ikun miftuh, Saydon minn daru kien jara l-istatwa.<sup>67</sup>

## Jikkarga l-inkwiet mal-kappillani

Wara Mifsud fl-1924, il-parroċċa għaddiet f'idejn Dun Ġwann Battista Ghigo.<sup>68</sup> Hu Ghigo, Dun Aġ, kien sar saċerdot ma' Saydon u kienu flimkien fil-kors universitarju.<sup>69</sup>

Għal Saydon, Ghigo “għall-ġbejna kien lest li jbigh parroċċa.”<sup>70</sup> Saydon isostni li Ghigo sa qabel ma ha l-pussess kien “nqaleb fuq in-naha tal-Karmnu.”<sup>71</sup>

Il-kwistjonijiet fil-festi tant hraxu li Ghigo spiċċa biex qala' xebgħa u b'rihet hekk sar parti wahda mal-partit Karmelitan.<sup>72</sup> Kien daż-żmien li l-festa tal-Karmnu kibret hafna “u saret thabbatha mal-festa tat-titular.”<sup>73</sup> Ma jeskludix lanqas li s-seftura kienet qed tiġbdu lejn il-Karmelitani!<sup>74</sup>

Saydon isostni li hu u kuġinuh Dun Vinċenz kienu ġew akkużati bosta drabi minnu li kienu qed ixewxu l-partit ta' Santa Katerina.<sup>75</sup>

Sacco imma jsostni li l-parrokat ta' Ghigo qajla kien faċli.<sup>76</sup> Fid-19 ta' Settembru ta' l-1932, il-familja Saydon kienet tilfet lil Dun Pawl, iz-ziju.

In-neputi kien iddeċieda li konsegwenza ta' dik il-mewta ma jihux sehem fil-festa. Sadanittant dawruhielu mar-rahal li l-familja Saydon ma riditx li ssir il-festa bhala vistu. Dan ġab reazzjoni kuntrarja mill-poplu.

Mill-hafna prokuri li kellu z-ziju la hu u lanqas kuġinuh Dun Vinċenz ma messu xejn u allura “r-rebħa ta' Ghigo kienet bla qies.”<sup>77</sup> Ir-rizultat kien li hu warrab u nġhalaq mal-kotba: “ma bqajtx naghmel servizz fil-knisja, anqas fil-festa ta' Santa Katerina.”<sup>78</sup>

Wara Ghigo wasal Dun Salv Gauci li qabel kien kappillan Hal Gharghur. Saydon immagina li r-relazzjoni tagħhom kienet ser tkun tajba għax Gauci kien anki student tiegħu.<sup>79</sup> Jiddeskrivih bhala “tifel kwiet kemm kemm mhux skrupluż.”<sup>80</sup>

Il-wasla ta' Gauci għal ftit tatu l-ferħ għax “irġajt dħalt fil-knisja u qbadt is-servizz kollu kif kont nixtieq.”<sup>81</sup>

Saydon jikteb li dil-habta sar nervuż u jdejqu kollox tant li lil “kulhadd nisthajlu għadu tiegħi.”<sup>82</sup> Fuq kollox bdiet iddejqu “l-imġiba hażina tal-poplu fil-knisja”<sup>83</sup> u dan fetah kapitlu ta' inkwiet ma' l-arċipriet li kien haga wahda ma' l-Isqof Gonzi.

Kien imdejjaq għall-mewt b'poplu li jġib ruhu l-knisja qisu qiegħed id-dar: “taħbijiet ta' sigġijiet u bankijiet, sogħla, tqahqih u hsejjes ohra.”<sup>84</sup> Kien isikkithom imma kollu għalxejn; sa talab lill-arċipriet biex jiehu azzjoni. Iddeċieda li jibda jqaddes privat “barra mill-Ħdud.”<sup>85</sup> Imma l-“hsejjes baqgħu

u l-istorbju baqa'.”<sup>86</sup> Sa fl-ahhar ha azzjoni li l-quddies tal-Hadd ma jqaddisux. Lil Gauci qallu: “Il-parroċċa tieghek u saħti tieghi, aħseb għall-quddies ta' nhar ta' Hadd, għax jien ma niflahx.”<sup>87</sup>

Gauci ma tahx ċans u rrapporta lil Gonzi. Gonzi kitiblu bit-Taljan nhar il-25 ta' Ġunju ta' l-1948.

Gonzi kien mgħarraf li Saydon kien qed jirrifjuta “*di celebrare ... in pubblico nelle Domeniche e Feste di precetto.*”<sup>88</sup> Saydon wieġeb lil Gonzi u ċahad li qal li ma jridx iqaddes imma ġibidlu l-attenzjoni li hu lill-kappillan qallu li ma jiflahx.<sup>89</sup>

Wara l-ittra ta' Gonzi hu qaddes xi quddies oħra imma s-sitwazzjoni baqgħet kif hallieha. Reġa' ma qaddisx u Gonzi ta struzzjonijiet ċari lil Gauci biex ma jhallihx iqaddes privatament.<sup>90</sup> Gauci mar jistennieh il-knisja biex jgħaddilu l-messaġġ u Saydon darba li l-messaġġ kien wasal, “ħriġt u mort id-dar.”<sup>91</sup> Imma l-affari dakinhar ma waqfitx hemm. Bdiet kriżi oħra: “kif ma tatnix puplesija dakinhar ma nafx. Kemm bkejt, u kemm għajjatt u kemm tajt fuq rasi!”<sup>92</sup> Min hemm iddeċieda li ma jqaddisx iktar fil-parroċċa. “Jew kont immur Bengħisa jew ma kont inqaddes xejn.”<sup>93</sup>

Saydon jakkuża wkoll li Gauci kien il-ħtija tal-mewt ta' kuġinuh Dun Vinċenz. Ir-raġel tatu puplesija ħtija “tas-supervja u l-egoizmu ta' l-arċipriet Gauci.”<sup>94</sup> Miet tlett ijiem wara l-attakk.<sup>95</sup> Dun Vinċenz miet fid-19 ta' Settembru ta' l-1946. Kellu 52 sena.

Wara li Gauci rtira, postu ttiehed minn Dun Pawl Pace. Pace wasal iż-Żurrieq fl-1960 meta Malta kienet qed tghum f'inkwiet politiku reliġjuż kbir.

Lil Pace, Saydon jagħthi it-titlu ta' “neguzjant” u “neguzjant Qormi.” Il-Monsinjur isostni li Pace ġie apposta għax “kien jaf li l-parroċċa taż-Żurrieq tirrendilu iktar minn dik ta' Hal Kirkop” fejn kien kappillan.<sup>96</sup> Skond Saydon Pace “għolla l-keru u l-qbejjel kollha tal-Knisja.”<sup>97</sup>

Saydon sab ruhu mdahħal fil-kwistjoni politika reliġjuża. Għall-elezzjoni ta' l-1966 hu kien qed jgħid li l-pastorali ta' l-isqifijiet ma kien fiha xejn dwar hux dnub jew le li tivvota l-M.L.P. Apparti li waqt il-quddies ma kienx qara l-pastorali kollha u għamel riassunt tagħha biss. Hu sostna li “m'hemm l-ebda dnub imsemmi u għalhekk min jivvota Labour ma jagħmilx dnub. Kulhadd għandu jivvota skond kif tghidlu l-kuxjenza.”<sup>98</sup>

Ittra ffirmata minn Wiżu f' *L-Orizzont* kienet allegat li fin-Nadur il-qassisin kienu taw struzzjonijiet biex in-Nadurin ma jivvutawx lill-M.L.P.<sup>99</sup> Biex il-kwadru jkun shiħ, fl-istess gazzetta, għaxart ijiem wara, kien dehret ittra tfahhar lill-kleru Bormliż għall-mod kawt kif kien miexi fil-kwistjoni kollha.<sup>100</sup>

## Powsters ma' daru

Il-kwistjoni kkumplikata ruhha meta ma' dar Saydon twahhlu xi kartelluni Laburisti. Milli jidher inghata xi żmien biex inehhihom. L-ordni ma giet esegwita mill-ewwel u Saydon nhar is-26 ta' Marzu, 1966 tilef il-jedd li jaqdi dmiru ta' qassis. Saydon wieġeb billi tela' Ruma.<sup>101</sup> X'sar Ruma baqa' misteru.

Nhar is-26 ta' Marzu ta' l-1966, kemm f' *L-Orizzont* kif ukoll fil-*Malta News* deher artiklu fejn il-protagonista kien Saydon u fih Saydon jagħmel ġudizzju dwar il-qassisin. Il-ġudizzju mhu xejn kumplimentuż u Saydon jakkuża li, “il-qassisin qatt ma jiftiehm u bejniethom ... darba ftiehm u biex sallbu lil Kristu.”<sup>102</sup>

Meta ġie lura minn Ruma, kien sar tentattiv mill-partitarji Laburisti biex jagħmlulu “dimostrazzjoni.”<sup>103</sup>

Iżda skond “mhu mifhum, Saydon talab lill-pulizija, biex ma jhalluhx jiġi f'idejn id-dimostranti.”<sup>104</sup> Skond ittra li dehret f'*Il-Haddiem*, waqt din id-dimostrazzjoni, id-dimostranti kienu qalu diskors bhal “Abbasso l-Isqof”, “Abbasso l-Qassisin”, “Nixtieq li hawn qassis minn hawn biex inqattghu b'ċeċċ”, u “Dan hu l-uniku saċerdot li sfida l-Isqof.”<sup>105</sup>

Saydon, dwar din id-dimostrazzjoni, kien kiteb ittra lil editur Anton Cassar biex jipubblikaha f'*L-Orizzont* jew f'*It-Torċa*.<sup>106</sup> F'nota privata ma' l-ittra, Saydon wiegħed lil Cassar li “aktar ma ddum il-gwerra kontra tiegħi iktar indum niġġieled.”<sup>107</sup>

Fl-ittra Saydon jirringrazzja lil dawk kollha li marru jilqgħuh l-ajruport u jtenni li jiddispijaċih li “biex inżomm il-kwiet kelli nohroġ mill-ajruport bil-mohbi.”<sup>108</sup>

Saydon jispjega li darba li wasal lura daru sab “mewġa kbira ta' ahbarijiet koroh kontra tiegħi.”<sup>109</sup> Saydon jibda biex isemmi li l-Arċipriet Pace waqt il-quddiesa tal-Hadd 27 ta' Marzu, li kien ukoll jum il-votazzjoni, kien qal minn fuq il-pulptu li Saydon kien “sospiz mill-quddiesa u mill-qrar bhala kastig ta' l-Isqof.”<sup>110</sup>

Saydon f'din l-ittra jpingi wkoll l-kwadru tiegħu ta' dak li sehh dwar il-kartelluni. “Mad-dar tiegħi twahhlu xi powsters politiċi. Kien hemm min ma għoġbuhx u rraportawni lill-Isqof. Nhar il-Ġimgħa f'nofsinhar waslitli ittra mill-Kurja, iffirmata mis-Segretarju Mons. A. Bonnici ... li fiha qalli: “L-Isqof jordnalek li tneħhi l-powsters ... jagħtik żmien sal-lejla. Jekk ma tneħhihomx taqa' taht il-piena tas-sospensjoni *a divinis*.”<sup>111</sup>

Saydon ikompli jikteb li “b’dan l-ordni ma nafx l-Isqof ippretendix li jien nilbes il-boiler suit, naqbad is-sellum u l-ixkupa u l-ilma biex innehhi l-powsters u r-ritratti.”<sup>112</sup> Saydon jghid li hu kien avża lill-pulizija biex il-kartelluni jinqalgħu.<sup>113</sup>

*Il-Malta News* tikkwota l-każ ta’ saċerdot iehor li kellu l-kartelluni mwahhlin mal-faċċata ta’ daru. Dan kien Dun Ġużepp Zarb li kien kappillan ta’ Haż-Żabbar u skond il-gazzetta dan kellu mwahhlin kartelluni Nazzjonalisti u “*no attempt was made to remove them.*”<sup>114</sup>

Tlett ijiem wara li ġie minn Ruma, Monsinjur Saydon qal li “lest biex nirraġa kollox.”<sup>115</sup> Saydon insista li hu “mhux ribell.”<sup>116</sup> Iddikjara “minghajr tlaqliq” li “kont, għadni u nibqa’ leali lejn l-Arċisqof.”<sup>117</sup> Kompla jghid li “daħal bejn il-basla u qoxritha ... bla ma kien jaf. Li għamilt ma għamiltux b’sens politiku. Li għidt għidtu għax hassejt hekk.”<sup>118</sup>

Il-pożizzjoni ahharija fir-raba’ jum ta’ April ta’ l-1966 kienet “issa spiċċa kollox. Ma rrid inkellem lil hadd iżjed aktar fuq dak li ġara u nqala’. Issa kollox għadda.”<sup>119</sup>

Saydon isostni li matul il-ġlieda “qatt ma ksirt l-ordnijiet ta’ l-Isqof, imma anqas ma xeghilt xemgħa quddiem l-ebda partit. Dejjem ridt nimxi bis-sagramenti.”<sup>120</sup>

## Il-qrar

Saydon ma kienx qed isegwi d-direttivi li hargħu dwar il-qrar mill-Kurja. Dan jammettih hu stess. Għal Saydon, il-qrar kien is-sagrament “tal-hniena, ta’ l-imhabba, tal-mahfra.”<sup>121</sup> Fil-qrar kien iwiddeb “lill-penitent, inhegġu għall-indiema, u meta kont narah dispost kont nagħtih l-assoluzzjoni bla ma nqis ma’ liema partit iżomm.”<sup>122</sup>

Fl-24 ta’ April ta’ l-1966, Saydon ikkomunika ma’ l-EDITOR ta’ *L-Orizzont* u talbu jgħiblu ittra dwar li tar-Rediffusion jew l-MTV kienu qalu “li l-Isqof nehhieli s-suspensjoni wara li tlabt mahfra ta’ li għamilt.”<sup>123</sup>

Għall-kuntrarju, hu jghid, “jien dejjem hassejtni bla htija, u li ma kellix għalfejn nitlob mahfra, u għalhekk qatt ma tlabt mahfra. L-Arċisqof għaraf li ma kellix htija u qalli ċar u tond li jien stajt nibqa’ nqaddes.”<sup>124</sup>

Fl-ittra jghid li hu talab skuża lill-Arċisqof għal xi kliem li seta’ kiteb f’ mument “ta’ eċitament.”<sup>125</sup>

## Skontru mal-Ministru Caruana

Il-Ministru Nazzjonalista Carmelo Caruana “ried jiftah triq minn quddiem il-knisja sa Brittaina Street” u biex jiġri dan Saydon kien ser jitlef biċċa minn hwejġu.<sup>126</sup>

Fil-Parlament kien intqal li l-Arċipriet Pace kien favur dan il-proġett.<sup>127</sup> Saydon jishaq li “qalb l-arċipriet Pace ma kinitx mal-Knisja u mal-qassisin imma mal-Ministru Caruana u mal-Partit Nazzjonalista.”<sup>128</sup>

Saydon sa jallega li Pace kien kuntent b’li ġralu u li kienu ser iħassrulu d-dar tant li jum minnhom waqt li “kien hiereg għall-funeral, ra raġel tax-xogħol hiereg minn għandi; fil-pront dar lejn il-qassisin ta’ hdejh u qalilhom ara, ara, ser jehdolu biċċa mid-dar, sa jibda x-xogħol!”<sup>129</sup>

Sa anki talab lil Gonzi jidhol fil-kwistjoni biex forsi jgħinu imma l-gvern lanqas ma ta kas Gonzi.<sup>130</sup> U hawn Saydon jikkritika lin-Nazzjonalisti li huma lil Isqof jużawh u jdahhluh fil-kwistjonijiet tagħhom: “Għax l-Isqof hu Isqof biex in-Nazzjonalisti jisservew bih biss mhux biex jobduh u jagħmlu dak li jixtieq.”<sup>131</sup>

Ix-xogħol beda tmint ijiem qabel il-festa ta’ Santa Katerina u Saydon ra dan bhala pass biex “qabel il-festa jkollu d-dar mħassra; wara l-festa x-xogħol waqaf u dam wieqaf hafna.”<sup>132</sup>

Anton Buttigieg qajjem il-każ fil-Parlament f’Marzu ta’ l-1965 fejn talab iktar rispett gal Saydon imma l-Ministru Caruana pront pront qatagħlu diskorsu u fakkar lid-deputat Laburista li hu kien irċieva “ittra insolenti” mingħand Saydon.<sup>133</sup> Saydon kien anki qal pubblikament li l-Ministru Carmelo Caruana kien għadda mill-Matrikola “bil-ħniena tiegħi u mhux bil-hila tiegħu.”<sup>134</sup>

Caruana u Saydon webbsu l-pożizzjoni tagħhom tant li Caruana talab il-permess ta’ Gonzi biex ikun jista’ jħarrek lill-qassis. Għall-bidu Gonzi “ma riedx jagħtih il-permess.”<sup>135</sup> Dik il-ħabta qassis ma setax jittiehed il-Qorti mingħajr il-permezz ta’ l-Isqof tiegħu.<sup>136</sup>

Skond Saydon, “f’dak l-eżami ... l-istudenti ma kienu jafu xejn u, biex ma nwaħhlu lil kulhadd, kellna nużaw xi ftit tal-ħniena. B’hekk is-Sur Caruana mexxielu jgħaddi.”<sup>137</sup> Dik ir-reazzjoni urtat lil Ministru. Imma Saydon żamm iebs.<sup>138</sup> Gonzi ċeda għall-pressjonijiet u Caruana ha lil Saydon il-Qorti.<sup>139</sup>

Sadanittant ta’ l-inqas żewġ saċerdoti – Dun Rikard Attard u Dun Victor Grech – għamlu pressjoni diretta fuq il-Ministru biex jikkancelła l-kawża.

F’kumment li tani Grech, spjegali li l-ghan tagħhom kien li jirrikonċiljaw il-partijiet.<sup>140</sup> Caruana kien tahom l-impresjoni li “m’għandu l-ebda *grudge*”

ghal Saydon.<sup>141</sup> Skond Mons. Victor Grech, Caruana “laqghana hafna” u “ried jirrikončilja.”<sup>142</sup> Monsinjur Grech ammetta ma’ l-awtur prezenti li d-distanza taż-żmien hija ta’ xkiel ghalih biex jiftakar il-fatti eżatti kif ġraw. Ftakar li kienu marru jinfurmawh bil-laqgha mal-Ministru Caruana Benghajsa u hu kien laqagghom bil-birra.<sup>143</sup>

Ta’ min ifakkar li dik ma kinitx l-unika darba li Saydon habat ma’ min kien fil-poter. Tletin sena qabel f’Malta kienet ghaddejja l-Kwistjoni tal-Lingwa u Saydon ma qaghadx lura milli jopponi d-deċiżjoni li ha l-gvern biex il-Malti fl-iskejjel ikun mghallem u miktub kif jinhass u kif jinstema’.

Dakinhar ukoll kien hemm gvern Nazzjonalista li għaxar snin wara l-każ hu kien iddeskrivieh bil-kliem “ghedewwa tal-Malti.”<sup>144</sup> Għal Saydon dik id-deċiżjoni kien ser ikollha dannu kbir.

Il-pożizzjoni swiet hafna għawi ghalih u għall-Ghaqda tal-Malti li anki tkeċċiet mis-swali ta’ l-Università. Li hu interessanti li f’dak id-diskors ikkwotat iktar ’il fuq Saydon ferah bil-bidla fil-gvern. Eżattament hu qal: “Sena damet sejra l-ġlieda. Novembru 1933 ġieb mieghu tibdil kbir fil-gvern. Jiem l-ghedewwa tagħna u tal-Malti kienu magħdudin u issa waslu fi tmiemhom. Is-setgħa li kellhom tilfuha; u l-mibegħda lejn il-Malti baqgħet biss therrilhom qalbhom bla ma setgħet iżjed ittiefes il-Malti tagħna. Tniżżlu mill-hakma mghobbjin bil-ghajb ta’ għamilhom ...”<sup>145</sup>

X’kien ifisser dan id-diskors? Fl-1933, Malta bdiet titmexxa mill-Palazz wara li n-Nazzjonalisti ntefghu ’l barra mill-gvern mill-Ingliżi. Kif jikteb Brincat, “...il-Gvern Kolonjali, inkwetat bil-minaċċi tal-Faxxiżmu fl-Italja li reġa’ qajjem il-fantażma ta’ l-artijiet irredenti, iddeċieda li ma jhallix il-kwistjoni (tal-lingwa) iżjed f’idejn il-Maltin u hassar it-Taljan mill-użi ufficjali kollha.”<sup>146</sup> Il-Kostituzzjoni damet sospiża tliet snin. U terġa’ l-Kostituzzjoni li hadet Malta fl-1936 ma kellha x’taqşam xejn ma’ l-1921. “... biex il-gvernatur ma jidhirx li baqa’ jmxxi wahdu, ġiet proklamata Kostituzzjoni farsa li kienet titfaghna mitt sena lura.”<sup>147</sup>

Dan l-istudju pprova jhares lejn Saydon minn lenti oħra mingħajr ma jwaqqa’ l-ġenju tiegħu. Din il-kitba fliet lil Saydon mil-lenti tal-ġliediet kbar li kellu f’haġtu bil-kummenti u l-veduti tiegħu stess. B’hekk il-bijografija tiegħu setgħet titkabbar ftit iehor. Jinhass hafna f’dan l-istudju Saydon ippersegwitat li ma beżax jaffronta sidru fil-mumententi tat-telgħa.

## Noti

- 1 L-awtur jixtieq irodd hajr lis-sinjuri Anthony Mangion u David Agius Muscat ta' l-ghajjnuna u l-pariri siewja li tawh f'din il-kitba.
- 2 Il-monument inkixef fl-1995 fl-okkażjoni tal-mitt sena minn twelidu. Il-monument huwa xogħol Alfred Camilleri Cauchi.
- 3 Il-monument inkixef fit-22 ta' Ġunju ta' l-1994.
- 4 AUM, Special Council of Theology (1898–1919) 127. Hajr lil Mary Samut Tagliaferro ta' l-ghajjnuna tagħha biex stajt nikkonsulta l-materjal.
- 5 AUM, Special Council of Theology (1898–1919) 127.
- 6 AUM, Special Council of Theology (1898–1919) 141.
- 7 AUM, Special Council of Theology (1898–1919) 142.
- 8 AUM, Special Council of Theology (1898–1919) 157.
- 9 L-ewwel kien ġie Annibale Preca li kien ġab sitt marki iżjed minn Saydon u miegħu fit-tieni post kien ġie Angelo Ghigo. Dan Preca m'għandux jiġi mfixkel ma' Annibale Preca magħruf fil-qasam tal-Malti.
- 10 AUM, Special Council of Theology (1898–1919) 155.
- 11 AUM, Special Council of Theology (1898–1919) 157.
- 12 AUM, Special Council of Theology (1898–1919) 158.
- 13 AUM, Special Theology Council (1919–1948) 8.
- 14 AUM, Special Theology Council (1919–1948) 11.
- 15 AUM, Special Theology Council (1919–1948) 19.
- 16 AUM, Special Theology Council (1919–1948) 19.
- 17 Pietru Pawl Saydon, 'Tifkiriet ta' Hajti' [manuskritt f'kollezzjoni privata] 2.
- 18 Saydon, 'Tifkiriet ta' Hajti', 4.
- 19 Saydon, 'Tifkiriet ta' Hajti', 4.
- 20 Skond ir-registri tal-Kurja, Dun Gejtan ordna saċerdot fl-1909. Hajr lil Anthony Mangion u lil Charles Buttigieg ta' din l-informazzjoni.
- 21 Saydon, 'Tifkiriet ta' Hajti', 4.
- 22 Saydon, 'Tifkiriet ta' Hajti', 21.
- 23 Saydon, 'Tifkiriet ta' Hajti', 21.
- 24 Karmenu Vassallo, *Għażiż Karmenu* (Malta: PEG, 1982) 181.
- 25 Vassallo 181.
- 26 Marcel Zammit Marmara, "Hu Jishaqlu Rasu," *Il-Mument*, 16.vii.2006, 29.
- 27 Zammit Marmara 29.
- 28 Zammit Marmara 29.
- 29 Zammit Marmara 29.

- 30 Zammit Marmara 29.
- 31 Saydon, 'Tifkiriet ta' Hajti', 9.
- 32 Michael Galea u Emmanuel S. Tonna, L-Arċisqof Gonzi, vol. 1 (Malta: KKM, 1983) 37.
- 33 Saydon, 'Tifkiriet ta' Hajti', 10.
- 34 Saydon, 'Tifkiriet ta' Hajti', 10.
- 35 Saydon, 'Tifkiriet ta' Hajti', 10.
- 36 Saydon, 'Tifkiriet ta' Hajti', 10.
- 37 Saydon, 'Tifkiriet ta' Hajti', 10.
- 38 Saydon, 'Tifkiriet ta' Hajti', 10.
- 39 Saydon, 'Tifkiriet ta' Hajti', 10.  
Galea u Tonna 38.
- 40 Karm Sant, "Diskors ta' Gheluq f'Ġieħ il-Prof P.P. Saydon," *Leħen il-Malti* 27 (1991) 21.
- 41 Joseph Bezzina, *L-Istorja tal-Knisja f' Malta* (Malta: PIN, 2002), 187.
- 42 Arthur Sammut, *Mill-Pinna ta' Saydon* (Malta: KKM, 1972) 247.
- 43 Sammut 248.
- 44 AUM, Special Council of Theology (1919–1948) 99.
- 45 AUM, Special Council of Theology (1919–1948) 100.
- 46 AUM, Special Council of Theology (1919–1948) 100.
- 47 AUM, Special Council of Theology (1919–1948) 101.
- 48 AUM, Special Council of Theology (1919–1948) 101.
- 49 Carmel Cassar, "Everyday Life in Malta," *The British Colonial Experience*, ed. Victor Mallia Milanese (Malta: Mireva, 1988) 92.
- 50 Jeremy Boissevain, *Saints and Fireworks Religion and Politics in Rural Malta* (Malta: Progress Press, 1993) 43.
- 51 Anthony Mangion, "Mitt Sena Arċipretali," *Programm tal-Festi Ċentinarji f' Ġieħ Santa Katerina* (1993) 25.
- 52 Saydon, 'Tifkiriet ta' Hajti', 14.
- 53 Saydon, 'Tifkiriet ta' Hajti', 14.
- 54 Saydon, 'Tifkiriet ta' Hajti', 14.
- 55 Saydon, 'Tifkiriet ta' Hajti', 15.
- 56 Saydon, 'Tifkiriet ta' Hajti', 15.
- 57 Dak iż-żmien il-festa kienet issir fix-xahar ta' Novembru nhar il-hamsa u għoxrin.
- 58 Trevor Żahra ta dan il-kumment lill-awtur fis-sensiela *Niesna* mxandra fuq Campus FM.

- 59 Carmel Bezzina, *Saydon Biblista u Studjuż tal-Malti* (Malta: Preca Publications, 2006) 240.
- 60 Carmel Bezzina 235.
- 61 Joachim Schembri, "Saydon - Kif Niftakru Jien," *Lehen il-Malti* 27 (1991) 18.
- 62 Schembri 18.
- 63 Schembri 18.
- 64 Schembri 18.
- 65 Remiġ Sacco, *Iż-Żurrieq Kif Ghextu Jien, 1922–1945* (Malta: Kunsill Lokali Żurrieq, 2002) 41.
- 66 Schembri 18.
- 67 Schembri 18.
- 68 Saydon, 'Tifkiriet ta' Hajti', 21.
- 69 L-ahwa Ghigo llum midfunin l-Imqabba. Dun Ang kien sar arċipriet tal-parroċċa tal-Furjana.
- 70 Saydon, 'Tifkiriet ta' Hajti', 28.
- 71 Saydon, 'Tifkiriet ta' Hajti', 22.
- 72 Saydon, 'Tifkiriet ta' Hajti', 24.
- 73 Saydon, 'Tifkiriet ta' Hajti', 25.
- 74 Saydon, 'Tifkiriet ta' Hajti', 25.
- 75 Saydon, 'Tifkiriet ta' Hajti', 26.
- 76 Sacco 35.
- 77 Sacco 35.
- 78 Sacco 35.
- 79 Saydon, 'Tifkiriet ta' Hajti', 28.
- 80 Saydon, 'Tifkiriet ta' Hajti', 28.
- 81 Saydon, 'Tifkiriet ta' Hajti', 29.
- 82 Saydon, 'Tifkiriet ta' Hajti', 29.
- 83 Saydon, 'Tifkiriet ta' Hajti', 30.
- 84 Saydon, 'Tifkiriet ta' Hajti', 30.
- 85 Saydon, 'Tifkiriet ta' Hajti', 30.
- 86 Saydon, 'Tifkiriet ta' Hajti', 30.
- 87 Saydon, 'Tifkiriet ta' Hajti', 30.
- 88 Saydon, 'Tifkiriet ta' Hajti', 30.
- 89 Saydon, 'Tifkiriet ta' Hajti', 30.
- 90 Saydon, 'Tifkiriet ta' Hajti', 31.
- 91 Saydon, 'Tifkiriet ta' Hajti', 31.
- 92 Saydon, 'Tifkiriet ta' Hajti', 31.



## II-MALTI

- 93 Saydon, 'Tifkiriet ta' Hajti', 31.
- 94 Saydon, 'Tifkiriet ta' Hajti', 32.
- 95 Saydon, 'Tifkiriet ta' Hajti', 32.
- 96 Saydon, 'Tifkiriet ta' Hajti', 36.
- 97 Saydon, 'Tifkiriet ta' Hajti', 40.
- 98 Desmond Zammit Marmarà, *L-Almanakk tal-Partit Laburista* (Malta: SKS, 2005) 94.
- 99 Wiżu, "Il-Pastorali ta' l-Isqfijiet u l-Qassisin fin-Nadur," *L-Orizzont*, 16.iii.1966, 4.
- 100 Kattoliku, "L-Eżempju Tajjeb li Qed Jaghti l-Kleru f'Bormla," *L-Orizzont*, 23.iii.1966, 4.
- 101 Anton Gauci, *Hwejjeġ li Rajna*, I (Ghawdex: A&M Printing, 1981) 288.
- 102 "Mons. Saydon Jitkellem: M' Hemmx Dnub jekk Tivvota lill-M.L.P.," *L-Orizzont*, 26.iii.1966.
- 103 "Prof. Saydon jiġi lura minn Ruma," *Il-Haddiem*, 1.iv.1966, 1.
- 104 "Prof. Saydon jiġi lura minn Ruma," *Il-Haddiem*, 1.iv.1966, 1.
- 105 J.S. Borg, "Mons. Saydon Jattakka l-Kleru," *Il-Haddiem*, 6.iv.1966, 4.
- 106 Ittra ta' Saydon lil Anton Cassar datata 1.iv.1966. Hajr lil Anton Cassar li ġentilment għadda kopja ta' l-ittra lill-awtur.
- 107 Ittra ta' Saydon lil Cassar, 1.iv.1966.
- 108 Ittra ta' Saydon lil Cassar, 1.iv.1966.
- 109 Ittra ta' Saydon lil Cassar, 1.iv.1966.
- 110 Ittra ta' Saydon lil Cassar, 1.iv.1966.
- 111 L-espressjoni *a divinis* għandha linja maqtugħa taħtha.
- 112 Ittra ta' Saydon lil Cassar, 1.iv.1966.
- 113 Ittra ta' Saydon lil Cassar, 1.iv.1966.
- 114 "Parish Priests All Out Against Mgr. Saydon, Union Press Papers," *The Malta News*, 28.iii.1966, 3.
- 115 Pietru Pawl Saydon, "Saydon Ikellem lil Il-Haddiem: Lest Biex Nirranġa Kolloxx," *Il-Haddiem*, 4.iv.1966, 1.
- 116 Saydon, 4.iv.1966, 1.
- 117 Saydon, 4.iv.1966, 1.
- 118 Saydon, 4.iv.1966, 1.
- 119 Saydon, 4.iv.1966, 1.
- 120 Saydon, 'Tifkiriet ta' Hajti', 37.
- 121 Saydon, 'Tifkiriet ta' Hajti', 37.
- 122 Saydon, 'Tifkiriet ta' Hajti', 37.
- 123 Ittra ta' Saydon lil Anton Cassar datata 24.iv.1966.

- 124 Ittra ta' Saydon lil Cassar, 24.iv.1966.
- 125 Ittra ta' Saydon lil Cassar, 24.iv.1966.
- 126 Saydon, 'Tifkiriet ta' Hajti', 39.
- 127 Saydon, 'Tifkiriet ta' Hajti', 39.
- 128 Saydon, 'Tifkiriet ta' Hajti', 39.
- 129 Saydon, 'Tifkiriet ta' Hajti', 39.
- 130 Saydon, 'Tifkiriet ta' Hajti', 41.
- 131 Saydon, 'Tifkiriet ta' Hajti', 41.
- 132 Saydon, 'Tifkiriet ta' Hajti', 42.
- 133 Saydon, 'Tifkiriet ta' Hajti', 42.
- 134 Saydon, 'Tifkiriet ta' Hajti', 42.
- 135 Saydon, 'Tifkiriet ta' Hajti', 42.
- 136 "Priest Editor in Court", "The Sunday Times of Malta Fifty Years Ago, May 5, 1957," *The Sunday Times*, 6.v.2007, 14.
- 137 Saydon, 'Tifkiriet ta' Hajti', 43.
- 138 Saydon, 'Tifkiriet ta' Hajti', 43.
- 139 Saydon, 'Tifkiriet ta' Hajti', 43.
- 140 Mons. Victor Grech, Intervista personali, 2.ix.2006.
- 141 Mons. Victor Grech, Intervista personali, 2.ix.2006.
- 142 Mons. Victor Grech, Intervista personali, 2.ix.2006.
- 143 Mons. Victor Grech, Intervista personali, 2.ix.2006.
- 144 Sammut 150.
- 145 Sammut 150.
- 146 Joseph M. Brincat, *Il-Malti Elf Sena ta' Storja* (Malta: PIN, 2000) 173.
- 147 Remiġ Sacco, *L-Elezzjonijiet Ġenerali, Il-Ġrajja Politika u Kostituzzjonali ta' Malta* (Malta: KKM, 1986) 118.



# Juan Mamo u s-Sigrieti ta' Wlied in-Nanna Venut

Adrian Grima

**S**entejn wara li spicċa jippubblika r-rumanz straordinarju *Ulied in-Nanna Venut fl-Amerka*, Juan Mamo xandar novella bl-isem ta' "F'Tarf il-Mazzita ż-Żbiba!" fil-gazzetta *Dr. Xecchec* tal-25 ta' Frar 1933.<sup>1</sup> L-istorja titkellem dwar wiehed Kalċidon, bniedem rett għall-aħħar u "nobilissmu" li "kien jgħaġġiblek lin-nies bit-tieba tieghu." Kull nhar ta' Sibt kien jitghaxxaq jaghti l-karità lit-tlaleb li kienu jingemghulu wara biebu bit-tużżani. Kuljum kien jisma' l-quddies ta' l-ewwel, iqerr kull nhar ta' Sibt u jitqarben il-Hadd, u kien "miktub fis-Seba' Kunfraternitajiet u Arcikunfraternitajiet."

L-inkwiet għal dan il-"bniedem tal-haqq u s-sewwa" beda meta sid il-kera pprova japprofitta ruħu mit-tjubija ta' Kalċidon u qabad u għollielu l-kera nofs lira f'daqqa fix-xahar għax irraġuna li dik il-karità li Kalċidon kien qed jagħmel mal-fqar ahjar jagħmilha mieghu. Fl-istess żmien li nqalghet din il-kwistjoni li wasslet biex Kalċidon u sid il-kera jispiċċaw il-Qorti, "il-Partit Bolxevista tal-Haddiema," jikteb Mamo, "kien qieghed jikkumbatti lir-rghiba sidien billi jagħmlilhom Liġi" u Kalċidon, minkejja l-oppożizzjoni tal-Knisja, qabel mal-liġi l-ġdida li deherlu li kienet sewwa. Imma minhabba din il-pożizzjoni li ha kontra l-"Pasturali" tal-Knisja, il-Kappillan ma beriklux, u skond Mamo "Tilfu t-tnejn: il-Kappillan il-flus u tiġieġa u Kalċi t-tberika."

Meta Kalċidon miet, in-nies li kienu qegħdin fit-triq innutaw li l-karru li kellu jiehdu lejn iċ-ċimiterju ma kellux salib. It-tfal bdew "jiġru wara, jgħajtu, u nisa ta'

habba hafna jobżqu fl-art u jaghmlu salib fuq żaqqhom u jharsu ikreh.” Mamo jgħib lin-nies jikkumentaw fuq hajjet Kalċidon li skond huma kien “kisirhe ma’ ta’ fowq” u issa kellu jsib ruhu f’“ebbissi iżjed homor mill-bandiera li gawda.” Fost dawn in-nies kien hemm: wiehed qed jgħbor iż-żibel; iehor li jbigħ il-karawett; Ġakki tal-bigilla; Ċikka li kienet ġejja minn fuq il-mastella tal-hasil; wiehed li kellu idu mċappsa waqt li waqaf mix-xogħol ta’ tahmil ta’ fossa; Mariroż, li kienet imbaqbqa mill-ġlieda manja ma’ ġarilha li għajritha minn kollox; u raġel iehor b’halqu mċappas bil-meraq ta’ ikla patata tal-gaxen.

Huma u joqtlu lil Kalċidon imlaqqam it-Twajjob bil-kliem, għaddiet motorcar tigrì b’50 mil fis-siegha li “ma rathomx u sehqet ’il xi erbgħa minnhem”: Wiżu tal-Bużnajk, Vestru ta’ Karċahni, Mariroż ta’ Burdliequ, u Stejfen ta’ Żafżaf. “Tajrithom lejn is-sema firrrrr,” jikkummenta Mamo, “min b’saqajh b’tahmil il-fossa, min b’idejh imċappsin bil-baġħar u min b’xofftejh imdellka b’ikla gaxen ta’ l-Ingliż.”

Ix-xebh tematiku u sa ċertu punt strutturali ma’ *Ulied in-Nanna Venut fl-Amerka* jista’ jgħin biex nanalizzaw it-tmiem vjolenti tar-rumanz. F’din in-novella, Mamo jagħtina l-impressjoni li l-mewt ta’ l-erbgħa min-nies hija retribuzzjoni immedjata għan-nuqqas ta’ karità Kristjana u l-ingratitude tagħhom lejn bniedem twajjob, jgħifieri mhux biss rett fil-hajja personali tiegħu iżda wkoll qalbu tajba ma’ haddieħor. L-istorja ta’ Mamo “tikkundanna” l-viltà tan-nies li għgudikawh hazin minkejja li hu dejjem għamel il-ġid minhabba li f’għajnejhom kisirha ma’ Alla għax ma qabilx mal-Knisja Kattolika Maltija. Iżda l-kundanna ewlenija ta’ din in-novella moralistika – kif inhuma hafna min-novelli ta’ Mamo – taqa’ fuq il-Knisja Kattolika Maltija, li rat biss l-interessi tagħha u fittxet li tehodha kontra l-Partit Laburista li ried iktar ġustizzja soċjali, u fuq l-injoranza tal-Maltin. L-aħħar żewġ sentenzi tan-novella jikkonfermaw li l-mewt ta’ l-erbgħa min-nies hija kastig għall-ingratitude u l-injoranza tagħhom u ta’ shabbom: Xi hadd, donnu n-narratur stess, jistaqsi b’mod retoriku: Dawk li mietu ma kinux dawk li bdew “jikkumentaw fuq it-twajjob Kalċidon?” U t-tweġiba fiſser il-moral ta’ l-istorja: “U mela min tridhom ikunu, f’għieh dik ommok!”

In-novella tikkundanna d-diskors fieragħ imma jweġġa’ u jkisser ta’ “ċorma” Maltin li, bħall-“motor mitlufe” li qatlet in-nies minhabba li nġarret mis-saħħa prepotenti u distruttiva tagħha stess, joqtlu b’mod ingust lil individwi bħal Kalċidon. Minhabba li huma “medhijin u mitlufin fis-saħħa tad-diskors,” bħall-karozza li tilfet kull kontrolli fuqha nfisha, in-nies bla skola jhallu d-diskors tagħhom jgħri bihom u minflok għodda pożittiva ta’ komunikazzjoni jsir magna li toqtol.

## L-Emanċipazzjoni tal-Poplu u l-Knisja Kattolika

Novella oħra ta' Mamo, "Fl-Ahhar Alla Lahqu!" imxandra f'tit xhur qabel f'*Il-Berqa* tal-31 ta' Diċembru, 1932, taqbad l-istess temi. Felicjan huwa "raġel ta' kelmtu; iħobb is-sewwa, iħenn għal min hu aghar minnu, u ta' dmiru fil-hwejjeg tar-ruh." Izda l-Maltin ikkundannawh ghax "kien tal-fehma li Lord Strickland sejjer jiswa ta' ġid lil Malta" u "li jekk f'Malta ma jkunx hawn min iżomm iebes lill-Klikek, allura miskin hu min ikun fid-dafar! Dak kollox!" Il-kundanna, jghidilna Mamo f'din in-novella ppubblikata f'gazzetta ta' Strickland stess, ġiet minghand "l-imjassra mill-Klikek, dawk l-imhollijin apposta injuranti, fanatiċi, bigotti, biex jaqdu b'biċċa għodda f'waqt il-htieġa." L-imjassra li jikkundannawh, bħal fin-novella "F'Tarf il-Mazzita ż-Żbiba!" huma, fost l-oħrajn, "geġwiġija nisa pċielaq miġburin f'rokna jwerdnu, u dawk li kienu taht il-kampnar ipejpu u jreddnu," nies li jhallu d-diskors jġri bihom u nies li jsibu l-kenn taht il-kampnar tal-Knisja, u għalhekk taht il-harsien tagħha. Felicjan miet ta' 96 sena imma fit-triq in-nies jghidu li Alla kkastigah bil-mewt ghax kien favur politiku li għal xi żmien hadha wkoll kontra l-Knisja u kontra l-politiċi li kienu jippretenduha li kienu pampaluni tagħha.

Mamo jagħlaq in-novella b'dijatriba kontra l-injoranza ta' niesu stess (li tikxef ukoll il-preġudizzji tal-kittieb u tal-poplu kontra l-Afrikan). "Maltin! Tahsbu intom li biex issib l-injoranza tas-slavaġ trid tmur fil-ġewwien ta' l-Afrika? Qalb it-tigri? Le, lee." Mamo jikteb li "Ahna l-Maltin ghadna lura bis-shih, jew fostna ghad fadal slavaġ qatigh, ghax hekk ġejna mhollijin, ma nafu xejn u jidhrilna li nafu hafna."<sup>2</sup> Bhalma jagħmel f'*Ulied in-Nanna Venut fl-Amerka*, Mamo jixhet il-htija ta' din l-injoranza fuq il-klassi "l-gholja" Maltija, fuq dawk li kellhom il-hila u d-dmir jghallmu lill-poplu imma minflok, b'mod malizzjuż, raw li kien jaqblilhom ihallu lill-poplu "injurant," "fanatiku," u "bigotta" biex ikunu jistghu jinqdew bih kif jidhrilhom. Evarist Bartolo jinnota li "Parti kbira miż-żmien li qed jikteb dwaru Mamo, il-popolazzjoni Maltija ta' 1 fuq minn 21 sena kienet tlahhaq madwar 114 000. Minnhom setghu jivvutaw biss 8, 980 raġel." Dawk eletti fil-Kunsill tal-Gvern kienu "jirrapprezentaw lill-klassi ta' fuq biss."<sup>3</sup>

Mamo kien jemmen li l-edukazzjoni kienet għodda ta' ġustizzja soċjali li biha l-poplu seta' jinheles mill-oppressjoni ta' dawk il-ftit Maltin li sa minn dejjem kellhom kontroll fuq id-destin ta' nieshom. Il-Maltin kienu "injuranti, fanatiċi" minhabba l-"klikka" li halliethom lura hekk għal eluf ta' snin.<sup>4</sup> L-Ingliżi ma jahtux; il-hatja huma l-klikka jew "klikek," il-Maltin li jridu jilluppjaw

lill-poplu l-fqir “bil-klemijiet (biss!) ta’ patrja, bandiera u reliġjon!”<sup>5</sup> jiġifieri s-sinjuri, il-professjonisti u l-kleru, u magħhom il-kittieba romantiċi stabbiliti li Mamo jiddiehaq bihom f’bosta mumentu fir-rumanz tiegħu. Min-naha l-oħra, Armaġużarma huwa “kampjun tat-80 fil-mija tal-poplu mholli kif riduh u għadhom iriduh il-hakkiema: huwa f’partit pulitiku [...] li għandu mnejn lanqas jafu bih li hu magħhom, bhalma huma bosta.”<sup>6</sup> Madankollu, hemm faċċata oħra marbuta ma’ dan il-holqien ta’ immaġinarju kulturali indiġenu ta’ patrija u nazzjon: Albert Memmi jgħid li biex l-ikkolonizzati jirribattu l-“mitoloġija negattiva” li jitfgħu fuqhom il-kolonizzaturi johlqu kontro-mitoloġija, mit pożittiv li fil-każ tal-Maltin jidher sew fil-kitba romantika, speċjalment ir-rumanzi storiċi-romantiċi li tant jiddiehaq bihom Mamo.<sup>7</sup> Skond Memmi dan ifisser li huma u jihduha kontra l-kolonizzaturi tagħhom, l-ikkolonizzati jkomplu jaħsbu, iħossu u jgħixu kontra, u għaldaqstant, skond il-mudell tal-kolonizzaturi u l-ikkolonizzati.<sup>8</sup>

Mamo jippreżenta lill-Knisja Kattolika Maltija bhala ostaklu ewlieni għall-edukazzjoni u l-emanċipazzjoni tal-poplu minhabba li kien jaqblilha tħalli lill-fidili tagħha bla tagħlim biex tkun tista’ tikkontrollahom kif jaqbel lilha. Fir-rumanz dan l-aspett oppressiv tal-Knisja johlrog l-aktar fil-karattru stupidu imma invadenti ta’ Frappawl u jilhaq il-qofol tiegħu meta Frappawl jahraq il-kotba ta’ awturi bhal Voltaire, Anatole France, Emile Zola, Albert Einstein, u Immanuel Kant għax iqishom bhala kuntrarji għat-tagħlim tal-Knisja Kattolika. Dan il-hruq ifakkarna fil-preġudizzju tal-Knisja u s-soċjetà Maltija kontra l-qari u l-għarfien li huwa wiehed mit-temi ewlenin tar-rumanz *Leli ta’ Haż-Żgħir* (1938) ta’ Ġużè Ellul Mercer li hareġ ftit snin wara *Ulied in-Nanna Venut fl-Amerka*; ifakkarna wkoll fil-każ ta’ l-attivisti xellugin, fosthom Mamo, li f’Marzu ta’ l-1933, madwar sena u nofs wara l-pubblikazzjoni ta’ l-aħhar faxxiklu tar-rumanz tiegħu, saret tfitxija fir-residenzi tagħhom mill-awtoritajiet kolonjali Ingliżi għal materjal sedizzjuż skond l-Ordinanza dwar il-Prevenzjoni ta’ Propaganda Sedizzjuża ta’ l-1932.

F’*Leli ta’ Haż-Żgħir* il-protagonist ma jifarrakx minhabba l-kotba u l-awturi li kien jaqra, kif isostni r-rumanz innifsu, kotba li hafna minnhom isemmihom Mamo wkoll, imma minhabba s-sens ta’ htija u biża’ li tizra’ fih il-komunità li jgħix fiha ddominata minn konservattizmu Kattoliku, komunità li la tifhmu u lanqas trid tifhmu. Waqt li fil-każ tar-relazzjoni illeċita tiegħu ma’ Klara hu jhoss mill-bidunett li qed jagħmel hażin, fil-każ tal-kilba tiegħu għall-qari u t-tagħlim, is-sens ta’ htija jixxettel fih minn influwenzi esterni. Ir-rumanz

iqieghed l-imhabba għall-mara “pura” (u sterjotipika) tiegħu Vira kontra l-kilba tiegħu għall-kotba meqjusin (sterjotipikament) bhala “impuri.”<sup>9</sup>

Il-każ tas-Sedizzjoni ta' l-1933 ukoll jixhet dawl interessanti fuq il-ftehim bejn l-awtoritajiet kolonjali Ingliżi u l-Knisja Kattolika. Fost ir-residenzi li fihom saru t-tfittxijiet kien hemm dawk ta' l-attivisti Salvu Pulis u Carmelo Carabott, u l-kittieba Ġużè Orlando u Ġino Muscat Azzopardi, li koll jissemmew kemmil darba fir-rumanz ta' Mamo. Ftit mill-pubblikazzjonijiet li ngabru mid-djar ta' l-akkużati kienu *Wages, Labour and Capital* u *Manifesto of the Communist Party* ta' Karl Marx (u Friedrich Engels); għadd ta' gazzetti Ingliżi, Taljani, u Sovjetiċi, u magħhom *Il-Bandiera tal-Maltin* ta' Manwel Dimech; *Faxxiżmu u L-Ewwel ta' Mejju* ta' Salvu Pulis u *Il-Fakar* ta' Wiġi Azzopardi; *Ai Soldati. Agli Operai* ta' Leo Tolstoy; u t-test ta' xandira ta' George Bernard Shaw.<sup>10</sup> Wiehed mis-sitta li eventwalment tellgħuhom il-Qorti u sabu hom “hatja” kien Carmelo Carabott, li għamel żmien librar ta' l-Għaqda Soċjalista Maltija li kien ilu attiv fiha sa mill-1927.<sup>11</sup> *Ulited in-Nanna Venut fl-Amerka* jsemmi lil Salvu Pulis u Karmnu Carabott taż-Żejtun flimkien ma' “Mamu” nnifsu u oħrajn minn bnadi differenti, fosthom il-Birgu u l-Isla, bhala membri ta' xirka ta' nies imdawlin li kellhom stamperija żgħira u hafna kotba.<sup>12</sup> Aktarx ir-rumanz qed jirreferi proprju għall-Għaqda Soċjalista Maltija.<sup>13</sup> Il-prosekuzzjoni akkużat lil Carabott u lill-Għaqda soċjalista li kellhom l-ghan li jkissru l-monarkija, l-ordni soċjali, u r-religjon tal-Maltin.<sup>14</sup> “*Carabott was accused of clandestinely circulating and selling communist, socialist, rationalist, and atheistic literature, and of trying to undermine the religious beliefs of the people in order to guide them into atheism.*”<sup>15</sup> Fir-rumanz, mingħajr ma seta' jkun jaf x'kellu jiġri sena u nofs wara, Mamo jirreferi b'mod indirett għall-għaqda soċjalista u għall-“kotba li jimlew il-mohħ imxerrdin 'il hawn u 'l hemm fuq l-ixirka tal-gebel” li eventwalment gābuhom fl-inkwiet fl-1933.<sup>16</sup> L-istoriku John Chircop jgħid li permezz ta' dan l-attakk li sar fuq l-attivisti riformisti, “*The colonial government and the local Church, which carried the ideological banner of the ruling classes, united in their efforts to destroy the very first signs of proletarian organization.*” Barra minn hekk, in-Nazzjonalisti u l-Knisja wettqu rebha fuq il-moviment riformista li kien jinbet fil-pajjiż.<sup>17</sup>

Dan kollu, minkejja li jseħh wara li xxandar ir-rumanz, jagħti hjiel tajjeb tas-soċjetà li fiha u dwarha kien qed jikteb Mamo f'*Ulited in-Nanna Venut fl-Amerka*. Fost il-kotba li jsib Frappawl, testi li kien tahom lill-Maltin innocenti l-Isqalli xewwiexi Luretu Nullo, kien hemm xoghlijiet ta' Marx, Stirner, Papini, Nietzsche, Voltaire, Anatole France, Emile Zola, Einstein,

Lea, Da Verona, Dordau, Oriani, Mariani, Maurett, Tolstoy, Kant, u “fuq kollox *Storia Critica della Inquisizione di Spagna* tal-famuż ex-inkwizitur Llorente.” Frappawl idur lejn Ġakbu, wiehed mill-emigranti Maltin: “Ma tafx li kull min jaqra dawn huwa għall-infern rasu ’l isfel? Ma tafx li huma tad-dimonju?”<sup>18</sup> Dawn il-“kotba tal-huġġieġa,” kif isejnilhom Mamo fir-rumanz, kienu “kotba li jekk isibuhom fuq il-Monti l-erba’ huttafa-kotba, Tankred Borg, Juan Mamo, Ġużè Gatt u Salvu Pulis, mhux żgur li kienu jidhlulhom għax-xiri!”<sup>19</sup>

Il-hruq tal-kotba minn Frappawl (u l-Knisja li jirrappreżenta) huwa wkoll marbut direttament mat-tmiem traġiku ta’ l-emigranti. Meta l-qassis jahraq il-kotba fil-kamra ċkejna u ffullata li kienu jghixu fiha, jispiċċa jqabbad kulm’hemm u l-emigranti Maltin jitolfu dak kollu li kellhom bejn dawk l-erba’ hitan u jkollhom jitolqu minn hemm. Sadattant, “Frappawl għosfor baxx baxx u hadd ma rah iżjed.”<sup>20</sup> Din hija xena assurda, għax il-kotba jingħataw in-narf’nofs kamra lejlet il-festa ta’ San Ġwann, dakinhar li f’Malta kienu jsiru l-hġeġġ tradizzjonali, iżda mhix xena irreali: Mamo jrid juri lill-udjenza tiegħu kemm il-Knisja taf tkun xkiel għall-hsieb u għall-prosperità ta’ l-individwi.

Osservazzjoni ohra dwar il-Knisja b’rabta mar-rumanz jagħmilha Laurent Ropa (1891–1967), ir-rumanzier Franciż li tweiled ix-Xagħra iżda emigra lejn l-Alġerija mal-ġenituri tiegħu meta kellu sentejn. Fl-14 ta’ April, 1939, Ropa kiteb ittra minn Franza lil Juan Mamo li fiha qallu: “Il-bierah temmejt ir-rumanz tiegħek *Uljed in-Nanna*. [...] it-talent tiegħek huwa mill-iżjed kbir, għażiż tiegħi Mamo, u nistaghġeb kif ix-xogħol tiegħek ma kontx naf bih qabel: hadd m’gharrafni bih.” Ropa donnu jissuġġerixxi għaliex hadd ma kien għarrfu bir-rumanz: “Imma dan ir-rumanz tiegħek qiegħed jinqara *tajjeb* f’Malta? *Jew ġie kkundannat mill-Knisja?*” Imbagħad Ropa, li żgur li kellu fidi fil-qawwa tal-kelma u kien konxju ta’ kemm hawn min jibza’ minn din il-qawwa, ihegġeġ lil Mamo biex jibqa’ jiġġieled, jikkumbatti, “bil-qlubija tiegħek kollha l-injuranza u ’l dawk li jridu li l-poplu jibqa’ jgħum f’din, għalbiex ikunu jistgħu jqaxxruh, jisilhu.”<sup>21</sup>

Adrianus Koster jikteb li l-awtoritajiet kolonjali Brittaniċi hallew il-Knisja Kattolika Maltija timmonopolizza l-iżvilupp tal-poplu Malti u li l-Knisja dahlet “fi-isferi kollha tal-hajja soċjali f’Malta, proċess ta’ klerikalizzazzjoni li baqa’ sejjer sa wara li Malta saret indipendenti.”<sup>22</sup> Il-kritiku ta’ l-arti Dominic Cutajar jikteb dwar kif ir-“relazzjonijiet kordjali” li kien hemm bejn l-amministrazzjoni kolonjali Brittanika u l-Knisja fis-seklu 19 holqu atmosfera intellettuali oppressiva,<sup>23</sup> “an inward-looking culture compounded of obscurantism and

*reactionary political attitudes that intellectually insulated Maltese society from the dynamic growth of European culture.*"<sup>24</sup> Cutajar jargumenta li whud mill-artisti iktar "liberali" fost il-Maltin tas-seklu 19 aktarx hassew "the withering effect" tal-klima intellettuali kkondizzjonata mis-sitwazzjoni kolonjali u l-kultura klerikali u ma reġghux lura Malta wara li siefru biex jistudjaw. Aktarx li din l-atmosfera oppressiva hegġet lil Mamo biex isiefer kemm jiflah u lil Felic biex ma jigix lura Malta.

### **Mamo u l-htija ta' l-Ingliži**

Bhal Fanon warajh, Mamo jinsisti fuq il-kuxjenza u l-mizuri soċjali iktar milli fuq diskors dwar il-kuxjenza "nazzjonali" li kien iqisu fieragh. F'silta minn *The Wretched of the Earth*, Fanon, li qed jikteb dwar pajjiži kkolonizzati li kisbu l-Indipendenza, jinsisti li jekk il-kuxjenza nazzjonali ta' dawk li habirku għall-helsien mill-oppressjoni ma tinbidilx f'kuxjenza soċjali meta jasal il-helsien mixtieq, fil-futur tal-ġens mehlus ma jkunx hemm liberazzjoni vera imma estensjoni ta' l-imperjalizmu. Dan huwa t-tip ta' diskors li kellu jaqbad Dom Mintoff wara l-Indipendenza ta' Malta għaxriet ta' snin wara l-kitba ta' *Ulited in-Nanna Venut fl-Amerka*. "If you really wish your country to avoid regression," jikteb Fanon, "or at best halts and uncertainties, a rapid step must be taken from national consciousness to political and social consciousness." U jkompli: "The battle-line against hunger, against ignorance, against poverty and against unawareness ought to be everpresent in the muscles and the intelligences of men and women."<sup>25</sup> L-osservazzjonijiet ta' Fanon dwar ġnus li jehlisu mill-oppressjoni jghinuna biex naraw il-kumment ta' Mamo dwar l-abbuż mid-diskors "nazzjonalistiku" fil-kuntest ta' programm favur l-emanċipazzjoni tal-poplu ż-żgħir. Imma bil-kontra ta' Fanon, u minhabba n-natura partikulari tal-kolonizzazzjoni ta' Malta mill-Imperu Brittaniku, Mamo ma jehodhiex kontra l-kolonizzaturi, kemm għax jammirahom u jixtieq ikun "avvanzat" bħalhom, kif ukoll għax jarahom bħala għodda f'idejh u f'idejn il-poplu biex jehles mill-oppressjoni tal-klassi pprivilegġjata lokali. Dan minkejja li l-Ingliži, bl-indifferenza tagħhom lejn il-qagħda soċjali tal-poplu, bil-kollużjoni mal-Knisja lokali li sikwit fittxet l-interessi tagħha, u bit-tir tagħhom li ma jcaqalqux l-ilma qieghed li jista' jheżżeż il-kontroll tagħhom fuq il-Gzejjer Maltin, f'it li xejn hadmu biex itejbu s-sitwazzjoni tal-massa tal-Maltin u l-Ghawdxin.

Fiz-żewġ novelli u fir-rumanz Mamo ma jehodhiex kontra l-kolonizzaturi Ingliżi minkejja li huma wkoll kienu jahtu sew għall-ghaks, il-ġuh u n-nuqqas ta' edukazzjoni fost il-maġġoranza l-kbira tal-Maltin. Meta, fin-novella “F’Tarf il-Mazzita ż-Żbiba!” isemmi l-“ikla gaxen ta’ l-Ingliż,” il-kritika mhix immirata lejn l-Ingliżi imma lejn il-faqar tal-Maltin li kellhom il-vaqta l-ikel li jhallu warajhom l-Ingliżi minhabba t-tradiment ta’ shabhom Maltin li diġà kellhom il-poter f’idejhom hafna qabel ma ġew l-Ingliżi. “Niftahru,” jironizza Mamo fin-novella “Fl-Ahhar Alla Lahqu!” “li ahna ċivilizzati mitt sena qabel l-Ingliżi (!!!)” imma l-verità hi waqt li l-Maltin thallew jgħumu kburin fl-injoranza u l-ghaks tagħhom stess, “fl-Ewropa ta’ Fuq u fl-Amerika l-bniedem kważi lahaq l-aqwa perfezzjon!” Ir-referenza għat-Tramuntana ta’ l-Ewropa hija referenza wkoll, naturalment, għall-“Ingliżi,” nies li jidher li Mamo kien jammirahom sew minkejja dak kollu li għamlu lill-Maltin, fost l-ohrajn lill-habib tiegħu Manwel Dimech. Fil-gerarkija stabbilita mill-kolonizzaturi Ingliżi (li f’għajnejn hafna f’qar deħru bhala poter alternattiv għall-prepotenza tas-sinjuri) u mill-“klikka” tal-Maltin ipprivileġġjati influwenzati minn mewġa wara oħra ta’ hakkiema barranin, il-Maltin huma inferjuri għall-Ewropej, speċjalment dawk tan-Naha ta’ Fuq tal-kontinent; imma fl-istess gerarkija, il-Maltin kienu jaraw lillhom infushom bhala superjuri għall-Għarab u l-Afrikani u l-kumment ta’ Mamo u kittieba ohrajn ta’ żmienu huwa xhieda ta’ dan il-kumpless tipiku tal-kolonjalizmu. Mamo ried ikun bhal dawk ta’ fuqu, l-Ewropej, mhux bhal dawk ta’ tahtu, l-Għarab u l-Afrikani.

F’ittri li bagħat minn Westminster u Pariġi fl-1922, Mamo juri x-xewqa tiegħu li l-Maltin jimxu mal-progress li qed isir fl-Ewropa.<sup>26</sup> Jista’ jkun li ma jehodhiex kontra l-hakma ta’ l-Ingliżi f’Malta għax kien jara l-kolonizzazzjoni bhala haġa normali, jekk mhux ukoll naturali. Iżda jista’ jkun li hemm ukoll raġunijiet personali għal din l-ammirazzjoni tiegħu ta’ l-Ingliżi: nies bhal Mamo li kienu ġejjin minn familji f’qar u injorati mill-Maltin li kellhom it-tmexxija ta’ Malta f’idejhom, raw fl-Ingliżi poter alternattiv li seta’ jagħtihom l-ispazju biex huma johorġu miċ-ċirku tal-faqar u l-injoranza li fih kienu maqbuda l-biċċa l-kbira tal-Maltin sa minn dejjem. Frantz Fanon juri kif l-ikkolonizzati huma konvinti li jogħlew ‘il fuq mill-istatus tagħhom bhala nies inferjuri skond kemm jaddottaw l-istandards kulturali tal-pajjiż li jikkolonizzahom.<sup>27</sup> Kollox isir għall-“Ohrajn,” għax “*The Other corroborates the colonized in their search for ‘self-validation.’*”<sup>28</sup> Minkejja l-libertà li biha hu jwaqqa’ għaċ-ċajt lil uħud mill-karattri Ewropej u Amerikani fil-kitba tiegħu għax mhumieħ kapaċi jifhmu l-injoranza eċċezzjonali ta’ “wlied il-gżażeb,”<sup>29</sup> żgur li hemm

hjiel ta' dan il-mekkanizmu mentali ta' l-ikkolonizzati f'Mamo. Hu jixtieq jinghadd ma' tar-razza superjuri, mhux mar-razza inferjuri,<sup>30</sup> u forsi ghalhekk fir-rumanz il-hin kollu jrid jurina kemm jaf bl-Ingliż (u lingwi Ewropej oħrajn): inċidentalment, anki l-karattru ideali tieghu Feliċ, “zagħżugh intelligenti, haddiem mal-haddiema” u “ta' mgiba tajba,” kien “jaf jaqra u jitkellem bl-Ingliż u bil-Malti.”<sup>31</sup> Fost il-kwalitajiet ta' dan il-karattru mudell, l-ilsien Taljan, li l-klassi ta' fuq użatu bhala simbolu haj tal-poter tagħha f'oqsma differenti tal-ħajja u gēllditu kontra l-Malti u l-Ingliż, ma jissemmiex. Barra minn hekk, Mamo kapaċi jippreżenta ruhu bhala intermedjarju ideali bejn ta' fuq u ta' taht, għax jaf u jifhem lil ta' tahtu u fl-istess hin jara lilu nnifsu bhala edukat daqs ta' fuqu.

F'Marzu u April ta' l-1933, ftit wara li, fit-18 ta' Marzu, l-awtoritajiet Ingliżi fittxewlu għal materjal sedizzjuż (imma ma hadux passi kontrih), Juan Mamo kiteb *f'Il-Berqa* biex jiddefendi r-reputazzjoni tieghu wara li ntefa' dell ikrah fuqu fil-Parlament mill-Ministru tal-Pulizija u tat-Teżor, l-avukat Karmnu (Carmelo) Mifsud Bonnici, fi twegiba għal mistoqsija tat-tabib Agius Muscat. Skond Mamo, li qabel kien kiteb kliem iebees *f'Il-Berqa* biex jiddefendi l-ilsien Malti, dan l-attakk fuqu sar għax riedu “jbikkmuħ” biex “ma jitkellimx” u “leħnu ma jibqax jinstema'.” Mamo stqarr li: “Taht id-dell tal-bandiera Ingliża jiena nhoss ruħi hieles li nista' insamma' leħni bla biża', u nifhem illi hadd, u tabilhaqq hadd, ma għandu l-jedd li jipprova johnoqni.”<sup>32</sup> Dan il-kliem jissuġġerixxi li Mamo jara l-bandiera Ingliża bhala tarka kontra l-abbużi tal-klassi pprivileġġjata f'Malta li għalih kienet l-għadu veru tal-maġġoranza tal-Maltin. F'dan l-artiklu tieghu Mamo jxandar uħud miċ-ċertifikati tal-kondotta tieghu u ittri ta' referenza li kitbulu nies li kien jahdem magħhom. “Wiehed mill-isbah ċertifikati” kitbu J. Rowland, Kaptan, Kmandant tal-Kamp tal-Prigunieri tal-Gwerra ta' Sidi Bishr, f'Lixandra fi Frar ta' l-1921, wara li kien ilu jaf lil Mamo kważi 12-il xahar. Mamo huwa partikolarment kuntent b'dan iċ-“ċertifikat” għax kitbu “wiehed Kmandant tat-Truppi, ta' skola għolja, barrani, Ingliż, Protestant.”<sup>33</sup>

L-ammirazzjoni ta' Mamo għas-superjorità ta' l-Ingliżi tidher ukoll fi hrafra bl-isem ta' “Is-Sahħa tal-Maltin” imxandra f'*Il-Hmara* tal-15 ta' Jannar 1935, li fiha jirrakkonta l-istorja ta' Ingliż bl-isem ta' *Mr. James* (titlu li jfakkrek f'*Mrs. Flemington* ta' Ġużè Aquilina) li jiddeċiedi li jżur Malta għax qara dwarha u saħħritu bil-qedem u l-“eżotiċità” tagħha. Izda waqt li jkun Malta, jitpaxxa u jiggosta dak kollu li jara bil-perspettiva orjentalista tieghu, jahbat ġo fih u jsammru ma' l-art Ġakomin bin Nikodemu li kien sejjer jiġri (u fil-fatt jibqa'

sejjer) mill-Imgieret sal-Furjana biex jimla landa tal-kunserva bil-minestra tal-Kapuċċini. Is-superjorità tas-sinjur Inqliz edukat tahbat mal-figura u l-mohh rozz ta' Malta b'saħħtu imma bil-ġuħ u bla skola.

Fir-rumanz innifsu ma jidhri li Mamo jmaqdar lill-Inqlizi bil-kliem iebes li jerfa' għall-klikka pprivileġġjata ta' nutara, avukati, politiċi, qassisin, u kittieba assoċjati ma' l-Italja. Ix-xewwiex Sqalli Luretu Nullo jipprova jkeskes lil ulied in-nanna Venut biex "inqajmu rivoluzzjoni fil-ġżira ta' Pawlu, dik il-helwa blata f'nofs il-Mediterran li qisha d-dghajsa ta' Pawlu, u dan għall-ġid ta' omma l-Italja,"<sup>34</sup> Imma Feliċ, assoċjat mad-"Dimekkjani, iż-zerriegħa ta' Malta ġdida"<sup>35</sup> u "laburist ta' mohh jilhaqlu u jaf l-affarijiet kif sejrin,"<sup>36</sup> jjaqflu u jharbat il-pjan "ambizzjuż" tiegħu. Fil-karattru ta' Feliċ, l-uniku wiehed ta' skola fost dan il-grupp ta' emigranti, hemm il-kwalitajiet li Mamo jfittex fi bniedem Malti: fit wara li waslu l-Amerika nfired minn magħhom minhabba mġibithom u kien l-uniku li baqa' hemmhekk u salva. F'dan is-sens, Feliċ u Mamo n-narratur huma l-uniċi tnejn li jibqgħu haġġin mill-ispedizzjoni kollha. Interessanti wkoll li Feliċ, li kien għosfor għal kollox mill-istorja minhabba li kien inqata' minn ma' l-emigranti l-oħra, jitfaċċa f' salt proprju f'dan il-mument meta kien hemm periklu għall-komunità Maltija kollha. Is-sigriet tas-suċċess ta' Feliċ, u tal-Maltin kollha, huwa l-edukazzjoni. Wara x-xena ma' Nullo, Feliċ jerga' jogħsfor mill-istorja tal-Maltin, did-darba għal dejjem, kif forsi xtaq jagħmel ukoll Mamo. F'dan is-sens ma tantx huwa Dimechjan għaliex ma jidhri li jixtieq jerga' lura Malta biex idawwal lill-kompatrijotti tiegħu: forsi, bħal Mamo, qata' qalbu li l-poplu magħkus jista' jemanċipa ruħu u li l-klikka se thallih.

Dan il-kapitlu (54), l-aħhar wiehed qabel ir-ritorn ta' l-emigranti lejn Malta, jagħlaq b'Armaġużarma jiġri bla ma jara fejn sejjer minhabba li deffsulu bumbarġun f'rasu: Mamo jxebbhu ma' "wiehed mis-sinjuri Maltin bit-tomna fis-7 ta' Ġunju 1919, jiġri biex jistahba."<sup>37</sup> Il-karattri li jispikkaw, għalhekk, f'din il-parti tar-rumanz, huma Luretu Nullo, ismu miegħu; Feliċ, l-imdawwal; il-Maltin fqar, bla skola u sfruttati li jduru ma' kull riħ li jipprova jdawwarhom favur tiegħu bil-ħażen ta' mohħu; u s-sinjuri Maltin jaharbu mill-ghadab tal-folla. F'dan ix-xenarju Mamo jidentifiku ruħu ma' Feliċ, favur id-drittijiet tal-poplu sfruttat, u kontra l-interessi tat-Taljani assoċjati mal-klassi pprivileġġjata Maltija u s-sinjuri li huma għedewwa tal-maġġoranza tal-Maltin u ta' l-Inqlizi. Il-kapitlu ta' wara (55), fil-fatt, jibda b'kumment fil-ġenb ta' l-istorja, tipiku ta' Mamo, dwar kif "il-partiti tal-haddiema u l-Kostituzzjonali,"<sup>38</sup> it-tnejn b'xi mod viċin ta' l-Inqlizi u kontra l-poteri lokali, iddejqu bis-"saram ġdid" wara "l-wisq famuża pasturali" tal-Knisja li l-kleru tagħha huwa, fil-biċċa l-kbira

tieghu, skjerat l-aktar mal-klassi pprivileġġjata u ma' l-Italja. Ghal Mamo, il-pjan ta' Nullo biex Malta tehles mill-Ingliżi u tidhol taht l-umbrella ta' l-Italja mhuwiex biss pian kontra l-Ingliżi imma wkoll pian li jaghmel il-hsara lill-Maltin infushom ghax Mamo jara l-preżenza ta' l-Ingliżi bhala vantaġġ għall-poplu ż-żgħir.

Mir-rumanz jidher li l-awtur u l-“imghallem” tieghu Manwel Dimech ma kinux jaqblu wisq fuq il-mod kif kienu jharsu lejn il-hakma Ingliża. Fl-artiklu (profetiku ghal hafna raġunijiet) bl-isem ta' “Hsieb” li xandar f'*Il-Bandiera tal-Maltin* tat-28 ta' Marzu 1914, Dimech jistaqsi x' jaghmli l-Maltin jekk b'xi mod jew iehor Malta tinfired mill-Ingilterra. L-awtur jikkonsidra wiehed wiehed il-pajjizi Ewropej li magghom Malta tkun tista' tinghaqad, mill-Italja sar-Russja, imma jasal għall-konklużjoni li l-aħjar haġa tkun li “nibqghu *taghna nfusna*, nibqghu sjiend taghna, jġifieri ma nkunu ta' hadd, hlief tal-Kbir fuq kull kobor, ALLA, u taghna nfusna.” Imma fl-istess hin Dimech jistqarr b' mod ċar li “ahna mill-Ingilterra ma rridux ninfirdu, ghax din għallinqas taghti lill-fqir il-laham u l-patata u l-ghadam u s-soppa, u min jaf x' iżjed, tant imfahhrin mill-art taghna.”<sup>39</sup> Jekk l-Ingliżi jtilqu tkun deċiżjoni taghhom, jghid Dimech, mhux taghna l-Maltin. Izda fis-sena ta' qabel, l-1913, f'*Il-Bandiera tal-Maltin*, kien deher artiklu tieghu bl-isem, “Ghar-Repubblika Maltija. Viva r-Repubblika,” bhala parti mis-sensiela “Jekk Terhina l-Ingilterra,” li fih insista li Malta ma kellhiex tinghaqad ma' l-Italja jekk jtilqu l-Ingliżi ghax “ahna rridu li nkunu li ahna: Maltin, u Maltin biss,” “poplu hieles” mhux “ilsir.” Wara r-rebha kontra l-Francizi Dimech jirreferi għall-jasar taht l-Ingliżi meta jghid li l-Maltin “marru rhew dirghajhom u saqajhom f' idejn il-barrani biex jorbtuhom lhom bil-ktajjen.” Il-Malti għandu jkun “shih fir-rieda li jkun poplu hieles, indipendenti, li fuqu ma jahkem u ma jamar hadd.” Imbagħad, kontra dak li jghid fl-artiklu “Hsieb” tas-sena ta' wara, Dimech jawgura li jtilqu l-Ingliżi: “Imorru l-Ingliżi, suldati, bahrin u għammarin, imorru l-bçejjec tal-gwerra u kull haġa Ingliża li issa drajna biha, sas-soppa, l-ghadam u l-qxur tal-patata li l-poplu mgewwah dara jixrob u jiekol.”<sup>40</sup> Biex jithejjew għar-“Repubblika Maltija” jehtieg li l-Maltin jahdmu bla hedu; u dan ifisser mhux biss xogħol iebes fl-industriji imma anki li l-kotra tal-Maltin ma jhallux, kif jinsisti Juan Mamo fir-rumanz tieghu, lil erba' min-nies Maltin jahkm u jxiddu “l-madmad tal-jasar” fuq huthom stess, fost l-ohrajn billi jżeffnu fin-nofs ir-religjon.<sup>41</sup> Fuq il-wasla ta' l-Ingliżi wkoll, Dimech xandar artiklu iebes hafna f'*Il-Bandiera tal-Maltin* tas-17 ta' Jannar, 1903, li fih kiteb li “flok waqqfu gvern Malti sejhu lil gvern selvaġġ, u flok li hallew 'l uliedhom mehlusin, hallewhom ilsiera.”<sup>42</sup> Fl-1911 Dimech kiteb

li l-Ingilterra, “Mal-qawwijn dejjem rasha baxxa, maż-żghir bhalna dejjem b’rasha gholja u halqha miftuh, miftuh biex turi snienha.”<sup>43</sup>

Dawn l-ideat Mamo kien jafhom sew. Ftit xhur qabel ma miet, f’Novembru ta’ l-1920, Mamo baghat ittra ta’ Manwel Dimech ma’ ittra tieghu stess, li fiha Dimech, fost l-ohrajn, jghid hekk: “Haġa stramba hux, tista’ tgħid il-ġid u l-qawwa ta’ Imperu b’sahhtu kienu mixhuta f’hoġor ftit qassisin u patrijiet brikkuni biex jeqerduni!”<sup>44</sup> Dimech kien riformatur soċjali imma kien ukoll “*eminently a political agitator*” u “*a ferocious opponent of the British colonial Government*,”<sup>45</sup> haġa li Mamo ma kienx u ma kinitx fin-natura tieghu. Barra minn hekk, Dimech kien “*an uncompromising, undaunted critic of the British colonial system*,”<sup>46</sup> u dan, flimkien mal-fatt li hadha kontra l-Knisja Kattolika, li skumnikatu fl-1911 (u reġġet accettatu fl-1914) wassal għall-eżilju (fl-1914) u l-mewt tieghu f’Lixandra fl-1921, mewt bikrija u iġusta li bhal fil-każ ta’ wlied in-nanna Venut, kienet ir-riżultat, primarjament, ta’ l-oppożizzjoni (u eventwalment in-nuqqas ta’ appoġġ) li sab mill-Maltin stess. Mill-ittri li jikteb minn hdejn Dimech f’Lixandra lid-Dimechjan Salvu Astarita f’Malta,<sup>47</sup> jidher li Mamo ma hadhiex daqshekk kontra l-Ingliżi fil-każ ta’ Dimech ghax huma biss setgħu jsalvawh, u dan m’ghamluhx aktarx ghax il-Maltin ma ghafsuhomx biex isalvawh. Irid jinghad ukoll li fiż-żmien li Dimech kien qed imut, Mamo kien impjegat mal-Militar Ingliz fl-istess kamp ta’ Sidi Bishr fejn kien Dimech. Dan kien il-kamp li l-kmandant tieghu, il-Kaptan J. Rowland, kiteb ittra ta’ referenza pożittiva fuq Mamo, u li Mamo jiftahar bih fil-kwistjoni li nqalghet bejn Mamo u Carmelo Mifsud Bonnici, il-Gross, fl-1933.

### Is-sigrieti tal-Maltin magħsurin

Ix-xena traġika, jew traġikomika, fi tmiem ir-rumanz u li twassal għal tmiem ulied in-nanna taħsad il-burdata komika u ironika ta’ l-ewwel 58 kapitlu (jew xenetta). Il-massakru jippjanah “il-kelb u hajjen Gajton” li darba,<sup>48</sup> meta xi tliet xhur wara li telqu waslet l-aħbar falza li l-emigranti kienu “diġà faru bil-ġid,” kien halef, fuq iz-zuntier, li jithallas mill-emigranti li telqu lejn l-Amerika biex isiru nies u lilu hallewh warajhom ghax ma kellux biex ihallas il-vjaġġ. Biex iwettaq dan il-massakru, “dak l-imgharraġ ghajjur ta’ Gajton” inqeda wkoll bi tnejn minn shabu li kienu “qishom is-sriep ta’ dawk l-inhawi.”<sup>49</sup> Gajton u shabu jisparaw fuq il-vittmi tagħhom waqt li jkunu sejrin it-tieġ ta’ wiehed mill-emigranti li ġew lura, Bertu Armagūżarma, lil Ketrin, oħt emigrant iehor.

Huwa tmiem assurđ imma suġġestiv li jirrifletti l-falliment ta' l-ispedizzjoni kollha. Qabel ma jitolqu wlied in-nanna la għandhom preżent u lanqas futur; meta jiġu lura, l-istat tagħhom jerġa' jcaħhadhom mill-hila u d-dritt li jfasslu l-istorja tagħhom infushom. Wara li tul ir-rumanz icaħhad lill-karattri (ċatti) tiegħu mill-individwalità, Mamo fl-aħħar jikkundannahom għall-anonimità ta' dejjem, għall-falliment li jissigilla d-destin tagħhom miktub dejjem minn haddieħor u mhux minnhom infushom.

Forsi l-ikbar ironija (traġika) fid-disinn ta' Mamo tinsab fil-fatt li l-poplu mahqur u mneżża' minn kull dinjità mill-klassi pprivileġġjata jispiċċa jinfexx fih innifsu: il-fqar jispiċċaw jehduha kontra xulxin minflok kontra dawk li kellhom id-dmir li jgħinuhom biex jemanċipaw ruħhom imma m'għamlu xejn hlief abbużaw minnhom. Fin-novella "F'Tarf il-Mazzita ż-Żbiba!" il-karozza li ttajjar lill-erba' seksieka hija assoċjata mas-sinjuri u l-qtil huwa involontarju, iżda fir-rumanz il-massakru huwa mfassal sew u jkun ilu jinħema żmien twil. Fiż-żewġ kitbiet il-mewt mhux mistennija, anki ta' l-erba' emigranti fir-rumanz li jmutu f'incidenti separati qabel ma jaslu lura Malta, donnha tikkastigahom tan-nuqqas ta' hila tagħhom li jemanċipaw irwieħhom (u l-isem hażin li jagħtu lil ġenshom).

Minkejja l-pożizzjoni differenti ta' Mamo, nistgħu ninterpretaw il-vjolenza assurda ta' tmiem ir-rumanz bħala konsegwenza wkoll tal-vjolenza tal-kolonizzazzjoni, tal-mod kif il-poplu Malti huma mcaħhad mill-hila li jinħeles mill-poteri kollha li hemm fuqu: il-klassi l-gholja Maltija, il-Knisja u l-Imperu Inġlizi li għalih Malta kienet biss fortizza b'portijiet tajbin f'nofs il-Mediterran. Bħall-imperi kollha, il-Gran Brittanja kienet thares l-interessi tagħha fl-artijiet li hatfet taht idejha permezz tas-sistema tad- "*divide and rule*," tifred l-ikkolonizzati biex tkun tista' taħkimhom aħjar. Nafu wkoll li l-awtoritajiet Brittaniċi f'Malta kienu jagħtu l-ispazju lill-Knisja Kattolika biex permezz tagħha jikkonsolidaw il-preżenza tagħhom. Imma dawn mhumiex konsiderazzjonijiet li jidhru fir-rumanz għax bħala bniedem b'ideat liberali<sup>50</sup> (u progressivi) ġej minn familja fqira, bil-hakma Inġliża f'Malta, kif jgħid Mamo stess, kien iħossu "ħieles." U għalhekk it-tmiem imdemmi ma tfassalx bħala kundanna tal-vjolenza u l-inġustizzji tal-kolonizzazzjoni, għalkemm dan ma jżommniex milli naqraw lil hinn mill-pożizzjoni magħrufa ta' Mamo, għax it-test, għalkemm kitbu hu, huwa tagħna l-qarrejja wkoll li mingħajrna ma jstax "iseħħ." Il-kundizzjonijiet soċjali fis-seklu 19 u l-bidu tas-seklu 20 kienu hżiena għall-maġġoranza tal-Maltin li hafna minnhom bategħ il-ġuħ. Din is-sitwazzjoni mwieghra kienet titqies bħala konsegwenza tal-politika kolonjali Brittanika, u l-kolonizzaturi ma kienu jinteressahom mill-qagħda ta' l-abitanti.<sup>51</sup>

Mamo ma jappellax għall-helsien mill-kolonjalizmu imma mit-tradiment u l-oppressjoni tas-sinjuri li kien jarahom bhala għedewwa tal-Maltin u l-identità tagħhom, speċjalment il-lingwa. Bhal Manwel Dimech,<sup>52</sup> Mamo kien jemmen li ma setax ikun hemm emanċipazzjoni ta' Malta minghajr l-emanċipazzjoni tal-kotra tal-Maltin. It-traġedja fratricida fir-rumanz tikkonferma din il-pożizzjoni imma tikkonferma wkoll, minkejja li dan la Mamo u lanqas il-karattri tiegħu ma jarawh, dik li Homi Bhabha jsejhlha "*the colonial alienation of the person.*"<sup>53</sup> Meta n-nies tar-rahal jaqdbu lil Gajton (u jġiru wara l-kompliċi tiegħu) ma jarawx hlief l-ghira ta' individwu "hajjen," u mhux is-sintomi ta' sitwazzjoni politika u soċjali iġusta kkawżata wkoll mill-mekkanizmi perversi li ġġib magħha l-kolonizzazzjoni. Forsi Felić ma jergax lura lejn pajjiżu proprju għaliex irid jehles darba għal dejjem mis-sitwazzjoni perversa ta' poplu maqbud f'morsa bejn l-iġustizzji ta' kolonizzazzjoni li tneżża' lil ulied in-nanna (varjazzjoni negattiva fuq il-metafora romantika ta' Malta-omm) mid-dinjità u d-drittijiet tagħhom f'pajjiżhom stess u l-abbużi ta' klassi indiġena pprivileġġjata. Fl-ahhar tar-rumanz Mamo stess jagħti interpretazzjoni politika ta' l-imġiba tal-"kelb u hajjen" Gajton billi jaraha bhala "frott tat-tagħlim li tawh dawk li għal mijiet ta' snin żammew dan tagħlim artu biex jisirqu l-proprjetà ta' l-art, il-fundazzjonijiet, il-patrimonju u legati. Tagħlim li jisrom lin-nies."<sup>54</sup>

Oliver Friggieri jiddeskrivi t-tmiem tar-rumanz bhala anti-climax. "Il-fatt li Mamo jibgħat lill-karattri tiegħu fil-kontinent imbiegħed hu marbut ma' l-anti-climax li jrid jagħlaq bih." Ir-rumanz jibda b'ideal kbir u jispiċċa b'falliment kbir daqsu.<sup>55</sup> M'għandux ikun hemm dubju li hu tmiem maħsub: l-ewwel referenza għal Gajton, fit-tieni kapitlu, thejjina għal dak li ġej: "U min jaf kemm għad narawh 'il quddiem jagħmel hsara."<sup>56</sup> Il-preparamenti għat-tmiem imdemmi, bil-komicità li tibqa' sejra sa l-ahhar tar-rumanz u tixhed il-kontroll tan-narratur fuq in-narrazzjoni, jibdew bil-mewt ta' erbgha mill-emigranti qabel ir-ritorn f'Malta. L-ewwel ma jmut, f'kapitlu 52, huwa Xmun, li taqa' fuqu qarqha hamra li hu u Bertu jkunu għadhom kemm qieghdu fuq siġra taċ-ċawlsli, konferma li hu u šhabu mohħhom qarqha.<sup>57</sup> Fil-kapitlu ta' wara, Majsi jinqatel bi żball mid-ditektiv Amerikan McHmairy minhabba l-injoranza tagħhom ilkoll (u minhabba l-ittra "velenuza" ta' Gajton).<sup>58</sup> Ġannikol u Ċikka jegħruq waqt maltempata fuq il-baħar f'kapitlu 55 matul il-vjaġġ tagħhom lura lejn Malta.<sup>59</sup> Dawn l-imwiet mifruxin fuq erba' kapitli jwittu t-triq, imma minghajr ma jagħtu fil-ghajn, għall-fracass ta' l-ahhar f'kapitlu 59. Madankollu, it-tmiem xorta jaħsad għax fil-qtil ta' l-emigranti li fadal hemm il-malizzja u

l-vendetta ta' bniedem mahkum mill-hdura tiegħu stess, mhux inċident jew kumbinazzjoni. Gajton ibezzaghna ghax huwa bniedem normali li halla l-ghira tiegħu tippervertih, u ma batiex wisq biex sab tnejn min-nies biex jghinuh joqtol għadd ta' nies innocenti. Il-massakru jikxef l-eżistenza mhux biss ta' bniedem hażin imma ta' soċjetà profundament hażina u marida.

Gajton jirvilla ghax ma jistax iduq il-frott ta' l-art superjuri "pprojbita" tal-kolonjalisti. "Dan hu r-rahli mholli hekk: dan hu dak li għandu l-ghira għall-classe alta: dan hu dak li għandu dar imhollija minn nannuh għal tant żmien u issa qieghda għand xi hadd bla ma jaf min hu."<sup>60</sup> Meta kien żghir, jghid Mamo, il-familja tiegħu bagħtitu ffit skola tal-gvern imma mbağħad, xi hadd "mit-tajbin li għalihom jissemmew it-toroq" ikkonvinċa lil missieru biex johorġu mill-iskola biex jibda jahdem u t-tifel Gajton nesa kulma tghallem. "B' danakollu hażen ta' malizzja jaf u jghallem: jimxi ras imb' ras ma' l-avukati."<sup>61</sup> U fil-fatt meta avukat, li jiftahar li hu Nisrani rett,<sup>62</sup> jipprova jilaghbu, Gajton ipattihielu billi jisraq lu karta. In-narratur jghid li l-htija li hassar il-kondotta tiegħu mhix tiegħu imma "ta' min mexxa 'l pajjiżu,"<sup>63</sup> fosthom politiċi, qassisin, nutara, u avukati li r-rumanz tant imaqdarhom.

Is-sitwazzjoni ta' Gajton, bl-ghira li għandu għall-classe alta (li hu prodott tagħha) u għal dawk li marru l-Amerika, l-art tal-bniedmin superjuri (assoċjati mal-kolonjalisti), tixbah lil dik tal-kolonizzazzjoni: Homi Bhabha jissuġgerixxi li

*it is not the Colonial Self or the Colonized Other, but the disturbing distance in-between that constitutes the figure of Colonial otherness – the White man's artifice inscribed on the black man's body. It is in relation to this impossible object that emerges the liminal problem of colonial identity and its vicissitudes.*<sup>64</sup>

Gajton huwa maqbud fix-xenqa tiegħu li jkun bħall-Ohrajn, li johroġ mill-gaġġa tal-fqar u l-ikkolonizzati biex jirnexxi fid-dinja superjuri l-Ohra. Fid-dinja żlugata, jew diżlokata tagħhom, l-ikkolonizzati qatt ma jistgħu jiksbu s-suċċess u l-prospertà li jixtiequ jekk ma jiċċaqalqux: l-uniku ċans li għandhom hu li johorġu mill-oikos tagħhom u jibdew mill-ġdid band' ohra, imorru fuq in-naha l-Ohra. Gajton ma jirnexxilux johroġ mill-oikos u għalhekk irid jivvendika ruhu minn dawk li "rnexxielhom."

Uljed in-nanna m'għandhomx kontroll fuq id-destin tagħhom, fuq l-istorja tagħhom, imma Juan Mamo għandu. Il-mod kif juża l-lingwa juri li għandu l-istorja tiegħu f'idejh, li jista' jirrakkontaha kif jixtieq hu mingħajr ma jaqa' fl-iskemi stabbiliti tal-kittieba u l-klassi soċjali, kulturali, u ekonomika

dominanti. L-awtur jirriaferma l-libertà u l-individwalità tiegħu kemm billi jsawwar il-lingwa letterarja unika tiegħu, u permezz tagħha jista' jidhol f' dibattitu mal-poplu ż-żgħir li miegħu jrid jinteraġixxi wkoll, u kemm billi jwaqqa' għaċ-ċajt il-platitudnijiet tal-letteratura "nazzjonalistika" imma mingħajr wisq kuxjenza soċjali.

Anki fejn jidhol it-tiswir tal-lingwa letterarja, it-tmiem traġiku tar-rumanz huwa rrakkontat bis-serjetà imma anki bil-komiċità tipika tar-rumanz kollu, hila li turi li Mamo jibqa' sa l-ahhar jikkontrolla l-kitba tiegħu. Meta Belen ikun qed jitqabad ma' Gajton li qed jipprova jahrab mix-xena tal-qtill, jaqbadlu "l-irqiq" tiegħu biex jiddefendi ruhu mis-sikkina tiegħu li biha qed jipprova jagħmih. Gajton, bir-raġun kollu, jibda jagħsar għajnejh bl-uġiġh u jgħajjat: "Ajma l-affori!" imma Belen, fost affarijiet oħrajn iwiegħbu: "Mur bis-sigrieti magħsurin, ja P...atrijarka."<sup>65</sup> Ma nafux eżattament kif miet, imma nafu li "l-bravu Belen tagħna," l-eroj li bih jintemm ir-rumanz, jegħleb lill-viljakk ta' l-istorja billi "jahtaflu kollox." Ir-rumanz jispiċċa bil-mod kważi grottesk (minkejja t-traġiċità) li bih beda, u bl-istess diskors dwar l-abbuż tal-fqar min-naha tas-sinjuri.

### Is-sogru tal-lingwa

*Ulited in-Nanna Venut fl-Amerika*, li hareġ faxxiklu faxxiklu bejn id-19 ta' Frar ta' l-1930 u Ottubru ta' l-1931, "kiseb suċċess immens," u meta, fl-1971, ir-rumanz beda johroġ mill-ġdid, did-darba mal-gazzetta *Ix-Xewka*, il-kotba li kienu llegati minn dawk l-ewwel faxxikli kienu diġà "rari hafna." Il-persuna li hadet hsieb it-tieni edizzjoni stqarret li "ma kinitx haġa faċli għalina li nakkwistaw kopja, l-ewwelnett għax il-ftit li baqa' hadd ma jrid jitlaqhom minn idejh u t-tieninett hafna mnnhom kienu ntbagħtu lill-emigranti."<sup>66</sup> Għandna hjiel tajjeb ta' kemm intlaqa' tajjeb ir-rumanz fil-bidu tas-snin tletin anki mill-kummenti li rriproduċa Mamo nnifsu mar-rumanz fl-1931. Dun Karm Psaila, ngħidu ahna, li aktarx li ftit kien jaqbel mal-viżjoni tad-dinja li kellu Mamo, jekk mhux fejn tidhol l-imhabba ta' l-ilsien Malti, kitiblu hekk: "Qegħdin naqraw l-*Ulited in-Nanna Venut* tiegħek fil-Biblijoteka u qegħdin nidhqu tassew bil-qalb. Originali u gustuż kemm jista' jkun. Nixtieq li meta jkun lest kollu terġa' tirregala iehor lil din il-Biblijoteka (Pubblika) shiħ u ġdid, għaliex il-kopji li qed thalli mhumiex hlief jinqraw u jinqraw u naħseb li sakemm johroġ kollu jitgħarraq u jitkagħbar."<sup>67</sup>

F'termini ta' kontenut u forma r-rumanz ta' Mamo kien, u sa ċertu punt għadu xogħol verament mhux konvenzjonali. Il-pożizzjoni politika mhux tas-soltu li jieh u r-rumanz hija espressa f'lingwa u strateġija narrattiva mill-aqwa. Fit-taqsimha "Kabelxejn" li kiteb fid-19 ta' Frar 1930 u li tidher fl-ewwel edizzjoni tar-rumanz, Mamo jistqarr li r-rumanz jirriproduċi "d-drauiet nazionali" u f'dan is-sens huwa "biccìa Storia fih innifsu." Jistqarr ukoll li l-lingwa tar-rumanz hija dik li jitkellem il-poplu ta' kuljum, u għalhekk "Il chitba m'hix b'dac il Malti safi safi, għadilli 'ssib x'tomghod ucoll." Juza l-ilsien kif jitkellmu l-poplu biex "jifhem cullhadd, u uiehed icun jista izjed ifisser ruhu fil uisa id-drauuha fil cliem biex thoss is-sens tal chelma chif inhi illum." Ir-rumanz ta' Mamo jirrappreżenta rivoluzzjoni fil-kitba narrattiva li fetthet il-lingwa letterarja Maltija u għadha rilevanti.

In-narrazzjoni, hafna drabi tosta, fl-ewwel persuna, spiss fl-ewwel persuna plural,<sup>68</sup> tfakkar lill-qarrejja (u lill-udjenza ta' żmien Mamo, miġbura fuq l-ġhetiebi tisma' l-qari) fil-proċess kreattiv innifsu, speċjalment b'kummenti espliciti, bħal meta n-narratur jgħid li "rumanz, li donnu mn'Alla, mingħajr każi ta' mħabba m'hu xejn."<sup>69</sup> In-narratur eterodijeġetiku imma "li jindaha!" ta' Mamo huwa kemm barra min-narrazzjoni kif ukoll fiha; josserva mill-bogħod u jiddiehaq bl-injoranza straordinarja tal-poplu fqir, u fl-istess hin jidhol fin-narrazzjoni hu stess kull darba li jirreferi għal Juan Mamo bħallikieku huwa bniedem differenti mill-awtur u billi jirreferi għalih innifsu bħala n-narratur.<sup>70</sup>

Il-lingwa letterarja hielsa u ġieli awto-ironika, u l-istrateġija narrattiva kollha kemm hi, tixhed li Mamo, bħal Fanon, ma jridx ikun bniedem tal-passat: minkejja li jhobb lil pajjiż u l-lingwa tiegħu ma jridx jeżalta l-passat u b'dan il-mod jgħarraq il-preżent u l-futur. Il-fatt li jwaqqa' għaċ-ċajt l-eroj kostruwiti tar-rumanzi storiċi mhuwiex sinjal ta' diżrispett lejn dawn il-figuri idealizzati li johloq kull poplu imma ġest konkret ta' rispett lejn il-poplu magħkus ta' żmienu u stedina lill-kittieba ta' żmienu biex jiffukaw fuq ir-realtajiet tal-preżent u mhux fuq passat mitiċizzat.<sup>71</sup> Fanon jemmen li "*the real leap*," il-qabza ta' vera, "*consists in introducing invention into existence. In the world through which I travel*," jgħid, "*I am endlessly creating myself. I am a part of Being to the degree that I go beyond it.*"<sup>72</sup> Fanon ma jridx "jinqabad f'dak li ddetermina l-imghoddi."<sup>73</sup> Il-problema ta' wlied in-nanna hi li ma jistgħux joholqu lilhom infushom, jew joholqu lilhom infushom mill-ġdid, fid-dinja li fiha jivvjaġġaw, għax huma maqbudin f'destin li mhuwiex f'idejhom, li ġie esproprijat mingħandhom,

li qatt ma kien f'idejhom. F'dan iċ-ċirku vizzjuż ta' jasar, l-edukazzjoni (li minnha l-klassi ta' fuq ċaħhdithom) u l-ftuħ jew il-hruġ 'il barra biss jista' tiffidhom. Ladarba wlied in-nanna jarmu l-opportunità li jemancipaw ruhhom meta johorġu mill-konfini ta' pajjiżhom (imma mhux tal-kultura tagħhom), donnu m'ghandhomx dritt għal ċans iehor: id-destin l-ewwel iċaħhadhom mid-dritt tagħhom fuqu, u mbagħad jikkastigahom talli ma japproffittawx ruhhom mill-opportunità li tiġihom. Jista' jkun li f'għajnejn Mamo, il-qtil ta' l-ulied li fallaw ifisser ukoll opportunità ta' bidu ġdid, imma l-fatt li Belen jaqbad lil Gajton u jithallas minnu f'isem il-komunità kollha qajla jawgura tajjeb għax Belen ma jarax l-aġir pervers ta' Gajton bħala sintomu tar-relazzjoni perversa maħluqa mill-kolonjalizmu u xhieda ta' inġustizzja bejn klassi soċjali pprivileġġjata u l-kotra sfruttata.

Għalkemm il-hila narrattiva ta' Mamo tixhed il-kontroll tiegħu fuq l-istorja u fuq id-diskors, kontroll li l-karattri ċatti tiegħu m'ghandhomx, l-awtur, mill-pożizzjoni pprivileġġjata tiegħu, jidher li qed jirriproduċi wkoll l-isterjotipi tal-klassi dominanti u tal-kolonjalisti dwar il-maġġoranza tal-Maltin. Għalkemm huwa minnu wkoll li Mamo jwaqqa' għaċ-ċajt tista' tgħid lil kulhadd, inklużi bosta Amerikani, huwa veru wkoll li l-iktar li jaqilghu fuq rashom f'rappreżentazzjoni grotteska wara l-oħra ta' l-injoranza grassa tagħhom, huma l-Maltin. Jista' jkun li għal Mamo l-maġġoranza tal-Maltin huma, fil-fatt, "karattri ċatti," u xejn iżjed. Wara kollox, "Hija haġa magħrufa tajjeb," jikteb l-imghallem tiegħu Manwel Dimech fl-1913, "li l-biċċa l-kbira tal-Maltin li johorġu minn Malta flok li jagħmlulha ġieħ aktarx jagħmlu għajb billi bl-imġiba u bil-kliem tagħhom juru li huma nies lura."<sup>74</sup> Imma huwa veru wkoll li Mamo huwa influwenzat mill-opinjoni dwar il-Maltin tal-barranin li jammira. Kif jispegaw l-istudjużi tal-kolonjalizmu, sikwit jiġri li l-ikkolonizzati jaddottaw il-perspettivi tal-kolonizzaturi dwarhom biex l-ikkolonizzati iħossuhom bħal dawk li jqisuhom superjuri għalihom.<sup>75</sup> Mingħand il-kolonizzaturi, l-ikkolonizzati, anki dawk li jihduha kontra l-kolonizzazzjoni, ifittxu l-għarfien.<sup>76</sup> Aktarx li fost in-nies ta' skola, bħal Mamo, li jithalltu mal-kolonizzaturi, il-kumpless ta' inferjorità quddiem l-Ewropej huwa akbar għax kontinwament iridu jħabbtu wiċċhom ma' l-inferjorità li l-Ewropej għallmuhom jaraw fil-ġens tagħhom, u fihom infushom.<sup>77</sup> "*The colonized is elevated above his jungle status in proportion to his adoption of the mother country's cultural standards.*"<sup>78</sup> Ironikament, ir-rikonoxximent min-naħa tal-kolonizzaturi tal-hila tal-persuna kkolonizzata edukata jsaħħah il-fehma tal-persuna li tara lilha nfisha bħala inferjuri.

Albert Memmi jinnota li meta jkunu qed jirkupraw id-destin awtonomu u separat taghhom, l-ikkolonizzati jmorru lura minnufih ghal-lingwa nattiva taghhom. Il-kolonizzaturi mill-Punent jghidulhom li l-vokabularju taghhom huwa limitat, li s-sintassi hija bbastardjata, li ghandhom ikomplu jużaw il-lingwi tal-Punent biex jiddeskrui l-magni u jghallmu suġġetti astratti.<sup>79</sup> Imma bhall Mamo, l-ikkolonizzati li jitkellem fuqhom Memmi jaghżlu Isienhom xorta wahda kemm għax huwa taghhom u jissimbolizza uniċità u kemm għax permezz tiegħu jistgħu jilhq u lin-nies komuni, kif jistqarr Mamo fit-taqsima “Kabelxejn” tar-rumanz.

Fil-hakma straordinarja ta’ Mamo tal-lingwa tal-poplu u tal-lingwa letterarja hemm libertà individwali u simbolizmu kollettiv qawwi. Għax “*To speak [...] means above all to assume a culture, to support the weight of a civilization;*”<sup>80</sup> barra minn hekk, “*To speak a language is to take on a world, a culture;*”<sup>81</sup> kull djalett huwa “mod ta’ hsieb.”<sup>82</sup> Għax persuna li ghandha lingwa ghandha wkoll hakma fuq id-dinja li tesprimi u timplika dik il-lingwa. Mamo jisfrutta bl-ahjar mod possibbli l-potenzjal doppju tal-lingwa li tesprimi identità u tikkomunika. Amin Maalouf isostni li la hu possibbli u lanqas mixtieq li nifirdu l-lingwa mill-identità għax ibassar li l-lingwa se tibqa’ l-fonti ewlenija ta’ l-identità kulturali u li d-diversità lingwistika se tibqa’ l-fonti ewlenija tad-diversitajiet l-oħra kollha.<sup>83</sup> Il-lingwa tagħti lil Mamo l-libertà li l-karattri tiegħu f’*Uljed in-Nanna Venut fl-Amerka* m’għandhomx għax mhumiex kapaċi jirriproduċu l-lingwa standard li tirrifletti u teżerċita poter letterarju, soċjali, politiku, u eventwalment ekonomiku. Minkejja li kapaċi jaddotta l-istil letterarju ta’ l-awturi stabbiliti ta’ żmienu, kif juri fil-parodiji taghhom li jagħmel,<sup>84</sup> u minkejja li jaf bosta lingwi Ewropej, Mamo jaghżel li jinheles mill-irbit ta’ l-ordni stabbilit u johloq il-lingwa letterarja unika tiegħu.

F’idejn Mamo, il-veru protagonist tar-rumanz, il-lingwa taqdi rwol pożittiv u propożittiv; f’idejn uljed in-nanna l-lingwa hija xhieda tan-nuqqasijiet taghhom u xkiel għall-emanċipazzjoni; f’idejn il-klassi pprivileġġjata l-lingwa tabbuża mill-poter u mill-fiduċja; f’idejn Gajton (u dawk li sawruh) il-lingwa toqtol.

## Noti

- 1 Ippubblikata mill-ġdid fi *Storja Tinkiteb*, ed. Adrian Grima (Malta: Klabb Kotba Maltin, 2006).
- 2 Juann Mamo, *Ulied in-Nanna Venut fl-Amerka* (Malta: SKS, 1984) 245.
- 3 Evarist Bartolo, "Jghinna Nifhmu Mnejn Ġejjin," *Ulied in-Nanna Venut fl-Amerka*, iii.
- 4 *Ulied in-Nanna Venut fl-Amerka*, 245.
- 5 *Ulied in-Nanna Venut fl-Amerka*, 288.
- 6 *Ulied in-Nanna Venut fl-Amerka*, 17.
- 7 Ara, nghidu ahna, siltiet f' *Ulied in-Nanna Venut fl-Amerka* f' paġni 44, 60, 122, u 254.
- 8 Albert Memmi, *The Colonizer and the Colonized*, trad. Howard Greenfeld (Londra: Earthscan Library, 1990) 205.
- 9 Ġużè Ellul Mercer, *Leli ta' Haż-Żgħir* (Malta: Associated News, 1983) 73.
- 10 Francis Galea jirriproduci t-test ta' din l-ordinanza fil-ktieb tiegħu *Is-Sedizzjoni* (Malta: SKS, 1999) 184–86.
- 11 John Chircop, *The Left within the Maltese Labour Movement* (Malta: Mireva, 1991) 96.
- 12 *Ulied in-Nanna Venut fl-Amerka*, 229–30.
- 13 Ara wkoll Chircop 76.
- 14 Galea 122.
- 15 Chircop 95.
- 16 *Ulied in-Nanna Venut fl-Amerka*, 229.
- 17 Chircop 93.
- 18 *Ulied in-Nanna Venut fl-Amerka*, 252–53.
- 19 *Ulied in-Nanna Venut fl-Amerka*, 252. Fir-rumanz hemm bosta referenzi għal Mamo u għall-hbieb tiegħu li kienu ffissati fil-kotba, bħal f'p. 230.
- 20 *Ulied in-Nanna Venut fl-Amerka*, 256.
- 21 Juan Mamo, *Obstetricia Illustrata* (Malta: Universal Press, 1939) 1–2. Dawn il-kwotazzjonijiet huma mogħtijin bl-ortografija attwali u mhux kif dehru fix-xogħol oriġinali ta' Mamo.
- 22 Adrianus Koster, "Regular and Secular Clergy in British Malta," *The British Colonial Experience 1800-1964: The Impact on Maltese Society*, ed. Victor Mallia-Milanes (Malta: Mireva, 1988) 85.
- 23 Dominic Cutajar, "Artistic Crisis and New Ideals - 1800–1860," f' Victor Mallia-Milanes, 248.
- 24 Cutajar 241.

- 25 Frantz Fanon, *The Wretched of the Earth*, trad. Constance Farrington (Londra: Penguin, 2001) 163-64. Ara wkoll Edward W. Said, *Culture and Imperialism* (London: Vintage, 1993) 323.
- 26 Oliver Friggieri, *Ġwann Mamo: Il-Kittieb tar-Riforma Soċjali* (Malta: Mid-Med Bank, 1984) 10–11.
- 27 Fanon, *Black Skin, White Masks*, trad. Charles Lam Markmann (London: Pluto, 1986) 18.
- 28 Fanon, *Black Skin, White Masks*, 212–13.
- 29 *Ulied in-Nanna Venut fl-Amerka*, 265.
- 30 Frantz Fanon jiddiskuti dan it-tip ta' mekkanizmu mentali fi *Black Skin, White Masks*, 215.
- 31 *Ulied in-Nanna Venut fl-Amerka*, 2.
- 32 Juan Mamo, "Juann Mamo Jicser is-Schiet," *Il-Berqa*, 29.iii.1933. Hajr lil Olvin Vella għat-tliet artikli li fihom Mamo ddefenda ruhu minn dan l-attakk ta' Carmelo Mifsud Bonnici. Iż-żewġ artikli l-oħra huma tal-5 u t-12 ta' April 1933.
- 33 Mamo, "Juann Mamo Jicser is-Schiet."
- 34 *Ulied in-Nanna Venut fl-Amerka*, 269.
- 35 *Ulied in-Nanna Venut fl-Amerka*, 96.
- 36 *Ulied in-Nanna Venut fl-Amerka*, 268.
- 37 *Ulied in-Nanna Venut fl-Amerka*, 270.
- 38 *Ulied in-Nanna Venut fl-Amerka*, 271.
- 39 Azzopardi, *Għejdut Manwel Dimech*, 156.
- 40 Azzopardi, *Għejdut Manwel Dimech*, 149.
- 41 Azzopardi, *Għejdut Manwel Dimech*, 150.
- 42 Ġeraldu Azzopardi, *X'Ġarrab Manwel Dimech* (Malta: Union Press, 1975) 150.
- 43 Azzopardi, *Għejdut Manwel Dimech*, 53–4.
- 44 Azzopardi, *X'Ġarrab Manwel Dimech*, 108. Fl-istess ittra Dimech kiteb ukoll: "INGILTERRA? INGILTERRA? XIHTIJA FAHXIJA U QALILA GHAMILT BIEX TOGHĠOB LILL-QASSISIN!!!"
- 45 Oliver Friggieri, "The Search for a National Identity in Maltese Literature," ed. Victor Mallia-Milanes, *The British Colonial Experience 1800-1964: The Impact on Maltese Society* (Malta: Mireva, 1988) 297.
- 46 Mark Montebello, "A Warrior from the Lowest Rungs," *The Sunday Times* [Malta], 15.iv.2001.
- 47 Ara Azzopardi, *X'Ġarrab Manwel Dimech*. 103–17.
- 48 *Ulied in-Nanna Venut fl-Amerka*, 286.

- 49 *Ulied in-Nanna Venut fl-Amerka*, 284.
- 50 Kelma li jużaha Manwel Dimech, nghidu ahna, fl-artiklu “Għar-Repubblika Maltija. Viva r-Repubblika,” li deher l-ewwel darba fl-1913 f’*Il-Bandiera tal-Maltin* bħala parti mis-sensiela “Jekk Terhina l-Ingilterra” u li Ġeraldu Azzopardi jxandru mill-ġdid f’*Għejdut Manwel Dimech* (Malta: Union Press, 1978) 150.
- 51 Carmel Cassar, “Everyday Life in Malta in the Nineteenth and Twentieth Centuries,” ed. Victor Mallia-Milanes, *The British Colonial Experience 1800-1964*, 101 u 91.
- 52 Friggieri, *Ġwann Mamo*, 32.
- 53 Homi Bhabha, x.
- 54 *Ulied in-Nanna Venut fl-Amerka*, 286.
- 55 Friggieri, *Ġwann Mamo*, 28.
- 56 *Ulied in-Nanna Venut fl-Amerka*, 14.
- 57 *Ulied in-Nanna Venut fl-Amerka*, 264.
- 58 *Ulied in-Nanna Venut fl-Amerka*, 266.
- 59 *Ulied in-Nanna Venut fl-Amerka*, 274.
- 60 *Ulied in-Nanna Venut fl-Amerka*, 129.
- 61 *Ulied in-Nanna Venut fl-Amerka*, 130.
- 62 *Ulied in-Nanna Venut fl-Amerka*, 131.
- 63 *Ulied in-Nanna Venut fl-Amerka*, 130.
- 64 Homi Bhabha, “Foreword: Remembering Fanon,” f’Fanon, *Black Skin, White Masks*, xvi.
- 65 *Ulied in-Nanna Venut fl-Amerka*, 286.
- 66 *Ix-Xewka*, Jannar 1971, Freedom Press, il-Marsa.
- 67 Mons. (Prof.) Dun Karm Psaila, Ass. Lib. Bibljoteka, Malta, 5 ta’ April 1930
- 68 Nghidu ahna, “Inhallu ‘l dawn ilabalbu u jhawdu bejniethom u ahna nieqfu niehdu nifs.” *Ulied in-Nanna Venut fl-Amerka*, 5.
- 69 *Ulied in-Nanna Venut fl-Amerka*, 11.
- 70 Ara, fost l-ohrajn, paġni 96, 252 u 268.
- 71 Nghidu ahna, *Ulied in-Nanna Venut fl-Amerka*, 44.
- 72 Fanon, *Black Skin, White Masks*, 229.
- 73 Fanon, *Black Skin, White Masks*, 230.
- 74 Manwel Dimech, “Il-Maltin Barra minn Malta,” 151-52. Ippubblikata l-ewwel f’*Il-Bandiera tal-Maltin*, 18.i.1913.
- 75 Fuq dan il-punt ara, fost l-ohrajn, Fanon, *Black Skin, White Masks*, 115.
- 76 Ara, fost l-ohrajn, Fanon, *Black Skin, White Masks*, 218.
- 77 Fuq hekk ara, fost l-ohrajn, Fanon, *Black Skin, White Masks*, 25.

- 78 Fanon, *Black Skin, White Masks*, 18.  
79 Memmi 200.  
80 Fanon, *Black Skin, White Masks*, 17-18.  
81 Fanon, *Black Skin, White Masks*, 38.  
82 Fanon, *Black Skin, White Masks*, 25.  
83 Amin Maalouf, *On Identity*, trad. Barbara Bray (Londra: Harvill, 2000) 109.  
84 Bhal f'p. 122.



# Gwerrieri u Sinjorini: Mary Meylak u l-Poezija tal-Ġisem<sup>1</sup>

Immanuel Mifsud

**D**iversi huma d-dixxiplini akkademiċi li matul dawn l-aħhar hmistax-il sena kkoncentraw l-attenzjoni tagħhom fuq il-ġisem uman bħala tema ewlenija.<sup>2</sup> Wisq probabbli kien ix-xogħol ta' Michel Foucault li immotiva diversi studjużi ta' dixxiplini u orjentamenti differenti biex jistudjaw il-ġisem u jħarsu lejha minn angoli differenti.<sup>3</sup> Ix-xogħol ta' Foucault ipprova l-ghodda xjentifika lil numru kbir ta' studjużi biex jiġbdu konklużjonijiet filosofiċi, soċjoloġiċi u storiċi dwar kif il-bniedem hares lejn il-ġisem uman u lejn il-funzjonijiet tiegħu fi żminijiet differenti.<sup>4</sup> Nistgħu nghidu wkoll li dawn l-istudji rawmu oħrajn f'oqsma artistiki diversi, fosthom il-letteratura, l-arti performattiva u dik viżwali, li flimkien sawru korposfera ddettaljata li serviet ta' dokument storiku u soċjali.<sup>5</sup>

Mil-lat soċjali, l-ispirazzjoni Foucaultjana hija evidenti hafna fl-istudji Femministi, Lesbjanjani u Gay dwar ir-rappreżentazzjoni tal-ġisem f'oqsma differenti ta' l-arti. Dawn l-istudji jgħallqu argumenti li matul iż-żminijiet il-ġisem intuża sabiex jissahhu koncentrazzjonijiet ta' poter li wasstu għall-holqien ta' proċessi soċjali li min-naħa tagħhom isawru sterjotipi u inugwaljanzi soċjali. L-iktar kuncett ċentrali f'dan id-diskors huwa dak ta' l-alterità: il-holqien ta' l-"Iehor" fuq bażi ta' ġisem u sesswalità, bl-idea ċentrali tkun li dawn huma kostruzzjonijiet soċjali u mhux bijoloġiċi.<sup>6</sup> Il-ġisem, għalhekk, jibda jitqies bħala entità li tmur hafna lil hinn mill-ghadam, il-laħam, u l-ġilda.

Terġa', il-ġisem jittiehed f'abitati differenti. L-aktar abitat ovvju huwa l-erotiku. Il-ġisem minnu nnifsu huwa sors erotiku u din id-dimensjoni hija wahda importanti hafna fl-istudju tal-letteratura u ta' oqsma oħrajn ta' l-arti. Ir-rappreżentazzjoni tal-ġisem bhala sors ta' erotiżmu ma tintrabatx biss mas-sesswalità imma hija marbuta wkoll mas-sagru u r-reliġjuż.<sup>7</sup> Dan jista' jinftiehem ahjar fix-xbihat ta' figuri reliġjużi u fl-antropomorfiżazzjoni tad-divin.<sup>8</sup>

Trid ukoll tittiehed konsiderazzjoni ta' l-użu metaforiku tal-ġisem, li tvarja mir-rappreżentazzjoni tad-divin u l-ispiritwali, għall-astratt, u anki għal dak kollu li mhuwiex uman. L-istudji dwar il-ġisem jagħtu rendikont iddettaljat ta' kif il-korp uman intuża biex jirrappreżenta ż-żmien, il-politika (permezz tal-*body politic* u anki tal-patrija u kuncetti oħra simili).

L-iskop ta' dan l-artiklu huwa li tiġi studjata l-korposfera li tohroġ mill-poezija ta' kittieba li hafna drabi ġiet assoċjata biss mal-hlewwa, ma' l-innoċenza u s-sabih: Mary Meylak. Il-poezija ta' l-unika poetessa Romantika Maltija toffri għalqā mdaqqsa ta' materjal li minnu nistgħu niskopru dimensjonijiet oħra tal-poezija ta' din il-mara.

### **In-nisa sbieħ, l-irġiel ...**

Harsa mill-qrib lejn il-poezija ta' Meylak turi l-attenzjoni kbira li tat lill-figura femminili. Fil-fatt, il-karattri principali li tippreżenta Meylak fil-poeziji narrattivi tagħha huma nisa. Dan l-aspett huwa importanti hafna għall-fatt li l-kittieba Romantiċi l-oħrajn, fil-maġġoranza assoluta, ippreżentaw eroj irġiel, filwaqt li n-nisa kienu hemm biex iżejnu r-rakkont bi ġmielhom u bl-innoċenza u s-sottomissjoni tagħhom. “Grezz il-Gwerriera”, merfugħa mill-ktieb *Album* (1947) hija l-eżempju l-aktar ċelebri ta' dan, fejn bis-saħħa ta' wahda tfajla Malta ssaħħa minn hbit mill-Gharab. Sa l-Hakem ta' Malta jibqa' mghaġġeb bil-kuraġġ kbir li turi din it-tfajla li wahidha mexxiet kontro-attakk kontra l-aggressuri ta' Malta. Sa hawnhekk, il-poezija diġà turi ċerta oriġinalità meta mqabbla ma' x'kien jinkiteb mill-kittieba rġiel, iżda (u għall-fini ta' dan l-artiklu huwa aktar interessanti) Meylak tmur lil hinn. Meta tintebah bl-attenzjoni 'maskili' li l-Hakem jagħtiha wara r-rebħa fuq l-ghadu, Grezz tgharrfu li hija għarusa lil ċertu Peppi l-Grillu minn Birkirkara li

Għalkemm fqajjar, smajjar, qsajjar  
Isbah minnu 'l hadd ma nara!

“Grezz il-Gwerriera” mhux biss tiddevja min-norma Romantika li taghti erojina minflok eroj, imma taqleb ir-rwoli li holoq l-isterjotip Romantiku. Il-Hakem jimmeravilja ruhu bil-ġmiel ta’ Grezz, l-aktar b’ “xuxet is-sbul id-deh’b”, filwaqt li Peppi m’huwiex il-ġuvni sabih li jippareġġja mat-tfajla; lanqas m’hu ż-żagħżuġh mibni u immuskolat kif kien l-ideal Romantiku u l-isterjotip tax-xbieha maskili.

L-istess jiġri f’poezija narrattiva ohra mill-istess ġabra, “Id-Destin ta’ St. Clement”: il-mara tal-kaptan ta’ bastiment tissejjah “l-imperatriċi /Ta’ l-imperu ikhal nir” u “l-ġenna tal-bahar, / kulhadd fiha jara l-ġmiel”. Izda m’huwiex il-ġmiel li jispikka l-aktar f’din il-mara, imma l-qlubija tagħha. L-istess karatteristika nsibuha f’ “Il-Warda Maltija u l-Anglu tax-Xelter”. Hawn ukoll niltaqghu ma’ tfajla mill-isbah – Karmena – li waqt hbit mill-ajru tingibed lejn Ġorġ li jkun qiegħed jistkenn fl-istess xelter magħha. Aktar ’il quddiem, meta Ġorġ isib ruhu fl-armata jiddefendi lil pajjiżu, Karmena, tilbes ta’ raġel biex tkun tista’ tmur hdejh u tkun tista’ tipparteċipa fid-difiza tal-pajjiż. U tispiċċa maqtula: erojina ohra li l-kittieba rġiel f’it li xejn holqu bhalha.

In-nisa fil-poeziji ta’ Meylak huma kollha sbieħ, u l-poetessa toqghod attenta hafna li anki jekk ma tghidx kategorikament li mara hija sabiħa, tagħmel hekk permezz tad-deskrizzjoni li tagħti tagħha. Fil-poeziji tagħha l-karattri nisa jew il-karattri femminili huma numerużi: l-erojini li diġà semmejna, sinjorini, ommha, il-Madonna, ix-xemx, hlejquet oħrajn li jiġu antropomorfizzati ma’ nisa (sbieħ), saħansitra ideat astratti li jieħdu kwalitajiet femminili. Mill-banda l-oħra, il-karattri rġiel jew maskili huma f’it, u wahda mill-affarijiet li jispikkaw f’dan ir-rigward hija t-trattament differenti li Meylak tagħti lill-karattri skond il-ġens tagħhom.

Peppi l-Grillu, dak is-smajjar u qsajjar (u allura ikrah) huwa wiehed minn numru żgħir ta’ rġiel imsemmija minn Meylak. Minn din il-lista qasira ta’ rġiel, il-Grillu m’huwiex l-uniku ikrah li hemm. Perezempju fil-poezija “Monument lil Ġorġ Meylak (Missieri)”, merfugħa mill-ġabra *Villa Meylak* (1947), Meylak tiddiehaq bl-istatura ta’ missierha:

Dan kien missieri, raġel tghidlu mdaqqas,  
Lewn qamhi, qarghi, tghoddu mal-hoxnin,  
Għajnejh kannella kbar, mniehru suffara,  
Mustaċċi ’l fuq bil-ponta, mibrumin.

L-istess bhal fil-każ ta’ Grezz u l-Grillu, omm u missier Meylak, għallinqas kif tiddekrivihom hi f’ *Villa Meylak*, huma l-oppost ta’ xulxin: il-mara hija sabiħa,

ir-raġel mhux. F'*Villa Meylak* il-poetessa tiddekrivi 'l ommha fil-poezija "Monument Mananni Meylak (imwielda) Grech (Ommi)" b'dan il-mod:

Sabiha ghadha lllum wiċċha jirkaċċa,  
Mur ara meta kellha xi tmintax,  
Le mhux ghax ommi, imm'hekk jitlob is-sewwa,  
Ta' mparha isbah minnha ma tarax.

It-trattament differenzjali li Meylak taghti lil karattri femminili u ohrajn maskili jmiss ukoll lil hwejjeġ ohrajn li mhumiex umani. Il-ktieb b'poezija wahda *Dawra Misterjuża* (1947) jirakkonta vjaġġ fantastiku li Meylak taghmel, fejn f'xi waqtiet tkun akkumpanjata mix-xemx u f'ohrajn mill-qamar. Ix-xemx tbus lil Meylak fuq xufftejha u min-naħa tagħha l-kittieba tindroduċiha bhala dik li "qatt ma rajt maestuż daqsha / Sabiha u hamranija." Malli x-xemx thabbar lil Meylak li se jkollha titlaq – "Skuzani hafna Mary Meylak, qalbi, / Se nitlaq u nhallik" – il-kittieba tingħafsilha qalbha x'hin taraha sejra. Lill-qamar ma tagħtihx deskrizzjoni hekk sabiha, pjuttost timbarazza ruhha xi ffit minnu wara li fi ktieb iehor tghid li l-qamar m'huwiex sabih bhax-xemx.

Mhux ghax ma nsibux irġiel magħquda u b'saħħithom u sbieħ. F'"II-Warda Maltija u l-Anglu tax-Xelter", il-guvni jitlaqqam "anglu" u tajjeb li naraw liema huma l-fattizzi li jagħmluh sabih: kuntrarju għal Peppi l-Grillu, Ġoġ f'"II-Warda Maltija u l-Anglu tax-Xelter" għandu

[...] ghajnejh żoroq,  
Xuxtu mdeh'ba bhar-raġġi tax-xemx

### Qisha r-reġina

Is-sbieħ, għal Mary Meylak, huma dawk b'ghajnejhom żoroq u b'xagħarhom isfar. Hemm diversi poeziji li fihom il-karattri li tinnamra magħhom għandhom żewġ karatteristiċi komuni: il-kulur blu ta' l-ghajnejn, u x-xagħar lewn id-deheb. Imkien daqs kemm fil-poezija "Why Do You Love Me?", merfugħa mill-ġabra *Songs You Will Like* (1971) ma nsibu dikjarazzjoni hekk ovvja ta' x'inhu s-sabih skond Mary Meylak. Miktuba f'sensiela ta' distiċi, Meylak titkellem fuq l-imhabba fiżika u toħroġ forma li fil-fatt hija l-ideal li kienet diġà kitbet dwaru f'diversi poeziji tagħha:

*I love you for you have a pointed nose  
Your name is like my mother's Mary Rose.*

*I love you for your mouth is small and sweet  
And for your slender waist and tiny feet.*

*I love you for your golden curly hair  
And for your freckled face extraordinary fair.*

[...]

*I love you for your eyes and deepest blue  
And when you speak I can rely on you.*

*I love you for the dimple in your face  
And for the nicest manners and your ways.*

Filwaqt li hija ovvja li din id-deskrizzjoni hija ta' wahda mara, l-affarijiet li jinghad dwar din il-persuna huma l-figura ideali skond Meylak. F'“Monument Mananni Meylak (imwielda) Grech (Ommi)” lis-sinjura Meylak “tahsibha Ingliza”. Ghalkemm jezistu Inglizi anki suwed, fuq livell popolari ix-xbieha sterjotipata ta' l-“Inglizi” hija x-xbieha bjonda, b' ghajnejn zoroq, u wiċċ mimli nemex; pjuttost ix-xbieha nordika milli xi ohra. Din hija x-xbieha dominanti fl-iġsma sbieħ fil-poeżiji ta' Mary Meylak. Grezz fi “Grezz il-Gwerriera”, ix-xbejbiet sbieħ ta' Santa Luċija f' “Santa Luċija” (b' wiċċhom mimli nemex!), is-Sinjura Meylak u Ġorg ta' “Il-Warda Maltija u l-Anglu tax-Xelter” ghandhom kollha fattizzi Nordici.

Wiehed ma jistax jifred il-kitba ta' dawn il-poeżiji mill-perjodu partikolari li nkitbu fih. Filwaqt li d-deskrizzjonijiet l-aktar komuni ta' kif kienu jidhru l-Maltin jiddeskrivu karnaġġjon skur u xaghar iswed, Meylak tikteb fuq Maltin b' dehra Nordika, jew aħjar, ta' dehra “Ingliza”. Dan il-punt huwa interessanti meta wiehed iqis li mir-rapporti numerużi ta' vjaġġaturi lejn Malta jew ta' ufficjali gholja fl-amministrazzjoni ta' l-Ordni jew dik Brittanika, donnu li hemm qbil kwazi unanimu li l-ġisem Malti ma kellu ebda hġiel ta' dehra Nordika; anzi, kien ġisem pjuttost tan-nofsinar, jekk mhux ukoll Gharbi kif deskritt minn uħud. Dominique Vivant De Non f' ġurnal li kiteb fl-1789 jikkummenta li l-fattizzi tal-Maltin huma “Gharab daqs il-lingwa li jtkellmu”.<sup>9</sup> Sa hamsin sena wara, jidher li l-ġisem Malti kien baqa' l-istess, għallinqas

skond ma jghid Alphonse de Lamartine, fil-kummentarju tal-vjaġġi tiegħu lejn il-Lvant.<sup>10</sup> Uħud minn dawn il-vjaġġaturi kienu kategoriċi fil-konklużjonijiet li ġibdu: il-Maltin huma Gharab u dan minhabba li huma “qosra, b’sahhithom, imbaċċna, b’xagħarhom innukklat, imnehirhom ċatt, xufftejhom mibrumin ’il fuq, u l-karnaġġjon l-istess bhal dak tan-nies tal-Barberija”.<sup>11</sup> Madankollu jidher li mal-miġja ta’ l-Inglizi, jew ftit wara, il-ġisem Malti *beda* jinbidel, tant li fi ktieb ippublikat fl-1938, Eric Brockman jitkellem fuq tfajliet b’xagħarhom “imdieheb daqs tan-Norveġiżi”<sup>12</sup> u ohrajn b’ghajnejhom skuri. Fi ktieb ieħor, l-istess awtur jargumenta li l-Maltin bdew jitilfu l-Latinità tagħhom mas-snin għoxrin, iż-żwiġijiet imhallta ma’ l-Inglizi bdew jizdiedu, it-tfajliet Maltin, l-ewwel tal-bliet imbagħad ta’ l-irhula, bdew jaddottaw drawwiet u saħansitra kostumi ta’ l-Inglizi wkoll. Il-“virus Ingliz”, kif isejjahlu Brockman, beda jgħom wara li kien ilu rieqed għal seklu shih; f’daqqa wahda tfaċċa anki minhabba reazzjoni kontra l-Italja Faxxista.<sup>13</sup> Mela, fi żmien li kienet qieghda titkellem fuq is-sinjorini tagħha Mary Meylak, dawn seta’ diġà kellhom ghajnejn blu u xagħarhom isfar. Madankollu Meylak tagħmel lix-xbieha l-bjonda, jew għallinqas mhux-samra, bhala l-ideali, u dan għaliex il-bjond kien ifakkar fl-“Iehor” dominanti. Mhux ta’ b’xejn, mela, li s-sinjorina Vella, f’ “Is-Sinjorina M Antonjetta Vella”, għalkemm għandha ghajnejha kannella, għandha harsa “tixbah hafna ’l tar-Regina”.

### Is-sinjorini sbieħ u safja

Il-predispożizzjoni ta’ Dun Karm Psaila lejn it-tfajliet li jahdmu r-raba tista’ tikkonvincina li r-Romantiċiżmu Malti haress lejn din il-mara u mhux biss idealizzaha imma wkoll bidilha f’ simbolu ta’ dak li huwa purament u tipikament Malti. M’huwiex Dun Karm biss li jidealizza lil din ix-xbieha kampanjola, il-mara mibruma li l-ewwelnett tghix haġa wahda ma’ l-art li wildiħa u t-tieni tismell il-belt u dak kollu li hiereġ minnha. Biżżejjed li wiehed isemmi kif il-pitturi ‘folkloristiċi’ ta’ Edward Caruana Dingli jpingu l-istess tfajla li Dun Karm kiteb dwarha: gustuża, mibruma, b’par wardiet homor, u qatt ma tidher bjonda.

Mary Meylak, izda, timla l-poeżiji tagħha b’nisa differenti hafna minn dawn. In-nisa l-helwin li tikteb dwarhom, tneħhi l-erojini nazzjonali, huma sinjorini petiti u mhux bdiewa. Antonjetta Vella, li għandha “wiċċ sbejjah, roża fin qisu tal-kina”, taħdem bhala inspectress fl-iskejjel elementari tal-Gvern;

ghandha dehra delikata b' "imnieher mislut, kelmtiha żġna / bi hlewwa ta' manġieri minn ġol-vina". Is-sinjura Cassar, fil-poeżija "Is-Sinjura Elizabeth Cassar", għandha tbissima bhal tal- "pupi fl-armatura". Aktar milli bidwija, Elizabeth Cassar iddoqq il-pjanu.

L-istess bhall-kittieba l-oħrajn ta' żmienha, Meylak harset lejn il-ġisem tal-mara, u mhux tar-raġel, biex tevoka l-ġmiel Malti, u l-istess bhall-awturi Romantiċi l-oħrajn, Meylak iċċelebrat dan il-ġmiel billi tat deskrizzjonijiet pjuttost iddettalġati, ċerti drabi saħansitra erotiċi. Id-differenza bejn Meylak u l-kittieba kontemporanji tagħha hi li n-nisa li tkellmet dwarhom kienu ta' xeħta borgiża u mill-bliet, jiġifieri dawk li kienu qegħdin jimitaw, fi lbieshom u fil-manġieri tagħhom, lis-sinjorini Ingliżi li kienu jkunu Malta.

Kien biss fl-aspett morali li Meylak ittrattat lil dan il-ġisem femminili Malti bl-istess mod kif ittrattawh il-kittieba l-oħra rġiel. F' "Dawra Misterjuża" wara li tkun għamlet il-vjaġġ fantastiku tagħha, Meylak tindirizza lin-nisa ta' Malta u b'ton maternalistiku hafna tghidilhom:

U intom nisa, shabi, aghrfu rabbu,  
 Ghax intom tkunu l-htija!  
 Tellghulna nies li għajb ma jkunx li jagħmlu  
 Lill-ġieħ ta' l-art Ghawdxija:

Bl-ghonnella, zommu s-satra u l-mistħija  
 U s-sokra ġewwa l-bieb,  
 Ha nibqghu nisa li tghidilna nisa  
 U mhux jghajruna dwieb!

Ilbieskom u drawwietkom zommu xierqa  
 Il-galbu jzejjen debba,  
 Mel'ahseb ara kemm il-ġieħ isebbah  
 L-ghotjiet li għandha xebba!

Is-safa, bhall-ġmiel, kellha tkun dik il-kwalità tant importanti li bih jissebbah il-ġisem femminili Malti. Anki f'dan il-każ, il-ġisem maskili mhux talli huwa invizibbli, talli donnu huwa lil hinn minn kull possibbiltà li jithammeġ: huwa l-ġisem femminili biss li jista' jikkorrompi ruhu. Hawnekk ukoll, mela, minkejja din l-assenza ovvja tal-ġisem maskili, dak li qieghda tagħmel Meylak huwa li ssahhah il-konstruzzjonijiet soċjali kontemporanji tal-maskulinità u l-femminilità.

Kif tghid Garb, is-soċjetà thalli l-marka taghha fuq il-ġisem, u timmodifikah skond kif tihtieg hi.<sup>14</sup> Naturalment, id-diskors ta' safa u ġmiel se jinkludi wkoll id-diskors religjuż. Fil-poeżija ta' Meylak dawn iż-żewġ kwalitajiet jilhqu l-apici taghhom fil-figura tal-Madonna. Din taghti lill-poetessa lok ideali fejn tista' tiċċelebra l-ġmiel femminili, ġhalix minn tant kwalitajiet li kittieba ohrajn taw lill-Madonna, Meylak għażlet il-ġmiel bhala l-aktar importanti. Ġmiel il-Madonna jisboq il-ġmiel li l-poetessa rat fin-nisa l-ohrajn li ltqajna maghhom s'issa. F' *Villa Meylak* hemm numru ta' poeżiji ddedikati lill-Madonna u fost dawn hemm disgha dwar fjuriet differenti li l-ġmiel taghhom jixxebbah ma' dak tal-Madonna. Madankollu, filwaqt li n-nisa l-ohrajn huma deskritti b'ċertu dettall, il-fattizzi, il-karnaġġjon, ix-xagħar, l-ghajnejn u l-forma tal-Madonna ma narawhom qatt; Meylak ma turihomlna qatt. Li nistgħu nġhidu hu li m'hemm xejn u hadd isbah minnha. Filwaqt li n-nisa l-ohra jidhru tant fiżiċi, tant imlahhna, il-ġisem tal-Madonna jibqa' mohbi anki f'dak il-waqt li suppost qegħdin narawh quddiemna. F' "Is-Sinjura tal-Villa", fil-fatt, Meylak taghmilha ċara li lanqas biss se tipprova taghtina ritratt ta' din il-mara:

Liema id se tfisser x'donnha,  
L-isfa tfajla, bint il-ġenna,  
Din ix-xbieha tal-Madonna?

L-isbah fost is-sbieh ma nistgħux narawha, daqsliekieku ġisimha m'huwiex tal-laham, m'għandux forma, m'għandux karatteristiċi – għandu biss sensiela ta' effetti, fosthom li kulhadd jitgħaxxaq b'dan il-ġmiel, inkluż is-sema ("Ortensia" u "Kampanella") u Alla ("Dalja"). U huwa permezz ta' dawn l-effetti li Meylak tiddeskriwi l-ġmiel tal-Madonna mingħajr ma tlahhmu.

### Iż-żmien vs in-nisa

Anki għal Mary Meylak iż-żmien huwa l-ikbar għadu tal-bniedem. Madankollu, għal poetessa li fiha jispikka n-nuqqas ta' nicket u malinkonija, iż-żmien ma jittihidx bhala l-habbar tal-mewt eventwali, daqskemm il-qirda tal-ġmiel fiżiku. Wara kollox, anki jekk il-ġmiel korporali huwa ċċelebrat, xorta jidher li hemm element ta' vanità f'dan kollu, tant li, kif rajna, Meylak ukoll trid tghatti s-sbuhija bl-ġhonnella. F' "Facing a Mirror", poeżija ohra merfugħa minn *Songs You Will Like*, il-poetessa taghmel appell iehor lin-nisa li xi darba kienu sbieh: tharsux aktar lejn il-mera. Dawn in-nisa li xi darba ċċelebratilhom ġmielhom,

issa, proprju fl-ghatba tax-xjuhija, il-poetessa tithassarhom ghalieq il-ġmiel dbiel. Il-wardiet jisparixxu, il-laħam isir pallidu, l-ghajnejn jidhlu fil-hofra u dik il-heġġa ta' dari tonqos. In-nisa li jħarsu lejn il-mera u 'jiddislokaw ruħhom' mix-xbieha li thares lejhom<sup>15</sup> issa jiksbu s-simpatija tal-poetessa hekk kif tarahom jillottaw għall-impossibbli.

Katrin, fil-poeżija "Tliet Ritratti ta' Ħajja" (*Album*) kienet, bħal kull mara oħra li tikteb dwarha Meylak, mara sabiha b' "wiċċ ta' tuffieħa". Ġanni, żewġha, bħalma titlob in-norma ta' l-isterjotip, kien "f' saħħtu qisu għoqda". Illum, xjehi t-tnejn – mhux biss xagħarhom bjad imma wiċċhom sar "boroż", u fejn qabel ħarsu lejn xulxin b' ammirazzjoni issa jagħtu "l xulxin ħarsa ta' ħniena". "Tliet Ritratti ta' Ħajja" hija poeżija ta' disfemiżmu, fejn id-deskrizzjoni tax-xjuhija hija ddetaljata daqs kull deskrizzjoni tal-ġmiel li tagħti Meylak:

Dak il-ħin, imkerċha, imħattba,  
Nanntu tqum toghrok wirikha,  
Ġanni jqum skuxxat xejn b' anqas  
Jaqbad f'idha ha jwizinha.

Minn ġol-but tal-fardal tagħha,  
Katarin tatu maktur,  
Qaltlu: "Xxotta xufftejk naqra  
Għax il-lgħab magħhom idur.

[...]  
"Mur u ġib mehries ha nishqu,  
Il-qubbajt farrku ġulġlien!"  
Qaltlu hi: "Ftakar li aħna,  
Ħalqna mar u t-tnejn bla snien!"

Id-deskrizzjoni tal-kruha, tad-deterjorament fiżiku, ixxaqleb lejn il-grottesk, anki jekk l-ghan ta' Meylak hu li toħloq tbissima u simpatija lejn koppja li xjahet u baqgħet tinħabb. L-istess bħalma tagħmel fil-każ ta' Peppi l-Grillu, Meylak ma toqgħodx lura milli tagħtina ritratt ta' żewġ iġsma 'koroh'; il-ħarsa tagħha lejn il-ġisem tixhetha anki jekk dan ikun ikrah, kif rajna wkoll f' "Monument Ġorġ Meylak (Missieri)". Dan isahħah il-punt li l-ħarsa tagħha Meylak ma tixhethiex fuq is-sabiħ, iżda fuq il-ġisem: żaġħżuġh, b' saħħtu, żnell, sbejjah imma wkoll xih, iddeterjorat, u ikrah.

Jirriżulta li taht il-libsa ta' semplicità li tikkaratterizza l-poeżija ta' Meylak, jitqajmu punti li jikkontradixxu l-innoċenza tat-testi taghha. L-ewwel nett hemm din il-harsa fissa lejn il-ġisem uman li jinghata attenzjoni kbira u huwa ċelebrat fil-ġmiel u anki fil-kruha tiegħu. Barra minn dan hemm ukoll id-dimensjoni politika li tohroġ minn dan il-ġisem, dimensjoni li tikxef tensjoni bejn it-tradizzjoni u l-isterjotip fuq naħa u d-devjazzjoni fuq oħra. In-nisa libsin l-ghonnella, biżlin u ħawtiela, preokkupati b'surithom – hekk kif xtaqet u rrikmandat is-soċjetà –<sup>16</sup> u n-nisa l-eroj li saħansitra jaqdu rwoli tradizzjonalment maskili.

Hemm ukoll il-punt dwar liema forma ta' mara Meylak għażlet biex tikteb dwarha. M'hemm dubju li, filwaqt li n-nisa bl-ghajnejn żoroq u b'xagħarhom imdieheb jimmarkaw devjazzjoni oħra ta' Meylak mit-tradizzjoni Romantika, il-preferenza taghha għax-xbieha Nordika hija l-effett tal-kolonjaliżmu, fejn l-iehor dominanti jiehu dimensjoni u valur simboliku tant qawwi li l-kolonjalizzat jibda jidentifika miegħu u jinkorpora fih aspetti u kwalitajiet li 'l barra mill-istorja kolonjali tiegħu kienu jkunu totalment aljeni għalih.<sup>17</sup>

L-invizibilità (anki jekk mhux l-assenza totali) tal-ġisem maskili fil-poeżija ta' Meylak tkompli tagħti x-xehta xi ftit devjanti tal-poeżija taghha: l-iġsma ta' l-irġiel, f'dawk il-każi meta jiġu deskritti – huma jew 'koroh' (jew tad-dahq), inkella jidhru bħalma jidhru dejjem u l-poetessa qajla tagħtina dettalji dwarhom. Din l-invizibilità tmiss ukoll lill-ġisem tal-poetessa nfisha. Id-deskrizzjoni li Meylak tagħti ta' ġisimha fil-poeżija "Monument Mary Meylak" hija minima, anzi tghid li tixbah lil missierha u ssemmi fatturi li semmiethom fil-poeżija dwaru. Mill-bqija ġisimha jibqa' invizibbli, bħal xihadd li qieghed josserva minn mohba. Fix-xebh taghha ma' missierha Meylak tiehu l-karatteristiċi 'maskili', jew aħjar karatteristiċi 'mhux-femminili': kuntrarju għan-nisa l-oħrajn Meylak ma tħarix lejn il-mera, ma tinhasadx bis-sinjali taż-żmien fuq il-ġilda u lanqas tiflef hin tagħmel l-affarijiet "tan-nisa". Fl-istess poeżija fejn ixxebbah lilha nfisha ma' missierha, tkompli: "m'ghandix mohh niżzejjem, / jew nilgħab ma' persunti, jew mal-libsa". Il-poetessa tid-dissoċja ruhha mill-"femminilità" kif mifhuma soċjalment u tinheba wara l-harsa taghha, tiskorpora ruhha u ssir invizibbli. Anki hawn nerġġu nilmhu t-tensjoni tal-kontradizzjoni, il-ghaliex filwaqt li tagħmel dan l-att devjanti, Meylak issaħħah l-attitudni tas-soċjetà patrijarkali li thares lejn is-sess femminili bħala s-sess estetiku: huwa l-ġisem tal-mara li qieghed hemm biex in-nies iħarsu lejha u mhux tar-raġel u, aktar minn hekk, hija l-identità tal-mara li l-aktar li tiddependi mid-dehra fiżika taghha u mhux dik tar-raġel, bħallikieku l-ġisem tal-mara qieghed għal-lest biex jiġi

analizzat, skrutinizzat.<sup>18</sup> Id-dettalji li Meylak taghti ta' l-ġisma tan-nisa (li wara kolloxx huma simili għal dawk li kitbu dwarhom il-poeti rġiel) huma frott il-harsa klandestina tal-poetessa mohbija wara l-ghata li taghmilha invizibbli.

### **Kotba ta' Mary Meylak imsemmijin fl-artiklu**

*Pleġġ il-Hena* (Malta: Lux Press, 1945)

*Album* (Malta: Lotus Press, 1947)

*Dawra Misterjuża* (Malta: Lotus Press, 1947)

*Villa Meylak* (Malta: Lotus Press, 1947)

*Songs You Will Like* (Malta: Veritas Press, 1971)

### **Noti**

- 1 Dan l-artiklu huwa parti mix-xogħol ta' l-awtur fuq it-teżi tad-dottorat tiegħu dwar il-ġisem fil-poeżija Maltija tas-seklu 20.
- 2 Nick Crossley, *The Social Body: Habit, Identity and Desire* (Londra: Sage Publications, 2001) 1.
- 3 Maurizio Calbi, *Approximate Bodies: Gender and Power in Early Modern Drama and Anatomy* (Londra u New York: Routledge, 2005).
- 4 Michel Foucault, *Surveiller et Punir: Naissance de la Prison* (Parigi: Editions Gallimard, 1975); *La Volonté de Savoir* (Parigi: Editions Gallimard, 1976); *L'Usage des Plaisirs* (Parigi: Editions Gallimard, 1984); *Le Souci de Soi* (Parigi: Editions Gallimard, 1984).
- 5 Nicholas Mirzoeff, *Bodyscape: Art, Modernity and the Ideal Figure* (Londra u New York: Routledge, 1995).
- 6 Judith Butler, *Bodies that Matter: On the Discursive Limits of 'Sex'* (Londra u New York: Routledge, 1993).
- 7 Georges Bataille, *L'Erotisme* (Parigi: Les Editions de Minuit, 1957); Agata Dziuban "Spirituality and the Body in Late Modernity," *Religion Compass* 1 (2007) 1–19.
- 8 Julia Kristeva, *Soleil Noir: Dépression et Mélancolie* (Parigi: Gallimard, 1987); Nadia Tazi, "Celestial Bodies: a few steps on the way to heaven," u Michael A. Williams, "Divine Image – Prison of Flesh: perceptions of the body in ancient

- Gnosticism,” *Fragments for a History of the Human Body, Part One*, ed. Michel Feher, et al. (New York: Urzone, 1989).
- 9 Dominique Vivant De Non, *Travels in Sicily and Malta* (Londra: GGJ & J Robinson, 1789).
  - 10 Alphonse De Lamartine, *Travels in the East, Including a Journey in the Holy Land* (Edinburgu: William & Robert Chambers, 1839) 16.
  - 11 Louis de Boisselin, *Ancient and Modern Malta* (Londra: Richard Phillips, 1805) 77.
  - 12 Eric Brockman, *Maltese Memories* (Londra: Rockliff Publishing, 1938) 30.
  - 13 Eric Brockman, *Last Bastion: Sketches of the Maltese Islands* (Londra: Darton, Longman & Todd, 1961) 200.
  - 14 Tamar Garb, *Bodies of Modernity: Figure and Flesh in fin-de-siècle France* (Londra: Thames & Hudson, 1998) 11.
  - 15 Vivian Sobchack, “On Morphological Imagination,” ed. Flannagan Mary u Booth Austin, *re:skin* (Massachusetts: Massachusetts Institute of Technology, 2006) 103.
  - 16 Susie Orbach, *Fat is a Feminist Issue*, it-2ni ed. (Londra: Arrow Books, 1988) 30-31.
  - 17 Ara perežempju Coco Fusco, *The Bodies That Were Not Ours and Other Writings* (Londra u New York: Routledge, 2001).
  - 18 Sylvia K. Blood, *Body Work: The Social Construction of Women’s Body Image* (Londra u New York: Routledge, 2005) 101.

# **Il-Meraq taż-Żmien: Harsa lejn ir-Raba' Taqsima ta' *Bil-Varloppa* ta' Louis Briffa**

Peter Serracino Inglott

**K**ieku kont storiku tal-poeżija Maltija, id-deformazzjoni professjonali kienet iġġeghelni ninkwadra lil kull poeta li tmissni x-xorti nikteb dwaru f'kazella jew ohra skond il-kanoni stabbiliti mill-professuri tal-letteratura, u nahseb li kont ingarrab tentazzjoni kbira li lil Louis Briffa nittimbrah bhala wiehed mill-ewlenin fost il-bennejja tal-poetika ghadha trid tifassal ta' l-epoka bikrija Ewro-Maltija.

Allura kont nistenna l-mistoqsija: liema huma l-karatteristiċi ta' din il-poetika li ghadha ma teżistix? It-twegiba hi: tintgħaraf meta jintlemhu fiha r-riflessi tal-kundizzjonijiet tal-kitba fis-snin meta Malta sewwasew saret parti mill-Unjoni Ewropea. Jiena kelli x-xorti li nġharbel il-poetika (jew teorija ta' kif tinkiteb il-poeżija) fis-snin ta' minnufih wara l-indipendenza meta l-kuntest ġdid tal-hajja f' pajjiżna xpruna l-poeti jiktbu "linji godda". L-ghamla u l-ghaġna tal-versi hadu suriet godda li kienu jirriflettu l-mistoqsijiet dwar l-identità tagħna bhala ġens u nazzjon, il-kriżi tal-"jien" u tal-possibbiltà li s-soġġettività tiġi kkomunikata permezz tal-lingwa anki mehlusa minn kull ilġiem artifiċjali, u d-dubji jifnu dwar il-valuri tradizzjonali u l-istess sens ta' l-eżistenza umana. Bejn wiehed u iehor, minkejja l-ilhna godda li bdew jinstemgħu, l-ideali poetiċi u l-motivazzjoni profonda tal-poeżija Maltija fil-generalità tagħha baqgħu għal generazzjoni shiha l-istess – dawk ta' wara l-Indipendenza. Ma' bidla storika li ghandha effetti ta' qawwa li ma tistax ma tqabbilhiex ma' dik ta'

l-Indipendenza, tiġi wahedha l-istennija ta' żvilupp poetiku ta' firxa tixbah lil dik ta' tmiem is-snin sittin u tal-bidu tas-snin sebgħin.

L-epoka Ewro-Maltija bdiet kwazi flimkien mat-tielet millennju. F'dawn is-snin kien jidher li mad-dinja kollha tal-Punent kien qed isehh it-trijonf tal-profezija tal-filosfu tas-seklu dsatax, Hegel: "Il-Mewt ta' l-Arti". Minflok il-pittura u l-iskultura, dahlu l-*installations*. Il-*happenings* u l-movimenti fiżiċi kwazi minghajr kliem xejn hadu post it-teatru mibni fuq trama minsuġa fuq kollox mill-kliem. Fil-qasam tal-mużika, il-kompożitur forsi l-aktar strmat f'dawn is-snin, John Cage, xandar kompożizzjoni jisimha "Silenzju" li fiha s-semmiegħa fis-sala tal-kunċert ma semgħu xejn hlief xi hoss li ġie minbarra ta' xi karozza għaddejja jew it-tqahqih tagħhom stess. Il-poeti l-aktar magħrufin qagħdu jiċċelebraw l-inkapaċità tal-bnedmin li jikkomunikaw bejniethom b'diskors raġunat. Dan kien li ġara fiż-żmien li ssejjah l-epoka tal-"post-moderniżmu".

Hekk kif beda joqrob il-bidu tat-tielet millennju, li ħabat l-istess żmien meta l-Ewropa tal-Lvant kienet qed terġa' tingħaqad ma' l-Ewropa tal-Punent, u meta l-Unjoni Ewropea kienet qed tiehu sura ġdida, aktar integrata u bi skambji kulturali aktar sfiqa, reġgħu tfaċċaw fuq ix-xena artisti jħabbu rebbiegħa ġdida tal-pittura u l-iskultura, tal-mużika u tal-poeżija fis-sens awtentiku tagħhom. Ma kinux qed jippruvaw jagħmlu l-impossibbli li l-anqas ma kien mixtieq – jiġifieri li jirritornaw lejn l-imghoddi qishom ma sehħux la r-rivoluzzjoni modernista u l-anqas il-kwazi-rivoluzzjoni post-modernista. Bħal Louis Briffa f'dan il-ktieb, għadd ta' poeti minn kull xaqliba ta' l-Ewropa ippruvaw jerġgħu jintegraw il-kwalitajiet tradizzjonali/essenzjali tal-poeżija bħall-użu tal-kelma b'attenzjoni għal hoss barra mis-sinifikat, bħax-xbihat mhux mistennija li tarahom johorgu qishom minn rajhom mill-forġa tal-fantasija u ta' l-istħajjil, u l-bqija; imma mdahħla f'kuntest immarkat bit-traċċi tat-tifrik u l-frammentazzjoni, ta' l-irmixk u r-rimi mnissel miċ-civiltà li l-aktar iproduċiet skart fl-istorja tal-bniedem, qalb il-frażijiet sterjotipati u d-damdim kwazi bla sens tad-*disk jockeys* u xandara ohra bl-istess ħakma ristretta fuq ir-riżorsi tal-lingwa, qalb l-istonaturi u l-vojt li heda u għoxa bihom il-post-strutturaliżmu.

Protagonista ta' l-iprem poezija ta' l-epoka bikrija Ewro-Maltija bħal Louis Briffa jibda billi jara li l-hajja, biex tghixha kif jixirqilha, teżiġi li tiġi tradotta fi kliem. Ahna għandna bżonn nirriproduċu wċuħha kollha, li nantiċipaw il-ġejjieni u niftakru fil-passat, li l-hajja npinguha, u anki ximindaqqu li nidhqu biha. U dan kollu għaliex kull bniedem hu akkanit u herqan biex isir jaf aħjar hu min hu. Il-poeta, bħal Pilatu, jerfa' sebgħu l-werrej u jliessen b'lehen miksur bejn il-mogħdrija u l-istmerrija: "Hekk hu l-bniedem!"

Xejn ma nistaghgeb li forsi l-aktar li jispikkaw fost il-poeziji li nixxew mill-esperjenzi tal-hajja huma dwar imwiet. Aktar ghandhom ix-xehta ta' nekrologiji milli ta' epitaffji. Il-mewt hawnhekk tidher bhala r-responsabbli tax-xitwa kiefra li minnha ghaddiet il-poezija ta' l-Ewropa u lil hinn minnha fuq l-ghatba tat-transizzjoni mill-età moderna ghal dik post-moderna. Il-hajja giet qabilha u terġa' tiġi warajha. Dawn l-eleġġji huma kollha personalizzati, imma forsi fejn l-aktar li tinhass profonda u kommoventi n-nota personali hu f'dawk il-poeziji li fihom jinħass l-eku ta' l-esperjenza personali fl-ambjent ta' l-isptar – metafora naturali għall-kundizzjoni tad-dinja mimlija trawmi psikologici minbarra feriti fiżiċi. “Bla Isem” hi poezija li tispjega dan li qed ngħid:

X'hoss jagħmel kif jitrambel  
dal-ħsieb fl-ghammieq ta' mohħi  
hekk kif narak tingarr għal taht ix-xafra ...

Li tista' tmurli 'l hinn,  
taqbeż bi nkejja l-mixja naturali  
bla nkun nista' nkantalek għal darb'ohra  
u nagħfas fond idejk  
u ngħidlek: “sahħa”  
jifnini shih ...

Dal-ghodu sibtek tara l-aħhar provi  
missielta ta' staġun.  
Tirrabja ghax Kimi tiegħek  
inqabad f'halba xita  
u l-asfalt sar sapun.  
“Tibżax, sen'ohra tkun tal-Finlandiż,”  
ghedtlek imnerveż ...  
kif rajt tal-bluża riesqa b'nofs tbissima  
tistaqsik intix lesta  
għall-waqt tal-verità.

Jiċċirkolaw ġo ngħasi  
l-istess thewdin,  
l-istess enimmi jwahħxu:  
Tgħid x'hoss ser tagħmel din l-orkestra stramba

f'tanbur sfurzat biex jisma'?

Kompożizzjoni sterilizzata tkun  
 li tiġi esegwita  
 bi srieraq u pinzetti,  
 b'suturi, xfafar, labar,  
 bi mqassijiet tremendi ...  
 Quddiem tal-baffi msebbla  
 il-partitura m'carra  
 u n-noti jnixxu d-demm ...

Mhux b'ghotja tal-passat offrewk, ja marti.  
 Minn midbah minghajr żfin u fjuri mbierka,  
 u jdur fuq roti siekta,  
 niżżluk bil-mod,  
 itterter ...  
 feruta terhi l-loppju minn gerżumtek –  
 ċensier fl-arja tan-niket.  
 U d-dripp niżel ukoll  
 mad-doži ta' morfina kkalkolati  
 mal-kolpi ta' l-uġiġh,  
 insopportabbli, kiefra ...

Is-sfura kollha gheja,  
 taghfis l-idejn u l-ghatx  
 fis-sejha kiesha kiesha  
 ghat-tfal li ma tniisslux  
 żarrduli l-kordi fermi tal-kuraġġ  
 u wqajt ballun tal-borra.

U meta qomt ...  
 mimlija kompassjoni rrakkuntajtli  
 dwar sala kollha dawl f'ghajnejk maqluba,  
 dwar kliem ġuġù u ghasel  
 sal-waqt tal-feriment.

Fuq kollox dwar qaddis minn Pietralcina

jassisti lill-kirurgu,  
ibus idejk keshin!

L-istrofi tjur imbiċċra llum,  
ghažiża marti,  
ta' tifel b'mohh marid  
li ghex fl-ghabex tal-hajja.

F'zghoritna ġa żaruna  
is-sirda tat-turment  
u l-holm kollu motiv  
ghas-suwiċidju.

Bhal ohtha din is-sena  
il-bikkerin tan-niket  
tisqihulna ...  
Imm'ahna ma ngemgmux  
dwar l-att ta' dit-tortura.

L-uġigh,  
bhas-solitudni,  
wahdek ma tghixux ...

Kun af,  
mhux wara l-barrikati tas-smewwiet  
jinsab Ġesù tal-hniena ...

Iżommlok rasek tqila flok imhadda  
u jonfoh nifsu fuq il-punti mdemmgha,  
Kristu li tghożż, mahbuba ...  
Kristu li thobb, mahbuba ...

F'dinja fejn kulhadd jitwieled midrub, il-figura tat-tabib jew l-infermier li jbatu huma stess mill-istess marda li l-professjoni taghhom teżisti biex tfejjaq toqghod il-hin kollu fl-isfond. Ghelm singolari tal-poeżija ta' Briffa huwa l-empatija li ghandu mal-vittmi ta' l-epidemiji li splodew fl-epoka bikrija Ewro-Maltija, bhad-droga, l-alkoholiżmu, u t-tixqiq fis-swar tal-familja.

Il-forma materjali tal-poezija hija irregolari bhall-hajja ta' kuljum, imma hemm minquxa ġewwa fiha l-aspirazzjoni ta' xi versi biex jiddixiplinaw lilhom infushom halli jsiru jixbhu xi ghamla li minhabba tradizzjoni ftit jew wisq twila tistqarr il-funzjoni tagħha minnha nnifisha. Sahansitra f'żewġ każijiet estremi jidhru l-forom ta' sunett. Imma fuq kollox jippredominaw forom li jidhru li huma werrieta tal-*projective verse* ta' Charles Olson b'mod aktar intimu mill-mimika superfiċjali tiegħu li ġieli osservajt qabel. Il-forma nfisha tħabbar il-preżenza għadha nofsha mistura tar-rebbiegħa l-ġdida li qed tlesti ruhha biex tixref 'il barra u twarrad fuq ix-xefaq ta' l-art f'hin l-għabex.

Briffa jisboq lilu nnifsu fil-hila li jiddeskrivi dettalji tal-ġrajja u partikolarijiet tal-postijiet li jiġu taht għajnejh, inkluzi dawk li jqanqlu tbissima flimkien ma' dawk li jġibu għafsa ta' qalb. Ghalkemm, kif turi l-forma tal-biċċa l-kbira tal-poeziji li qatt ma tilhaq il-perfezzjoni simetrika, imma ġġarrab tghattin u tfattir 'l hawn u 'l hemm, il-hajja tal-poeta tiżvolgi ma' tagħna f'dinja mwaqqgħa, jibqa' jinhass dejjem id-dinamiżmu tal-qawmien għal hajja ġdida.

Il-poeta jixhed li l-epoka bikrija Ewro-Maltija hija dik ukoll tal-proċess li jissejjah planetarizzazzjoni jew globalizzazzjoni fost oħrajn bid-dehriet ta' pajjiżi barranin ximindaqqiet eżotiċi. Nifhmu li t-turista kullimkien ikun qed ifittex il-ġenna mitlufa.

Għandu mnejn li l-poezija ta' l-epoka Ewro-Maltija ma toqotx bl-istess leħha ta' novità li kienet is-siġill jingharaf minn kilometri 'l bogħod tal-poezija ta' l-epoka bikrija ta' wara l-Indipendenza. Illum hemm inqas xintilli u ġiġġifogu. Imma madankollu jinstemgħu biżżejjed netti l-passi sodi meqjusa jħabbtu fit-triq il-ġdida. Dak li s'issa bilkemm jinhass idoqq fil-widna, jiena żgur li għada jew pitgħada jgħidu fuqna: "Mela kienu torox, biex ma semgħuhx dan it-tanbur?"



# Laurent Ropa u l-Maltin ta' l-Alġerija

Dorothy Scerri

**L**aurent Ropa huwa meqjus bhala “Kittieb Malti fl-eżilju”<sup>1</sup> proprju minhabba l-fatt li fi ċkunitu kellu jemigra lejn l-Alġerija flimkien mal-familja tiegħu. Il-firda nibtet fih imhabba u ammirazzjoni kbira lejn art twelidu tant li ried ixerred isimha b’kull mezz ta’ kitba possibbli. Din l-imhabba hija riflissa fit-tliet rumanzi: *Le Chant de la Noria*, *Kâline* u *Bou-Ras*. Dawn ir-rumanzi ghandhom xehta poetika u huma xhieda tat-tahlit tal-letteratura u l-kultura Maltija ma’ dik Magrebina.

*Le Chant de la Noria* jiddeskrivi l-hajja ta’ familja Ghawdxija li emigrat lejn l-Alġerija bit-tama ta’ futur ahjar. Din il-familja tirrappreżenta dik ta’ Ropa nnifsu u b’hekk ir-rumanz jiehu xehta awtobjografika fejn fih jehmeż il-memorji kollha ta’ tfulija harxa iktar milli nostalgika. *Kâline* huwa rumanz li jnissel il-patrijottiżmu qawwi ta’ Ropa permezz tal-protagonista Jacqueline<sup>2</sup>, li fil-passat hi kienet tiċhad l-identità Maltija ghax kienet thoss li l-Franċiż kien ta’ livell għola. Ma’ dan jiżdied l-element adolexxenzjali li fih Jacqueline trid taghmel il-kontijiet ma’ passat żieni li joholqilha hafna diffikultajiet. Hija tirrappreżental-mara letterata, indipendenti, u emanċipata, li trid tinheles mill-ktajjen ta’ l-impożizzjoni maskili. F’*Bou-Ras*<sup>3</sup>, Ropa jllustra t-tema tal-vjaġġ lejn il-verità tal-hajja li hija rappreżentata minn Alla. Is-sejba t’Alla twassal lill-bniedem biex jeghleb id-dubji eżistenzjali u kull forza hażina li timplika tentazzjoni biex b’hekk jafda fih u jsib it-triq it-tajba. Huwa l-iktar rumanz

kumpless ta' Laurent Ropa ghax jistharreg elementi ezistenzjali ferm profondi. F'*Bou-Ras* ftit li xejn tissemma l-emigrazzjoni u l-firda mill-patrija. Ghall-kuntrarju taż-żewġ rumanzi l-ohra, dan hu rumanz li jtratta il-jien u mhux il-kotra. Fih il-protagonist huwa Bou-Ras il-vjaġġatur li bhalma jaghmel Dun Karm f'*Il-Jien u Lilhinn Minnu*, jibda jfittex il-jien tieghu biex sa fl-aħhar isibu proprju permezz ta' Alla nnifsu li hu l-gherf assolut ta' l-umanità kollha.

### In-nostalġija u l-patrijottizmu

L-emigrazzjoni kienet l-uniku mod li bih il-Maltin setghu jtejbu hajjithom u din affettwat lil kull min ġarrabha proprju minhabba l-fatt li kull emigrant iqisha bhala firda furzata. L-iktar elementi li jispikkaw huma bla dubju n-nostalġija u l-patrijottizmu. Dawn is-sentimenti jurihom permezz ta' l-emigranti Maltin f'*Bona fosthom Dora, Lazaro, u Jacqueline*. Laurent Ropa hu ta' l-idea li parti minn qalb kull emigrant tibqa' devota ghal dejjem lejn art twelidu u min jiċhad lil razztu jkun diżonorat.<sup>4</sup>

F'kull wiehed mit-tliet rumanzi nsibu xi tip ta' element awtobijografiku u dan għaliex Laurent Ropa jqis lill-nnifsu bhala awtur li jikteb b'qalbu mhux b'mohhu<sup>5</sup>. F'*Le Chant de la Noria* l-ghan prinċipali tar-rumanz hu l-awtobijografija li permezz tagħha, Ropa jislet episodji minn hajjet familju minn mindu ddeċidew li jemigraw. Il-personaġġi prinċipali huma l-membri tal-familja tieghu stess. Dora tirrappreżenta lil ommu Carmela, Lazaro hu missieru Giuseppe, Luigi hu huh il-kbir Antoine, waqt li hu għandu l-parti ta' Pietro, karattru sekondarju li ma tantx jinstema' tul ir-rakkont<sup>6</sup>.

Kâline, bhal Ropa kellha l-holma li tara lill-emigranti Maltin imxerrda mad-dinja magħqudin flimkien. Permezz ta' dan ir-rumanz, l-awtur ried iniedi l-*Fédération Maltaise Universelle* biex b'hekk l-emigranti Maltin ma jiċhdux razzithom u fl-istess hin inissel fihom patrijottizmu qawwi biex ikunu kburin kemm b'art twelidhom kif ukoll bil-lingwa Maltija. B'hekk minn tfajla li tisthi tqis lilha nnifisha Maltija, Kâline issir propagandista prima u lilha Ropa jżewwaqha bl-ideat patrijottiċi tieghu sabiex issir il-portavuci tieghu. Hija kienet magħrufa ma' shabha ta' l-*École Normale* bhala:

... elle, Maltaise cent pour cent<sup>7</sup>

Barra minn hekk hija kellha l-laqam ta' *Reine de Malte* (Regina ta' Malta). L-awtur ried iqajjem kuxjenza favur il-kitba bil-Malti kemm fost l-emigranti

kif ukoll fost il-kittieba ta' L-Ghaqda tal-Malti bl-ghan li jghollu l-livell ta' lsienna permezz tal-letteratura ghax jekk tgholli l-lingwa omm ghal-livell letterarju tkun kapaċi tesprimi, thaddan u tiżviluppa ruh nazzjonali.<sup>8</sup> Dan ghamlu permezz tal-kitba ta' ghadd kbir ta' artikli fuq din il-federazzjoni kemm fil-ġurnal *Mélita* kif ukoll f' ġurnali oħra li kienu jinqraw mill-emigranti Maltin. F'dawn l-artikli huwa esprima bosta mill-ideat li nsibu fit-tliet rumanzi. Ghalih, min jiċhad ir-razza Maltija jitbaxxa u mhux joghla fil-livell<sup>9</sup>.

Dora, bhal Jacqueline ukoll turi patrijottizmu qawwi lejn il-lingwa Maltija u nostalgija lejn art twelidha. Hija probabbilment l-istess nostalgija li Ropa sema' minn fomm ommu u missieru fi tfulitu u li permezz tagħha nibtet l-imhabba tiegħu lejn Malta. Din l-istess imhabba patrijottika hija frott ta' l-influenza tal-komunità Maltija f' Bona u tal-korrispondenza ma' kittieba Maltin bhal Dun Karm u Ninu Cremona. Min-naħa l-oħra bhalma f' *Bou-Ras*, *Mélita* hi parti mill-jien tal-protagonist; Malta hija parti intrinsika minn Laurent Ropa. Fil-bidu tar-rumanz hemm allużjoni għal gżira li l-qarrej awtomatikament jassoċjaha ma' Malta. Din il-gżira kellha tkun benniena għal ulied il-prinċipessa – l-istess gżira bennet lill-kittieb għall-ewwel sentejn ta' hajtu.<sup>10</sup>

### **Bogħod mill-ghajn bogħod mill-qalb**

Jista' jinghad, li ghalkemm il-Maltin tbiegħdu minn xtuthom u baqghu fl-istess baħar, żgur li affettwathom il-firda minn art twelidhom u x-xewqa tar-ritorn hija dejjem kbira. Madankollu, wiehed ma jistax jissepara l-emigrant mill-gheruq tiegħu għaliex huwa bniedem li ghalkemm irid jadatta ruhu f' territorju ġdid, ma jistax jinsa dak kollu li tatu art twelidu. Fl-Alġerija sabu pajjiż ferm ikbar mill-ġzejjer tagħna, fejn il-belt kienet 'il bogħod mill-kampanja, iżda madankollu kemm fil-belt kif ukoll fil-kampanja, il-Maltin ta' l-Alġerija dejjem baqghu jghixu f'komunitajiet għalihom.

Ghalkemm l-Alġerija mhix wisq 'il bogħod mill-arċipelagu Malti, dak iż-żmien ma kien hemm l-ebda mezz ta' komunikazzjoni. Dan hu evidenti mill-fatt li Dora ssir taf bl-aħbar tal-mewt t'ommha żmien twil wara u jiddispaċiha immensament tant li Ropa jagħtina hjiel li għal Dora kienet wahda mill-ikbar dispaċiri ta' hajjitha. Ma' dan, ta' min iżid il-bidla fl-ambjent fejn mill-ambjent kampanjol tax-Xagħra, Lazaro u Dora jsibu rwiehhom fil-belt ta' Bonali bidla immensament kbira. Ghalkemm il-Maltin kienu jghixu fi kwartieri għalihom, kienu jhossuhom bhal huta barra mill-ilma. Dan jurih permezz ta' Dora li

ghalkemm tammetti li l-belt ghandha ċertu vantaġġi, dejjem ippreferiet il-kampanja. Kienet tqis il-belt bħala post ferm korrott li mhux xieraq għat-trobbija tat-tfal. Hi qatt ma kienet kuntenta fil-belt u għaliha kienet bħal eżilju :

*La ville avait été, pour elle un exil odieux*<sup>11</sup>

### It-tradizzjonijiet

Minhabba li l-Maltin ta' l-Algerija kienu jghixu f'komunitajiet, hadu magħhom id-drawwiet u l-kultura tagħhom biex b'hekk il-Maltin ta' l-Algerija okkupaw kwartieri għalihom. Dan narawh biċ-ċar f'*Le Chant de la Noria*, meta fil-bidu tar-rumanz, Dora tkun fi triqitha minn Bona għall-Aâlig u hliet Maltin ma tarax. Ropa jurina biċ-ċar li l-Maltin kollha kienu jafu lil xulxin. L-istess jiġri fl-Aâlig, fejn f'dan il-qasam ma kontx issib hliet ġenniena Maltin u dan tinduna bih mill-ismijiet, kunjomijiet u laqmijiet tagħhom.

Xena tipika Maltija hija dik tal-familja miġbura flimkien għall-ikla ta' fil-ghaxija. Dora kienet tagħti hafna attenzjoni anke lit-talb ta' qabel u wara l-ikel. Din l-għaqda fil-familja hija simbolu tal-familja tipika Maltija u bla dubju hija drawwa li ġarrew magħhom minn art twelidhom. F'din ix-xena Ropa jsemmi platt tipiku Malti, il- *menestra*<sup>12</sup> (minestra), platt assoċjat mar-rahħala Maltin. L-ghozza tal-familja kienet wahda mill-iktar affarjiet nostalgici għal Ropa iżda hi wkoll karatteristika tal-familji Maltin. Minkejja l-konflitti kollha li wiehed seta' jsib fil-familja ta' Lazaro, naraw li fl-ahhar mill-ahhar f'mumentu kritici, kienu jinghaqdu biex jippruvaw isolvu l-problemi flimkien għall-ġid tal-familja kollha.

Ropa jsemmi l-kultura tal-kostum Malti kif ukoll Algerin u dan minhabba l-għan li jillustra l-fużjoni tal-kultura Maltija u Algerina li hi evidenti fir-rumanzi kollha. F'*Le Chant de la Noria* jalludi għall-ilbies tipiku tal-Kabili msejjah *gandoura* waqt li f'saqajhom kienu jilbsu l-ġild tal-moghoż bis-suf u ma' spallejhom kien ikollhom ġewlaq bil-għatu fejn kienu jahznu t-tin imqadded ta' pajjizhom. F'*Kâline* jiddeskrivi lil Jacqueline, il-patrijotta eterna, liebsa l-faldetta jew ahjar l-ghonnella biss meta din tiġi Malta. Dan jagħtina x'naħsbu li n-nisa Maltin ma kinux jilbsu l-ghonnella fl-Algerija.

## Is-superstizzjoni

Il-Maltin ta' l-Algerija kienu ferm superstizzjużi u fil-medda ta' l-Aâlig kienu jemmnu li kien jeżisti l-Wahx. L-element superstizzjuż hu enfasizzat permezz ta' l-emigranta Maltija El-Bekaya, li tkun temmen li kull ghawg li jsehħ fil-gonna tal-Maltin ikun frott is-saħta ta' Clement Et-Tsop (Klement iz-Zopp), li xi darba kien jahdem l-artijiet tal-medda fejn kienu jghixu l-Maltin. Ropa jsemmi wkoll xi dehriet ta' dan ix-xwejjah li kien jidher taħt suriet differenti. Jinghad li hu kien jidher biss lill-Insara, hafna drabi bhala xwejjah b'leħja bajda jpejjep il-pipa. B'hekk kien maghruf bhala *Le Vieillard-à-la-pipe* (ix-Xih tal-pipa), *El Ouahach* (il-Wahx) u *Bou-Lakhia* (Bu Leħja). El-Bekaya tant timpresjona ruhha minn din is-saħta li, hekk kif Lazaro u Dora marru joqogħdu l-Aâlig hi tghidilhom li din il-medda kienet mishuta minn Alla u li l-leġġenda ta' Clément kienet realtà. Il-leġġendi tal-Wahx kienu simbolu tas-seher tat-fulija għal Luigi u Pietro, li bil-lejl kienu jmorru jghassu s-swieni ma' l-Akli u kien jirakkontalhom l-istejjer u l-hrejef tal-Wahx li kien jagħmel ħsara biss lil min kien isib wahdu. L-Akli huwa Kabili li ma jimpressjonax ruhu mill-figuri superstizzjużi ghax ma kienx Nisrani, iżda Belkacem kien jibza' mhux ftit mill-Wahx tant li waqt l-ghassa kien jinstema' jevoka l-isem t'Alla biex ma jidhirlux il-Wahx. Laurent Ropa jenfasizza l-element tas-superstizzjoni permezz tad-dehra tal-Wahx lil Dora, li minn meta hi tara l-Wahx timrad sa ma fl-aħħar tmut u li, għal El-Bekaya dan ukoll ikun sinjal tas-saħta.

## Il-kliem ta' nisel Malti

Minkejja li r-rumanzi huma miktuba bil-lingwa Franciża, il-kliem ta' nisel Malti ma jonqosx u permezz ta' dan, ir-rumanzi jieħdu xejra aktar Maltija u jissimbolizzaw ukoll il-fużjoni tat-tliet kulturi fi hdan l-istess awtur. F'*Le Chant de la Noria* jagħti kliem bħal *menestra*, li tissimbolizza ikla tipika Maltija u li kienu jieklu familji kemxejn fqar li ġejjin minn ambjent agrikolu. Hemm ukoll il-kliem *kanoun* (kanun), *Ouahach* (Wahx), *Naâdja* (Naghġa), *Fartas* u *Larbi* (L-Għarbi) li jintużaw bhala laqmijiet. Il-Kabili Akli, li kien jghasses is-sienja bil-lejl, kien isejjah lix-Xih tal-Pipa, *Bou-Lakhia* għaliex dan kellu leħja twila hafna F' *Kâline* jagħtina aktar kliem li huma *blatt* (blat) u *daïsa* (dghajsa). Fil-waqt li l-kliem *kahba* (qahba) u *dgiffa* (ġifa), jagħti d-definizzjonijiet tagħhom fl-istess rumanz. F' *Bou-Ras*, imbagħad, isemmi lil

Karmenou u Karmena, il-Maltin li jkunu rabbew lil Bou-Ras li jitwieled fuq il-gżira ta' Malta. Ropa jaghti spjegazzjoni għall-fatt li jsemmu l-protagonist *Bou-Ras* għaliex huwa jkollu rasu kbira. L-isem *Bin-L'Arth* ukoll juri l-vera funzjoni tal-karattru; Bin-L'Arth kien bniedem li ma riedx jaf bi skola iżda kien kuntent jgħin lil missieru fix-xogħol tar-raba'. Għal aktar minn darba, fl-istess rumanz, jissemma wkoll il-kliem *Rouh* (Ruh) u *Ruhi* (Ruhi).

### L-element reliġjuż

L-element reliġjuż huwa wkoll parti intrinsika mill-folklor Malti u fil-fatt, Laurent Ropa jagħmel referenzi kontinwi għal dan l-element. Huwa juri kif il-bniedem juża r-reliġjon kemm fil-mumententi sbieh biex jaghti ġieħ lil Alla kif ukoll fil-mumententi koroh, meta bnedmin bħal Lazaro jehduha kontra Alla meta jinqala' xi għawġ.

Dora hija mara ferm reliġjuza u tkun devota hafna lejn il-Madonna ta' Pinu, waqt li Lazaro ma jkunx jipprattika r-reliġjon. Lil Dora narawha tqis il-kampanja bhala post li jbeghedha mill-fidi waqt li fil-belt kienet tmur il-quddies ta' kuljum. Hija taghti hafna attenzjoni anke għat-talb ta' qabel u wara l-ikla ta' fil-għaxija u kienet tirrabja ma' kull min jorqod waqt it-talb għax għaliha dan kien mument ferm importanti:

*Mais enfin, achevons notre prière... Lazaro ! Lazaro !...<sup>13</sup>*

Bhal Lazaro Jacqueline ma tkunx tipprattika r-reliġjon imma jkollha devozzjoni kbira lejn Sant Westin tant li hija tkun qrat il-kitbiet tiegħu ta' *Les Confessions* u turi interess kbir fil-hajja ta' dan il-qaddis.

F'*Bou-Ras* teżisti implikazzjoni għall-kultura tat-tempji f'pajjiżna. Jibda billi jsemmi l-mawra ta' Karmenou għand l-oraklu li jgħidlu li Bou-Ras se jivjaġġa permezz tal-hmar u b'hekk jahrab mis-serp. Imbagħad tissemma l-kultura megalitika permezz ta' l-Ipoġew ta' Hal Saffieni. Skond Cunen, Ropa jara lil Malta bhala sit megalitiku ideali għall-kontemplazzjoni tal-hassieba bhal Bou-Ras<sup>14</sup>. Jiddeskrivi wkoll il-qima lejn l-Alla tal-Fertilità li tkun irrapprezentata minn Mérita. Din tkun il-prinçipessa li tqum mir-raqda kull Rebbiegha u għal din l-okkażjoni, f'dan l-istaġun jiçcelebraw permezz tar-riti tan-nies tal-haġar.

Min-naħa l-oħra f'*Kaline* insibu wkoll l-element tar-relazzjonijiet klandestini, aspett li f'*Le Chant de la Noria* ma jidhirx. Huwa aspett li Ropa jorbot

ma' l-adolexxenza u l-fażijiet problematiċi li ż-żghażaġh jghaddu minnhom f'ċertu punt ta' hajjithom. Ta' sittax-il sena, Jaqueline jkollha relazzjoni ma' żewġ studenti li jattendu l-*École Normale* u li fl-istess hin ikunu hbieb. Hija sitwazzjoni li Séraphin qatt ma fehem minhabba li kien ġej minn familja konservattiva u tradizzjonali. Jacqueline mititilha ommha meta kienet ghadha tarbija u Ropa jghid li missierha kellu relazzjoni klandestina ma' l-imreddġha taghha wkoll. Ropa lanqas jahbi l-fatt li anke Santu Wistin kellu relazzjoni barra ż-żwieġ u jghid ukoll li hu fired lil ibnu minn m'ommu.

### Il-figuri tal-mara u r-raġel

Laurent Ropa qatt ma jġġudika lill-mara iżda juri kif din iġġib ruhha fi hdan is-soċjetà u kif l-istess soċjetà titrattaha. Huwa juri kuntrasti u xebh bejn nisa b'karattri differenti ta' ġenerazzjonijiet differenti, imma fl-ahhar mill-ahhar naraw li s-soċjetà hafna drabi tikkundanna lill-mara. Dan jidher l-iktar f' *Le Chant de La Noria u Kâline*, fejn permezz ta' Dora u Jaqueline naraw kuntrasti kbar. Dora hija mara tal-familja li dejjem kibret f'kultura patrijarkali, kemm fi tfulitha kif ukoll meta żżewġet. L-unika haġa li tatha l-heġġa temigra kienet l-imhabba lejn żewġha. Hija mara illetterata li dejjem ghexet fil-kampanja. Meta sabet ruhha fil-belt ta' Bona kienet thossha qisha huta barra mill-ilma. Hija mara li batiet hafna f'hajjitha u Laurent Ropa juri anke ċertu hasra lejn dan il-karattru, anke fil-mod kif jipprezentaha u jiddeskriviha.

Jacqueline, min-naħa taghha, hi s-simbolu tan-nisa emancipati iżda fl-istess hin meta ssib il-vera mhabba permezz ta' Séraphin, trid taghmel il-kontijiet ma' passat kemxejn libertin li xtaqet thassar issa li nbidlet u qed tindem minn dak kollu li ghamlet. Minhabba dan il-passat hi jkollha hafna rimorsi u shabha ta' l-iskola jqisuha bhala tfajla baxxa u bla valuri. Dora hi pprezentata bhala mara li ghalkemm hi totalment mahkuma minn din il-kultura patrijarkali, hija l-pedament tal-familja u l-ambizzjonijiet tal-familja jmutu mal-mewta taghha<sup>15</sup>. Hija mara tassew reliġjuża u devota kbira tal-Madonna ta' Pinu. Biż-żmien anke f'Jacqueline tikber devozzjoni kbira lejn Santu Wistin. Hi tissimpatizza ma' dan il-qaddis minhabba li ghex hajja żienja bhalha u kellu relazzjoni ma' mara li minnha kellu wkoll tarbija barra ż-żwieġ. Kif diġà ntqal qabel, iż-żewġ nisa kienu wkoll ferm patrijottiċi u t-tnejn li huma kellhom ghal qalbhom lil Malta u l-lingwa Maltija. Fil-konfront ta' Séraphin, Jacqueline hija deskritta bhala mara dominanti jew ahjar alla li bil-poter taghha sahhritu. Fl-istess hin,

permezz ta' Séraphin jurina wkoll l-ostakli li mara żienja tiltaqa' maghhom meta hi tasal f'punt f'hajjitha meta tishet dan l-istess passat. Jacqueline mhix it-tip ta' mara li tippermetti lir-raġel jiddettalha hajjitha bhalma kienet l-imreddgħa tagħha Aïcha. Din kellha mentalità tradizzjonali minkejja l-fatt li għal xi żmien kellha relazzjoni klandestina ma' missier Jacqueline. Aïcha, bħal Dora kienet tal-fehma li l-mara għandha toqgħod għar-rieda tar-raġel:

*La femme est faite pour être l'esclave d'un maître jaloux*<sup>16</sup>

Bla dubju l-element edukattiv fi hdan id-dinja femminili ta kontribut siewi fl-emancipazzjoni tal-mara tul is-snin. L-unika darba li Dora rribellat kontra d-dominanza ta' Lazaro kienet meta kien hemm battibekk bejnu u binhom Luigi. Bħala omm hi dejjem tat prijorità lil uliedha u b'hekk hi rribellat biss biex taqbeż għal binha Luigi li kienet tqisu bħala d-dawl t'ghajnejha peress illi kien jaqsam kemm is-sabih kif ukoll l-ghawg ta' hajjithom fl-Aâlig. Lazaro wasal biex refa' idu fuq martu billi taha daqqa fuq rasha talli qabżet għal binha Luigi u tawlet ilsienha miegħu, meta skond hi, binha m'ghamel xejn hazin. Lazaro ddispjaċih hafna ta' dan il-ġest u kien iqis lilu nnifsu bħala mostru talli għamel haġa simili lil martu li meta kien jismagħha bil-lejl kien jinkedd għaliha. Dora ma tifhimx għala hi kellha tbatit tant u għala ma kellhiex il-jedd li tittama f'hajja alternattiva li ma twassalhiex għall-mewt. Minn meta ġiet l-Alġerija dejjem tinkedd fuq il-flus u dejjem tghodd il-flus:

*Elle n'a pas cessé de compter depuis vingt ans qu'elle est en Afrique.*<sup>17</sup>

Anke fil-konfront tal-figura maskili, Ropa jippreżenta kuntrast bejn il-karattru illetterat ta' Lazaro u dak letterat ta' Luigi. Lazaro huwa karattru b'mohħ magħluq u kien jahseb li hu kien l-uniku wiehed li jaf kollox. Il-pariri siewja ta' haddiehor qatt m'aċċetthom u b'hekk naraw li l-injoranza għaddsitu minflok tejbet il-qagħda tiegħu fl-Aâlig. Dan juri biċ-ċar li, bħalma jgħid Aquilina: *L-edukazzjoni hija setgħa, l-injoranza hija jasar.*<sup>18</sup> Lazaro għandu wkoll ir-rwol ta' missier li juri mhabbtu lejn uliedu biss meta jkunu tfal iżda meta jibdew jifrarfu jarawh bħala għadu għax kien jagħtihom kastigi horox. B'hekk minhabba d-dominanza tiegħu ikollhom ibaxxu rashom. Luigi kien il-wild il-kbir tal-familja u b'hekk kien iħoss li kellu responsabbiltà kbira fuq il-familja. Fattur li lil Lazaro qatt m'għogbu kien il-fatt li Luigi kien imur l-iskola għaliex għalih kien mod kif jahli l-ħin u jiskarta biex jiffranka t-tabtija ta' l-għelieqi. Aktar tard ha post missieru s-suq fejn kien jiehu ħsieb il-bejgħa. Hu kien josserva x'inhuma l-aħjar prodotti li setgħu jaqilgħu lira

minnhom iżda meta kien imur jaghti l-pariri lil missieru, dan kien jinjarah u kienu jispicċaw jiġġieldu. B'riżultat ta' dan, Luigi qatt ma kien jara futur sabih għall-familja tagħhom fl-Aâlig u barra dan, id-dejn u l-ghaks kienu qed jakkumulaw ma' kull jum li jghaddi.

S raphin u Bou-Ras huma  ewg  protagonisti hassieba li jistaqsu hafna domandi eżistenzjali u huma pprezentati bhala r iel ferm sensitivi fil-konfront ta' dak kollu li ji ri madwarhom. S raphin ma jkunx jista' jifhem kif nisa bhal Jacqueline jaslu biex ikollhom hafna taħwid f'hajjithom u meta hi tghidlu l-verit  fuq il-passat tagħha jibda jiddispjaċih li kien qabez għaliha quddiem shabu ta' l-* cole Normale*. S raphin huwa l-hassieb li josserva u jsaqsu domandi eżistenzjali dwar is-soċjet . It-tnejn li huma jikkritikaw il-gwerra u l-atroċitajiet li din i gib magħha iżda S raphin iżid il-kritika tiegħu kontra dawk in-nisa li jispicċaw jipprostitwixxu ruhhom biex jaqilghu x'jieklu. *Bou-Ras* hu bbażat fuq vja g ta' tama għall-kisba ta' l-gharfien. Huwa kien ta' l-opinjoni li l-bniedem bla għerf ma jkollu ebda tama fil-hajja għax ikun bniedem mejjet. Hu qatt ma kien jaqta' qalbu miċ-ċirkostanzi tal-hajja u dejjem baqa' jittama li fl-ahħar isib dak li kien qed ifittex. Kien iqis lilu nniffsu għarriex li ma jafx fejn hu dirett u ma kienx jaf fejn se jasal tant li xi drabi qabbel lilu nniffsu ma' pellegrin. Jghid li kien hemm vuċi tiddettalu dak li għandu jagħmel u hu kien jafdaha – din l-istess vuċi, fl-ahħar twasslu fil-grotta ta' Betlem.

## II-Maltin u ta' madwarhom

Fejn fl-istorja konna mдорrijin naraw lill-barrani jahkem g iritna, fl-istorja ta' l-emigrazzjoni naraw lill-Malti imbiegħed minn art twelidu u bi problema kbira: il-barriera tal-lingwa.

Din il-problema qatt ma setgħet ittejjeb ir-relazzjoni bejn il-Maltin u s-sidien tagħhom Franci i. F'*Le Chant de la Noria* naraw lil Dora tqis lissidien Franci i bhala sinjuri u li tisma' b'ahbarhom biss meta jkunu jridu ji bru l-flus tal-qbiela. Barra minn hekk kienu lkoll konxji li mingħajr lingwa komuni, qatt ma setgħu itejbu l-qagħda tagħhom. B'hekk Dora riedet lit-tfal tagħha jitgħallmu l-Franci  għax il-futur tagħhom issa kien fl-Algerija. L-uniku mezz biex jikkomunikaw ma' sid il- nien kien binhom Luigi, li kien tghallem il-Franci  l-iskola. B'hekk narawh iservi ta' pont lingwistiku bejn il-familja tiegħu u sid il- nien. Mill-banda l-ohra, il-Maltin kellhom relazzjoni tajba mal-Kabili, li kienu jmorru jahdmu 'l bogħod minn djarhom biex jaqilghu

x'jieklu. Sa ċertu punt nistgħu ngħidu li minhabba dan il-fatt, hemm ċertu xebh bejn iż-żewġ popli. Kienu jieklu fuq l-istess mejda u maż-żmien tant kienu jidrawhom li kienu jsiru parti mill-familja. F'*Kâline* is-sitwazzjoni hi differenti. Jacqueline twieldet l-Alġerija u kien missierha li emigra minn Malta. Hawnhekk Jacqueline kellha l-fama ta' prostituta ma' l-istudenti ta' l-*École Normale*, li kienu jafu bil-hajja mharbta li kienet tghix fil-passat. Minn dan il-punt naraw li Kâline ma kellhiex relazzjoni tajba ma' shabha l-Francizi iżda kellha relazzjoni tajba mal-Maltin.

Mill-banda l-oħra l-Maltin emigranti kienu jbatu mis-sistema ta' ġerarkija tal-klassijiet soċjali. Il-Maltin li kienu sinjuri kabbru rashom u bdew jagħmluha ma' dawk li huma jqisu bhala nies tal-klassi tagħhom u b'hekk tbiegħdu minn shabhom il-ġenniena Maltin. Changio bena kappella fl-Aâlig biex b'hekk kulhadd ikun jaf kemm kien sinjur. Dan f' kuntrast ma' Lazaro li bilkemm kellu biex iħallas il-qbiela tal-ġnien. Għat-tieg ta' binthom, Changio u Changia stiednu biss nies tal-livell tagħhom. F'dan l-episodju naraw li El-Bekaya haditha ferm bi kbira li ma ġietx mistiedna għat-tieg u tibda tilmenta għax taf li m'għandha xejn inqas minn dawn in-nies. Bintha Giuseppa kienet aktar realista u meta titkellem ma' Rosine, tammetti li ommiethom kienu tant sempliċi li lanqas qatt ma setgħu jimmaġinawhom bil-kappell. Hawnhekk il-kappell jimplika klassi għolja, iżda fl-aħħar mill-aħħar, billi tilbes il-kappell u tagħmilha man-nies tal-belt ma jfissirx li hi bħalhom. Changia tidher bhala mara li tippretendi li hi superjuri għal shabha l-Maltin minkejja li whud minnhom bħal El-Bekaya kellhom dak kollu li għandha hi. Dan juri għal darb'ohra li l-Malti hu assoċjat mill-Maltin stess ma' poplu baxx, waqt li lill-Francizi kienu jqisuhom bhala poplu ta' klassi oghla. L-istess hsieb ġie espress minn Jacqueline meta hi kienet tiċhad l-orijini Maltin tagħha.

## Il-laqmijiet

Skond Gilmore, il-laqmijiet huma parti intrinsika mill-irhula ż-żgħar li nsibu fil-Mediterran u n-nofsinar ta' l-Ewropa.<sup>19</sup> Ropa jurih b' mod ċar fir-rumanzi tiegħu speċjalment f'*Le Chant de la Noria*.

Peress li jissemmew l-emigranti Maltin ta' Bona, hemm referenzi għal ismijiet u laqmijiet ta' nisel Malti bħal *Paolo ta' Baïda* u *Ed-Diamante*. Anke lill-Kabili kienu jagħtuhom laqmijiet Maltin u fost dawn hemm *El-Fartas* (Il-Fartas) u *Larbi* (L-Gharbi). Lil Lazaro, kulhadd kien jafu bhala *Es-Signor*

u dan il-laqam tahulu missieru meta kien jibaghtu jittallab u hu qatt ma kien jilqa' idu għall-flus tan-nies. Dan hu element qawwi ta' unur u misthija u minn ċkunitu, f' Lazarro trawmet ċerta kburija li lanqas jekk ikun se jmut bil-għu ma jasal qatt biex jaċċetta l-ghajjnuna ta' haddiehor, aħseb u ara kemm jittallab. Huwa laqam kemxejn sarkastiku imma għal missieru, la Lazarro ma riedx jittallab sinjal li haseb li kien sinjur. Huwa laqam li jgħeghelna naħsbu: forsi Ropa użah bi skop ironiku għax *Es-Signor* qatt ma sar sinjur fl-Alġerija, minkejja li hafna mlewlu rasu li biż-żmien għad isir sinjur! Hafna nisa kienu jieħdu l-laqam femminili ta' żwieghom. B'hekk Dora saret *Es-Signora*. Fost il-laqmijiet tal-koppji emigranti l-oħra nsibu: *El-Bekaye, El-Bekaya, Zeppo, Zeppa, Changio, u Changia*.

Luigi kien magħruf bhala *Echkeikène* (iċ-ċkejken) mal-komunità tas-suq. Il-laqmijiet kienu komuni anke fost il-Maltin li kienu jgħixu fil-belt ta' Bona. Lil Changio kulhadd jafu bhala *Bou-Zak* għaliex hekk kif beda jistagħna, hxien. Il-Kabili Akli, li kien jgħasses mas-sienja bil-lejl kien isejjah lix-Xih tal-Pipa, *Bou-Lakhia* għaliex kellu lehja twila hafna. Jacqueline, li hi wkoll protagonista ta' nisel Malti, tista' titqies bhala patrijotta eterna. Dan għaliex permezz ta' l-entuzjażmu patrijottiku tagħha giet imlaqqma *Reine de Malte*. Ropa jiddekrivi lil *Bou-Ras* bhala l-individwu ta' rasu kbira, waqt li *Bin-L'Arth* bniedem li ma riedx jaf bi skola iżda kien kuntent jgħin lil missieru fix-xogħol tar-raba' – f'kelma wahda, iben l-art.

## L-ghajdut

John Haviland saqsa lil xi hbieb tiegħu x'jahsbu fuq l-ghajdut tan-nies u dawn kollha qablu li s-seksik jagħti iktar informazzjoni fuq il-motivi tal-persuna li tkun qed tgħidu milli fuq il-protagonist li x'aktarx ikun vittma.<sup>20</sup>

L-ghajdut hu bla dubju sinonimu mal-Maltin u nahseb li dan hu passatemp li ilu jeżisti fil-Maltin minn żmien żemżem. F'ċertu sens narah forma ta' injoranza speċjalment meta ggib quddiem għajnejk is-sindikajra li joqogħdu wara xi tieqa jew antiporta jittantaw lix-xemx għaddejja u kif jaraw xi haġa mhux tas-soltu jahtfu l-opportunità biex iseksku fuq dak li jkun!

F'*Le Chant de la Noria* u *Kâline*, l-awtur juri kif l-ghira tista' twassal lis-soċjetà biex taqla' x-xniġhat minn żniedha biex tagħmel h̄sara fost in-nies tal-komunità. Meta jmut Tas-Sara, s-suq tinqala' x-xniġha li Lazarro kien se jitlaq mill-ġnien f'Ottubru iżda dan ma kienx minnu. Séraphin jidher bhala

bniedem li jinfluwenza hafna ruhu mill-ghajdut tan-nies tant li jistqarr li wara li sar jaf bil-passat ta' Jacqueline, beda jistmerrha u ma kellux kuraġġ jaqbeż ghaluha ghax l-imġiba taghha ma kinitx korretta. Biss wara jisghobbih ta' dan l-aġir tant li bejnu u bejn ruhu jibda jitlobha tahfirlu talli ma qabizx ghaluha. Tzia Spéranza, iz-zija ta' Jacqueline, ukoll tkun kaġun ta' l-ghajdut tan-nies meta tiżzewweġ lil Barbara, raġel bla sold li jkun ihobb hafna lin-nisa. Jacqueline ma tkunx toghġobha l-imġiba tiegħu ghaliex skond hi, Barbara ried biss jinqeda biz-zija u ma kienx ihobbha. Meta Spéranza żżewġitu nqala' skandlu kbir fir-rahall anke minhabba li hu kien ferm iżgħar minnha.

### Laurent Ropa u l-element Mediterranju

Ghalija Laurent Ropa hu vjaġġatur Mediterranju pur anke minhabba li emigra l-Alġerija ta' età żgħira u meta żżewweġ, halla l-Alġerija u mar joqghod Franza. Hu stess iqis lilu nniffsu bhala bniedem internazzjonali ghax tweled f'pajjiż li qatt ma reġa' żar (Malta jew ahjar Ghawdex), trabba f'pajjiż sekondarju (l-Alġerija) u ghex il-hajja ta' wara ż-żwieġ fi Franza, il-pajjiż fejn ġie naturalizzat u li hu jqis bhala pajjiżu.<sup>21</sup> F'Ropa nsibu tahlita ta' kulturi ghax bla dubju it-tliet kulturi affettwawh b'xi mod. L-element ta' tahlit ta' kulturi hu karatteristika prinċipali tar-reġjun Mediterranju. Madankollu Malta u Ghawdex dejjem baqgħu fiċ-ċentru ta' hsbijietu u xhieda ċara ta' dan huma dawn ir-rumanzi. Meta jitkellem fuq il-vjaġġ ta' Lazaro u Dora lejn l-Alġerija hu jagħmel żewġ referenzi għall- baħar Mediterran :

*Malta, Gozo... Au cœur de la Méditerranée [...]*<sup>22</sup>

Huwa jirreferi għall-gzejjer Maltin bhala żewġ blatiet mahkuma mill-baħar u r-raġġi tax-xemx Afrikana. Barra minn hekk Ropa jiddeskrivi lil Malta bhala gżira sagra fil-Mediterran:

*[...] Malte, île sacrée de la Méditerranée, fut foyer de religion [...]*<sup>23</sup>

Is-soċjetà hija l-qofol ta' hafna mit-temi ta' Ropa, fejn juri kif għandha ġġib ruhha f'sitwazzjonijiet differenti tal-hajja. Mill-komunità magħquda jislet ukoll il-battibekki u x-xnighat. Fost il-hafna elementi li bihom isawwar lis-soċjetà hemm il-figura tal-mara u r-raġel, il-konflitti u d-differenzi soċjali, l-emigrazzjoni u l-edukazzjoni. Il-preġudizzji qatt ma jonqsu fis-soċjetà u lanqas ix-xnighat li jaqilgħu hafna drabi tensjoni kbira bejn il-membri ta' l-

istess soċjetà. L-element Mediterranju wkoll huwa evidenti u bla dubju l-fatt li għalkemm emigra baqa' fl-istess reġjun tagħti kontribut xieraq. Hafna fatturi juruna li, għalkemm il-Maltin emigraw, baqghu jgħixu f'komunitajiet u b'hekk jagħtuna l-impressjoni li f' Bona ġew trapjantati l-irhula Maltin. Ir-rumanzi ta' Laurent Ropa ma jstgħux jintrabtu ma' epoka waħda għax jesprimu qagħdiet li l-bniedem irid jiffaċċja fil-hajja ta' kuljum. Dan juri li bosta mill-messaġġi li jrid iwassal l-istess kittieb huma universali u japplikaw għal kull żmien u epoka. In-nisġiet tagħhom mhumiex sempliċiment ivvintati imma juru l-hajja mġarrba mill-bniedem fil-hajja ta' kuljum.

### Noti

- 1 Pavlović, "Laurent Ropa: 'Kittieb Malti fl-Eżilju'," *Lehen is-Sewwa* (10.x. 1987) 5.
- 2 Fir-rumanz, Laurent Ropa jirreferi għaliha wkoll bhala Kâline.
- 3 Laurent Ropa, *Bou-Ras* (Parigi: Le Nef Editions, 1961).
- 4 Laurent Ropa, "Les Propos du Maltais de France, Au besoin: FRANCE D'ABORD !", *Mélita, Organe Maltais d'Informations* (5.ii.1937) 1.
- 5 Pierre Leplumey, "Poète d'origine maltaise Laurent ROPA l'auteur du "chant de la Noria" a trouvé à Piacé l'atmosphère propice à une profonde méditation," *Ouest France* (6.iv.1961). Hajr lil Aurore Vérié Cassar li bagħtitli dan l-artiklu.
- 6 Ara Dorothy Scerri, "Temi Ewlnin fir-Rumanzi ta' Laurent Ropa," teži B.A. (Unuri), U ta' Malta, 2006, Taqsima 1.1.
- 7 Laurent Ropa, *Kâline* (Parigi: Messein, 1936) 66-67.
- 8 Laurent Ropa, "Les Propos du Maltais de France, Lord Strickland ou l'honneur d'être maltais," *Mélita - Organe Maltais d'Informations* (4.ii.1938) 1.
- 9 Laurent Ropa, "Les Propos du Maltais de France, Au besoin: FRANCE D'ABORD," *Mélita, Organe Maltais d'Informations* (5.xi.1937) 1.
- 10 Ara Scerri, Taqsima 3.1.
- 11 Laurent Ropa, *Le Chant de la Noria* (Parigi: Messein, 1932) 17.
- 12 Ropa, *Le Chant de la Noria*, 59.
- 13 Ropa, *Le Chant de la Noria*, 61.
- 14 F. Cunen, "Bou Ras de Laurent Ropa," *Journal of Faculty of Arts*, vol. III, n. 4 (1968) 323.
- 15 Ara Marc Donato, "Dora la Maltaise - analyse du personnage du roman de

- Laurent Ropa,” *L’Algérieniste*, n. 105 (Marzu 2004) 99-104; n. 106 (Ġunju 2004) 98–103.
- 16 Ropa, *Káline*, 42.
- 17 Ropa, *Le Chant de la Noria*, 170.
- 18 Ġ. Aquilina, “L-Injoranza,” *Madwar il-Hajja - It-Tmien Ġabra* (Malta: Lux Press 1973) 31.
- 19 David D. Gilmore, *Aggression and Community: Paradoxes of Andalusian Culture* (New York: Yale University Press, 1987) 77.
- 20 Gilmore 57. Din hija kwotazzjoni li Gilmore jieh minn John B. Haviland, *Gossip, Reputation, and Knowledge in Zinacantán* (Chicago: University of Chicago Press, 1977).
- 21 Laurent Ropa, “Précieux Encouragement, Hommage à Jean Vella patriote maltais,” *Mélita, Organe Maltais d’Informations* (20.viii.1937) 3.
- 22 Ropa, *Le Chant de la Noria*, 23.
- 23 Ropa, *Le Chant de la Noria*, 27.

# Tieqa Mbexxqa fuq is-Semantika Lessikali<sup>1</sup>

Michael Spagnol

**D**an l-artiklu hu mahsub bhala introduzzjoni ghas-Semantika Lessikali (SL). Permezz tieghu se nitfgħu qatra jew tnejn fil-ġarra ta' dan il-qasam li ftit li xejn irċieva l-attenzjoni ta' l-istudjużi tal-Malti minn perspettiva lingwistika. Ahna u mmissu whud mill-metodoloġiji u l-kuncetti ewlenin tas-SL, 'l hemm u 'l hawn inżerżqu eżempji mill-Malti.

Minkejja d-diffikultajiet li niltaqghu magħhom meta niġu biex niddefinixxuha, il-kelma hafna drabi titqies l-unità bażi tal-vokabolarju.<sup>2</sup> Fl-ewwel taqsima se naraw li l-kliem mhux maqtugħ għalih wahdu, iżda qieghed f'relazżjonijiet varji mal-kliem l-iehor. M'hemmx deskriżżjoni semantika wahda li tkopri dawn ir-relażżjonijiet kollha. Fost il-metodi tradizzjonali nsibu d-dizzjunarju li jelenka l-kliem f'ordni alfabetiku u jagħti t-tifsir bażiku u sekondarju ta' kull kelma. Fil-kumplament ta' l-artiklu nidhlu fl-oqsma prinċipali tas-SL, jiġifieri x-xebh semantiku inawgurat minn Jost Trier li fuqu hi msejsa l-analiżi ta' l-għelieqi semantiċi (it-tieni taqsima), ir-relażżjonijiet lessikali tas-sinonimija, l-antonimija, u l-iponimija li għażilhom sistematikament għall-ewwel darba John Lyons (it-tielet taqsima), u r-relażżjonijiet lessikali sintagmatiċi ta' Walter Porzig, l-aktar il-kollokazzjoni (ir-raba' taqsima). Fl-ahhar taqsima nagħtu daqqa t'ghajn lejn metodi alternattivi għall-għelieqi semantiċi.

## Relazzjonijiet semantiċi

Mill-era klassika sa żmienna, kienu hafna l-hassieba li b'modi differenti osservaw li l-valur tal-kelma jvarja skond jekk tkunx wahedha jew ma' kliem iehor. "Mehud wahdu," jghid Ċicerun, "[il-kliem] irid jingħażel bir-reqqa; mehud ma' iehor, irid jitqiegħed bir-reqqa."<sup>3</sup> Aktar qrib tagħna, Crystal johroġ bl-aforiżmu "No lexeme exists in splendid isolation."<sup>4</sup> Il-qofol ta' dan il-hsieb hu li t-tifsir tal-kliem nistghu nagħrfuh fid-dawl ta' l-assoċjazzjoni tiegħu ma' kliem iehor.

Jekk, bħal Ferdinand de Saussure, inharsu lejn il-lingwa bħala loġħba ċess, nistghu nġhidu li l-lessema hija pedina. Lilhinn mill-ghamla u mill-materjal li minnu tkun magħmula l-pedina,<sup>5</sup> li hemm bżonn hu li jiġu identifikati l-mossi li l-pedina tista' tagħmel skond ir-regoli tal-loġħba. Palmer iqegħedha hekk: "żiemel fuq l-iskakkiera huwa żiemel mhux għal xi kwalità inerenti fiha" imma "għal dak li jista' jagħmel f'relazzjoni mal-bqija tal-pedini fuq l-iskakkiera."<sup>6</sup>

Kif jifhimha Lyons, fil-qalba ta' din il-viżjoni strutturalista tal-vokabolarju hemm il-kelmiet muftieħ *sistema u relazzjoni*.<sup>7</sup> Trier jiżviluppa l-idea li ebda kelma fl-gharfien tal-kelliem mhi maqtugħa għaliha wahedha, imma li kull wahda qiegħda f'relazzjoni qawwija mal-bqija tal-kliem. Għalih, "The value of a word can only be determined by defining it in relation to the value of neighbouring and contrasting words." B'hekk, il-vokabolarju ta' lingwa jsir sistema integrata ta' lessemi interrelatati fis-sens.<sup>8</sup>

F'din is-sistema, kull unità lingwistika tidhol f'relazzjoni ta' sens ta' żewġ xejriet differenti: kombinatorja u sostituttiva jew, f'termini Saussurjani, sintagmatika u paradigmatika. Saussure jikteb:

*Minn banda, fid-diskors, il-kliem bejnietu, minħabba li jissensel ma' xulxin bħall-ħoloq ta' katina, jibni relazzjonijiet ibbażati fuq in-natura lineari tal-lingwa, li teskludilek il-possibilità li tliessen żewġ elementi f'daqqa [...] Mill-banda l-oħra, lilhinn mid-diskors, il-kliem li jkollu xi ħaġa in komuni jassoċja ruħu ma' xulxin fil-memorja, u b'hekk jiġu ffurmata gruppi li fi hđanhom jirrenjaw relazzjonijiet tabilħaqq differenti.*<sup>9</sup>

Ir-relazzjonijiet sintagmatiċi, mela, huma fuq pjan orizzontali għaliex jinholqu bejn unitajiet lingwistiċi għas-sempliċi raġuni li jikkookkorru ta' sikwit fl-istess sintagma. Ma' l-ewwel daqqa t'għajn jidhru bħala relazzjonijiet esklużivament sintattiċi, iżda, kif se naraw aktar 'il quddiem, fil-biċċa l-

kbira tal-każi, il-kollokazzjoni ripetuta ta' kliem fl-istess sintagma jkollha riperkussjonijiet semantiċi. Ir-relazzjonijiet paradigmatici, jew ta' fuq il-pjan vertikali, huma dawk li jsehhu meta unitajiet jiġu kkuntrastati jew issostitwiti ma' unitajiet ohra simili. Biex niehdu eżempju sempliċi, fil-frazzjiet 'bieb ahmar' u 'bieb ahdar', *aħmar* u *aħdar* qeghdin f' relazzjoni paradigmatica ma' xulxin, waqt li kull waħda minnhom qieghda f' relazzjoni sintagmatika ma' *bieb*. Lyons jistqarr li l-perspettiva tas-semantika strutturali hi li "t-tifsira ta' unità lingwistika nistgħu niddeterminawha mir-relazzjonijiet paradigmatici u sintagmatici li hemm bejn dik l-unità u l-unitajiet lingwistiċi l-ohra f' sistema lingwistika."<sup>10</sup>

### L-ghelieqi semantiċi

Tajjeb li naghmlu xi osservazzjonijiet fuq it-terminoloġija użata f' din it-taqsim. Fil-Malti, it-terminu '(lexical, semantic, conceptual, eċċ.) field' ġie tradott 'ghalqa', speċjalment fi hdan il-kritika letterarja.<sup>11</sup> Ghalkemm x' aktarx kien ikun aktar preċiż kieku nqaleb f' 'kamp semantiku' jew 'qasam semantiku',<sup>12</sup> f'dan ix-xogħol nużaw 'ghalqa' f'dan is-sens.

Minbarra ghalqa semantika, f' hafna kitbiet jintuża t-terminu 'ghalqa lessikali', bhala sinonimu tiegħu.<sup>13</sup> Lyons, iżda, jiddistingwi bejniethom skond jekk il-grupp ta' espressjonijiet koperti minn ghalqa konċettwali<sup>14</sup> partikolari jhaddanx lessemi biss (f' dak il-każ isejjahlu 'ghalqa lessikali') jew jekk mal-lessemi jinkludix unitajiet ohra bhal idjomi (f' dak il-każ isejjahlu 'ghalqa semantika'). F'dan ix-xogħol mhux qed inżommu ma' din id-distinzjoni sottili u ż-żewġ termini jintużaw minflok xulxin.<sup>15</sup>

### Introduzzjoni

L-istrutturaliżmu Amerikan, taht l-influwenza ta' Bloomfield, ittraskura l-istudju tal-lessiku ghaliex kien jarah f'it jew wisq bla struttura, jew strutturat b' mod laxk hafna.<sup>16</sup> Kien fit-tieni u t-tielet deċennju tas-seklu 20 li studjużi Ġermaniżi u Żvizzeri, fosthom Ipsen, Jolles, Porzig, u fuq kollox Trier, gharfu struttura fil-vokabolarju tal-lingwa.<sup>17</sup> Bhalma fil-grammatika u l-fonoloġija ta' lingwa hemm struttura, hekk ukoll assumew li l-kliem ta' lingwa jista' jiġi kkatégorizzat fi gruppi relatati ma' l-ghelieqi konċettwali.

Grupp ta' lessemi li jkopru ghalqa konċettwali flimkien ngħidu li jgħaqqdu 'għalqa lessikali'. Skond it-teorija ta' l-għelieqi semantiċi, fil-fatt, il-lessiku jista' jiġi organizzat fi gruppi ta' lessemi li jixxiebhu jew jiġu minn xulxin abbażi tat-tifsiriet tagħhom. Bi kliem sempliċi, Lehrer tispjega għalqa semantika bhala "a group of words closely related in meaning, often subsumed under a general term",<sup>18</sup> mentri Clark taraha bhala mod li bih il-lessiku jista' jinqasam permezz ta' linji semantiċi sabiex jingabru flimkien il-lessemi li huma relatati ma' xulxin b'diversi modi.<sup>19</sup>

Fl-ewwel studju empiriku li żviluppa l-idea ta' l-għalqa semantika, *Sprachliches Feld*, Trier jgħid hekk dwar dawn l-istrutturi:

*L-għelieqi huma r-realtajiet lingwistiċi ħajjin ta' bejn il-kelmiet singoli u l-lessiku fit-totalità tiegħu; bhala partijiet mis-shih għandhom l-istess karatteristika tal-kelma, dik li jkun strutturati f'unitajiet akbar, u bhall-vokabolarju, il-karatteristika li jkun strutturati f'unitajiet iżgħar.*<sup>20</sup>

Trier kien tal-fehma li ebda għalqa mhi iżolata u li, flimkien ma' l-ohrajn, tibni għelieqi akbar, sa ma fihom jiġi inkluż il-vokabolarju fis-shuhija tiegħu. Kif jinnota Geeraerts, din il-perspettiva ta' "kompartimentalizzazzjoni tal-lessiku" tara l-vokabolarju bhala "superghalqa enormi."<sup>21</sup> Bejn għalqa u ohra nsibu diversi konnessjonijiet u nistgħu nistabbilixxu, per eżempju, għalqa ta' l-impjegji, ohra tar-rikreazzjonijiet, ohra tat-tagħlim, u niggruppawhom flimkien go għalqa daqsix ta' l-attivajiet umani.<sup>22</sup> Hemm każi fejn għalqa teskludi lil ohra, bhal dik ta' l-annimali u dik ta' l-artefatti: jekk haġa taqa' taht il-kategorija ta' l-annimali mhix artefatt u viċe versa; dejjem jekk neskludu kontro-eżempji bhal *kelb ġugarell* jew każi li jaqgħu bejn għalqa u ohra bhal *għasafar ibbalzmati*.<sup>23</sup>

## Id-diffikultajiet

It-teorija ta' l-għelieqi kellha thabbat wiċċha ma' hafna kritika. Biex jispjega li l-kelma qieghda f'xibka ta' relazzjonijiet ta' tifsir, Trier juża x-xbieha tal-mużajk mislufa mingħand Ipsen.<sup>24</sup> Ix-xbieha ma kinitx wahda feliċi għaliex timplika li l-wiċċ ta' għalqa hu miksi kollu kemm hu u ma fihx 'vojt lessikali' wiehed<sup>25</sup> u li kull għalqa hija ddelinjata b'mod ċar, meta mhux faċli tindika bl-eżatt fejn tibda u fejn tispicċa. Kif jirrapporta Geeraerts, daqs tletin sena wara Trier innifsu juri d-dispjaċir tiegħu li x-xbieha ma kkoreġihex. Ikun

aktar xieraq mudell forma ta' stilla b'ponot hirġin mill-qalba taghha, u li t-tarf tal-ponot jista' jerga' jservi bhala l-qalba ghal ghalqa ohra.<sup>26</sup>

Meta wiehed imidd idu ghall-analiżi ta' ghalqa semantika, il-problemi tipiċi li jiltaqa' maghhom huma li jiddetermina liema ghelieqi semantiċi jeżistu u liema vuċijiet lessikali jappartjenu ghal kull wahda minnhom. Ladarba jiġu stabbiliti dawn, il-pass li jmiss ikun li jiġu identifikati l-lessemi bażiċi u l-lessemi periferiċi.<sup>27</sup> Berlin u Kay jelenkaw tmien kriterji li użaw fl-analiżi ta' l-ghalqa semantika tal-kuluri fi 98 lingwa differenti biex ikunu jistgħu jagħzlu t-termini bażiċi tal-kuluri minn dawk li m'humiex.<sup>28</sup>

Uhud minnhom jistgħu jservu ta' kriterji ghal ghelieqi semantiċi ohra. Fosthom hemm li kelma bażika tkun "monolessema" (i.e. it-tifsira taghha ma tistax tasal ghalha mit-tifsiriet tal-partijiet taghha), li ma tintużax biss ghal kategorija dejqa ta' oġġetti (eż. il-*qastni* li tintuża għax-xagħar u għal ftit hwejjeġ ohra), li l-informaturi jqsuha "psikoloġikament saljenti" (fis-sens li meta jintalbu lista ta' termini, tkun fost dawk li jelenkaw; li tkun preżenti fl-idjoletti kollha taghhom; eċċ.), u li ma tkunx missellfa reċentement fil-lingwa (għax inkella aktarx tkun periferika).

Palmer josserva li generalment il-lessemi jkun "bla ordni".<sup>29</sup> F'dak li għandu x'jaqsam mat-tifsir taghhom, m'hemmx manjiera naturali kif jiġu organizzati f'xi għamla ta' ordni. "Huwa minnu", iżid jgħid, "li x-xjentist ikollu qafas għall-klassifikar tal-metalli jew tal-mammiferi [...] imma m'hemmx mod li bih, f'termini ta' xi karatteristika ċara ta' tifsir, nistgħu norganizzaw *iljunfant, giraffa, rinoċeronte*." Mill-banda l-ohra, gruppi ta' lessemi bħall-ġranet tal-ġimġha u x-xhur (li għandhom ċerta sekwenza: *il-Hadd* hu l-jum eżatt qabel *it-Tnejn*, *Mejju* x-xahar eżatt qabel *Ġunju*) kif ukoll l-unitajiet ta' kejl u n-numri (fil-Malti) nistgħu naghmluhom f'ordni (tibda mill-iżgħar u tibqa' tiela' *pulzier, xiber, pied...*, *wieħed, tnejn, tlieta...*).<sup>30</sup>

Diffikultà ohra tirrigwarda l-aspett formali ta' l-ghelieqi semantiċi. Hartmann u James jgħidu li l-analiżi paradigmatica tal-lessema ssir fl-ghelieqi semantiċi waqt li l-analiżi sintagmatika ssir fil-kollokazzjonijiet (ara r-raba' taqsima).<sup>31</sup> Fuq naha, għal Lehrer u għal studjużi ohra, l-ghelieqi lessikali huma bbażati fuq relazzjonijiet paradigmatici biss, u fuq l-ohra, Lyons jemmen li fil-kwadru kollu għandhom jitqieghdu r-relazzjonijiet sintagmatici wkoll.<sup>32</sup> Fil-fatt, Lyons jafferma li "syntagmatic relations, no less than paradigmatic relations of sense, determine the structure of a lexical field."<sup>33</sup> Il-perspettiva ta' Trier u r-relazzjonijiet paradigmatici u dik ta' Porzig u r-relazzjonijiet sintagmatici (ara r-raba' taqsima), li wahda kienet donnha l-maqlub ta' l-ohra, fis-sewwa jikkumplementaw lil xulxin.<sup>34</sup>

F'evalwazzjoni hafifa ta' l-għelieqi semantiċi, Lyons juri kif it-teorija xxerredet fi sferi ohra, fosthom ix-xjenzi soċjali, bħall-antropologija, li nqdiet biha biex stharrġet il-vokabolarju tal-parentela, tal-pjanti, tal-mard, u ta' aspetti kulturali ohra; is-semjotika, l-analiżi stilistika tat-testi minn studjużi bħal Roland Barthes u Algirdas Julien Greimas; u f'għadd ta' studji interdixxiplinarij bejniethom.<sup>35</sup> Għad li hi mfassla b'mod vag, Lyons isostni li "field-theory has proved its worth as a general guide for research in descriptive semantics over the last forty years; and it has undoubtedly increased our understanding of the way the lexemes of a language are interrelated in sense."<sup>36</sup> Aktar minn hekk, fil-paġna ta' wara jgħid li m'għandniex "[an] alternative theory of the structure of vocabulary which has been formalized and which has been tested against an equal amount of empiric evidence."<sup>37</sup>

### Ir-relazzjonijiet ta' sens

Għal Trier, għalqa semantika kienet tissejjes fuq ir-relazzjonijiet paradigmatici, li fil-letteratura kemm-il darba jissejhu 'relazzjonijiet ta' sens'.<sup>38</sup> Il-lessemi f'relazzjoni paradigmatika jistgħu ma jkunux relatati semantikament (eż. *xih* u *twil* f'sintagmi bħal 'raġel xih' u 'raġel twil') jew jistgħu jkunu relatati b'diversi modi. Is-sensi tagħhom jistgħu jkunu inkompatibbli (eż. *blu* u *aħdar*) jew antonimi (eż. *ħafif* u *tqil* f'ċerti sintagmi, u *ħafif* u *artab* f'ohrajn). Wahda tista' tkun l-iponimu ta' ohra (eż. *qattus* u *annimal*) jew il-maqlob ta' ohra (eż. *ġenitur* u *wild*). F'din it-taqsimha se mmissu fuq fuq tlieta mir-relazzjonijiet ta' sens ewlenin: is-sinonimija, l-antonimija, u l-iponimija, li huma fil-qalba tat-teorija ta' l-għelieqi semantiċi.

### Is-sinonimija

Fuq wiċċ tal-munita jista' jkollna kelma b'aktar minn tifsira wahda, u f'dan il-każ nithaddu dwar il-polisemija u l-omonimija.<sup>39</sup> Fuq il-wiċċ l-iehor jista' jkollna diversi forom bl-istess tifsira. Is-sinonimi huma sewwasew "espressjonijiet bl-istess tifsira." Għażilt id-definizzjoni ta' Lyons għaliex ma tillimitax ir-relazzjoni tas-sinonimija għal-lessemi biss, imma thaddan fiha espressjonijiet lessikalment komposti wkoll.<sup>40</sup>

Hija mifruxa sew id-distinzjoni bejn sinonimija parzjali u sinonimija

assoluta.<sup>41</sup> Din ta' l-ahhar hija estremament diffiċli. Skond Gottfried Wilhelm Leibniz, fin-natura ma jistax ikollok żewġ oġġetti li għandhom il-karatteristiċi kollha in komuni, jiġifieri li huma identiċi: "m'int qatt se ssib żewġ bajdjet, jew werqiet, jew żewġ haxixiet fi ġnien li huma eżattament l-istess bhal xulxin."<sup>42</sup> Lyons isostni li żewġ espressjonijiet jistgħu jkunu sinonimi assoluti jekk, u biss jekk, jissodisfaw tliet kundizzjonijiet: (i) it-tifsiriet kollha tagħhom huma identiċi; (ii) huma sinonimi f'kull kuntest; (iii) huma semantikament ekwivalenti (i.e. it-tifsiriet tagħhom huma identiċi) fid-dimensjonijiet kollha ta' tifsir (deskrittiv u mhux-deskrittiv).<sup>43</sup>

Li kieku kellna niehdu *żgħir* u *ċkejken*, żewġ lessemi polisemiċi, f' sentenza bhall-[1] li turi waħda biss mit-tifsiriet tagħhom, ġeneralment iż-żewġ kelmiet jitqiesu sinonimi.

Għandha lapas *żgħir* / *ċkejken*. [1]

Imma faċilment naraw li m'humieq sinonimi fit-tifsiriet kollha tagħhom, tant li sentenza bhat-[2] tista' tkun lessikalment ambigwa (frott il-polisemija ta' *żgħir*, fis-sens ta' età u daqs) b'mod li s-sentenza [3] mhijiex (għax tindika d-daqs biss).

Dak ir-raġel *żgħir*. [2]

Dak ir-raġel *ċkejken*. [3]

B'hekk rajna li iż-żewġ kelmiet ma jissodisfawx l-ewwel kundizzjoni għaliex *żgħir* għandha mill-inqas tifsira waħda li *ċkejken* m'għandhiex. It-tieni kundizzjoni tikkonċerna l-'medda kollokazzjonali' ta' espressjoni, jiġifieri l-kuntesti li fihom tista' tokkorri (ara r-raba' taqsima). Hemm diversi kuntesti fejn *ċkejken* ma tistax titpartat ma' *żgħir*, għaliex l-espressjoni ma tibqax idjomatika jew ma ssirx aċċettabbli mil-lat ta' kollokazzjoni, eżempju:

Haġa *żgħira* biex jaqbad u ma jiġix. [4]

It-tielet kundizzjoni żzeffen fin-nofs żewġ tipi ta' tifsir. Żewġ kelmiet huma sinonimi jekk ikollhom l-istess 'tifsira deskrittiva' (*żgħir* u *ċkejken*, f' waħda mit-tifsiriet tagħhom, huma sinonimi għaliex wiehed ma jistax fl-istess nifs jasserixxi mingħajr ma jikkontradixxi lilu nnifso li xi hadd għandu lapas *żgħir* u jiċhad li dak ix-xi hadd għandu lapas *ċkejken*) u l-istess 'tifsira soċjo-espressiva'

(il-kelmiet tal-koppji *qawwi* u *oħxon*, *ekonomiku* u *qammiel*, *issellefu iddejjen*, ghandhom l-istess denotazzjoni imma huma differenti stilistikament u l-użu ta' wahda minflok l-oħra jesprimi l-attitudni ta' min juzaha lejn is-suġġett).<sup>44</sup>

Perspettiva oħra li minnha s-sinonimija għet diskussa hija dik ta' W.E. Collinson li wasal għal disa' differenzi tipiċi bejn is-sinonimi.<sup>45</sup> Friggieri jaqlibhom għall-Malti u jagħti xi eżempji:

(1) *kelma hi aktar ġenerali minn oħra*, eż., 'karab' – 'beka'; (2) *kelma hi aktar intensa minn oħra*, eż., 'wissa' – 'widdeb'; (3) *kelma hi aktar emottiva minn oħra*, eż., 'parpar' – 'telaq'; (4) *kelma tista' timplika ċensura jew approvazzjoni morali*, eż., 'berbaq' – 'nefaq'; (5) *kelma hi aktar professjonali jew teknika minn oħra*, eż., 'omiciđju' – 'qtil'; (6) *kelma hi aktar letterarja minn oħra*, eż., 'ħajr' – 'ringrazzjament'; (7) *kelma hi aktar kurrenti jew diskursiva minn oħra*, eż., 'xagħar' – 'dliel'; (8) *kelma hi aktar djalettali jew lokali minn oħra*, eż., 'manoċċa' – 'tajra'; (9) *wahda mis-sinonimi hi meħuda mit-taħdit tat-tfal*, eż., 'pappa' – 'ikel'.<sup>46</sup>

Il-biċċa l-kbira ta' l-istudju tas-semantika jaqblu li hafna drabi jkollna sinonimi parzjali, jew kwazi-sinonimi, u li s-sinonimi assoluti huma estremament rari. Ullmann huwa tal-fehma li s-sinonimija assoluta tista' tokkorri f'varjetajiet tal-lingwa bħal-lingwaġġ tekniku, li n-nomenklaturi tiegħu jkunu mimlija termini definiti b'mod preċiż u mingħajr sfumaturi emottivi.<sup>47</sup>

### L-antonimija

Minn fost ir-relazzjonijiet ta' sens proposti fis-semantika, għal Cruse, l-oppożizzjoni hija l-aktar wahda li l-bniedem jifhem, sa minn ċkunitu.<sup>48</sup> Minn Eraklitu sa Jung, bosta lemhu l-opposti fl-univers. It-tipi differenti ta' oppożizzjoni lessikali hafna drabi jingabru taht l-'antonimija'; terminu li twieled fis-seklu 19 biex jiddeskrivi l-oppożizzjoni fit-tifsir u li kien mifhum bhala l-oppost tas-sinonimija. Kien Lyons li dejjaq is-sens tat-terminu 'antonimija'.<sup>49</sup> Minflok, beda jintuża 'oppożizzjoni semantika' (u ġieli 'kuntrast semantiku') bhala t-terminu l-aktar ġenerali. L-oppożizzjoni semantika tinqasam qabelxejn f'oppożizzjoni 'binarja' u 'mhux-binarja' skond jekk il-lessemi involuti fl-oppożizzjoni humiex tnejn (eż. *lemin* : *xellug*) jew aktar (eż. *wasal*: *baqa*: *telaq*).<sup>50</sup>

L-oppożizzjoni binarja thaddan fiha:

- i il-komplementarjetà: b' mod eżawrjenti, koppja ta' lessemi taqşam dominju konċettwali f' żewġ kompartimenti li jeskludu lil xulxin, u dak li ma jaqax taht waħda, jaqa' bilfors taht l-oħra; bhal *veru* : *falz*, *mejjet* : *ħaj*, *żewġ* : *fard*, *għadda* : *wehel* (minn eżami), li ma jhallux lok għal xi tielet terminu newtrali bejniethom.
- ii l-antonimija: lessemi, bhal *twil* : *qasir*, *kiesah* : *shun*, *tajjed* : *ħażin*, li (a) huma għalkollox 'gradabbli'<sup>51</sup>, (b) bhala koppja jiddenotaw grad f' xi proprjetà varjabbli bhat-tul, it-temperatura, il-piż, eċċ., (ċ) meta tintensifikahom, il-membri tal-koppja donnhom jimxu f' żewġ direzzjonijiet opposti tul l-iskala li tirrappreżenta l-proprjetà varjabbli (eż. tul l-iskala tal-piż, *vera tqil* u *vera ħafif* huma aktar imbegħdin minn xulxin milli huma *kemxejn tqil* u *kemxejn ħafif*), u li (d) bhala koppja ma jtebbqux dominju eżattament fi tnejn: peress li hemm għadd ta' valuri bejn it-termini opposti, stqarrija bhal *Dak twil* ma tikkontradiċix lil *Dak qasir* (tant li *Dak la hu twil u lanqas qasir* mhijiex paradossali), imma t-tnejn huma l-'kuntrarji' ta' xulxin.<sup>52</sup>
- iii l-oppożizzjoni perspettivi: żewġ lessemi bhal *ħu* : *oħt*, li f' sentenza bhal 'x hu hu y' jesprimu propożizzjoni li l-kuntrarju tagħha tesprimih 'x hi oħt y', u b'hekk huma komuni fil-biċċiet mil-lessiku fejn hemm rwoli soċjali reċiproċi bhal *tabib* : *pazjent*, *sid* : *qaddej*, relazzjonijiet ta' parentela *omm* / *missier* : *iben* / *bint*, *żewġ* : *mart*, u relazzjonijiet temporali u spazjali *qabel* : *wara*.
- iv l-oppożizzjoni direzzjonali: lessemi li jinvolvu tipi differenti ta' orjentazzjoni spazjali relattiva għal xi punt ta' riferiment, li tista' tkun f' sens statiku bhal *taħt* : *fuq*, jew f' sens dinamiku bhal *gie* : *mar* (li jista' jkun anke metaforiku, eż. *saqsa* : *wieġeb* nistgħu noħduha li hemm messaġġ għaddej minn persuna għall-oħra u messaġġ iehor għaddej lura).

L-oppożizzjoni mhux-binarja tinqasam fi tnejn skond kemm-il dimensjoni semantika hi involuta. L-'oppożizzjoni unidimensjonali' tinvolvi lessemi (i) fi skala, bhal dik tat-temperatura (*shun* : *fietel* : *biered* : *frisk* : *kiesah*), li huma gradabbli, (ii) f' rank, bhal dak militari (*general* : *kurunell* : *maġġur* : *kaptan* : *logutenent*), li huma diskontinwi, u (iii) f' ċiklu, bhall-jiem tal-ġimgha li, għalkemm qegħdin fuq dimensjoni waħda (dik taż-żmien), l-istruttura tad-dimensjoni mhix polari għaliex ma fihix żewġ estremi bhal *kiesah* u *shun*.

L-'oppożizzjoni multidimensjonali' tista' tkun (iv) direzzjonali, jiġifieri opposti bhal *tramuntana* : *nofsinhar* : *punent* : *lvant*<sup>53</sup> jew dawk li jieħdu l-ġisem tal-bniedem bhala punt ta' riferiment, *lemin* : *xellug*, *quddiem* : *wara*,

jew (v) inkompatibbli, li huwa terminu ġenerali li jirreferi għall-kuntrasti ta' bejn lessemi f' għalqa semantika, li l-kliem fi hdanha jista' jiġi analizzat skond diversi dimensjonijiet (eż. *tigieġa*, *serduq* u *fellus* jistgħu jiġu analizzati mill-anqas fid-dimensjoni ta' l-età u tas-sess).

### L-iponimija

Ir-relazzjoni ta' inkluzjoni semantika li nsibu bejn kelma aktar ġenerali, bħal *ħuta*, u kelma aktar speċifika bħal, *denċi*, tissejjah 'iponimija'. Eżempji tagħha huma koppji bħal *animal* : *qattus*, *ghodda* : *martell*, *virtù* : *onestà*, u *moviment* : *ġiri*. Mil-lat ta' terminoloġija, il-kelma ġenerali hi l-iperonimu filwaqt li l-kelma speċifika hi l-iponimu; u b'hekk, *burqax*, *skorfna* u *denċi* huma ko-iponimi ta' *ħuta*.

L-iponimija hija relazzjoni tranżittiva: jekk *x* hu iponimu ta' *y* u *y* hu iponimu ta' *z*, *x* hu iponimu ta' *z*. Mela, la *qattus* hu iponimu ta' *mammiferu* u *mammiferu* hu iponimu ta' *animal*, mela *qattus* hu iponimu ta' *animal*. Pittàno l-iponimija jiddekriviha bħala unilaterali, asimmetrika u mhux-riċiproka għaliex *warda* hi l-iponimu ta' *ffjura* imma mhux bil-maqlub, *ffjura* mhix l-iponimu ta' *warda*.<sup>54</sup> Crystal isostni li l-iponimija hi importanti hafna għal-lingwisti għaliex mod mill-aqwa kif lessema tiġi definita hu li jingħata l-iperonimu tagħha, eżempju l-*ġobon* hu tip ta' *ikel*. Ta' min jinnota li hafna lessemi m'għandhomx iperonimu u, aghar minn hekk, ġieli jkun diffiċli tgħid liema lessema hi l-iperonimu u liema hi l-iponimu, bħal fil-każ ta' *storbju* u *ħoss*. L-istorbju hu tip ta' *ħoss* jew il-*ħoss* tip ta' *storbju*?<sup>55</sup>

Bħala relazzjoni, l-iponimija timponi struttura ġerarkika fuq il-vokabolarju u fuq l-għelieqi lessikali fi hdanu.<sup>56</sup> L-iponimija trid tinzamm distinta mill-'meronimija' jew ir-'relazzjoni sehem-shih' li tohrog f' eżempji bħal *sieq* : *ġisem*, *pum* : *bieb*, *stering* : *karozza*. Filwaqt li fil-każ ta' *ġobon* stajna ngħidu li hu tip ta' *ikel* jew li *warda* hi tip ta' *ffjura*, fil-każ ta' *sieq*, ma jreġix jekk ngħidu li hi tip ta' *ġisem*, għaliex hija parti tal-*ġisem*. Saret hafna diskussjoni fuq jekk il-meronimija hix relazzjoni tranżittiva bħall-iponimija jew le.<sup>57</sup> L-analizi komponenzjali, li se nittrattaw fl-ahhar taqsima, tibda mill-arċillessema li hi simili ta' l-iperonimu.

## Relazzjonijiet sintagmatiċi

F'kuntrast mat-teoriji mressqa minn Trier fl-ghoxrinijiet tas-seklu 20, Porzig fassal l-idea ta' l-ghelieqi semantiċi, *Bedeutungsfelder*, ibbażata fuq ir-relazzjonijiet ta' sens li hemm bejn koppji ta' lessemi marbuta ma' xulxin sintagmatikament. It-teorija ta' Porzig tqis is-sintagma mibnija minn żewġ elementi (jiġifieri 'kollokazzjoni' li tipikament hi komposta minn nom u verb jew nom u aġġettiv) f' relazzjoni li torbot iż-żewġ kostitwenti flimkien f' dik li hu sejjah relazzjoni ta' tifsir essenzjali (*wesenhafte Bedeutungsbeziehung*). In-natura ta' dawn ir-relazzjonijiet ifissirha hekk:

*What does one bite with? With the teeth, of course. What does one lick with? With the tongue, obviously. What is it that barks? A dog. What does one fell? Trees. What is it that is blond? Human hair. The fact is here illustrated by means of a few examples is so banal that we are inclined to overlook it and above all to underestimate its importance.*<sup>58</sup>

Skond Crystal, dan il-kunċett ta' kollokazzjoni jiġbed l-attenzjoni taghna fuq jekk lessema toqghodx hdejn ohra b' kumbinazzjoni jew b' regolarità li nistghu nbassruha.<sup>59</sup> Fil-biċċa l-kbira tal-każi, lessema toqghod hdejn ohrajn skond l-ghazliet tal-kelliem individwali: qabel jew wara lessema bħal *inħobb*, *tajjeb* jew *ħazin* tista' toqghod kważi kull lessema ohra. Sekwenzi ta' din ix-xorta huma lkoll każi ta' kumbinazzjoni ħielsa għaliex, meta naraw lessema, magħha ma nistennewx li nsibu xi lessema ohra partikolari.

Għall-kuntrarju, kelliem nattiv matur juża *ħaddan il-fidi* (*Kattolika*) (u mhux *għannaq il-fidi*, anke jekk iż-żewġ verbi huma tant qrib fis-sens), *inġoranza grassa* (u mhux *bravura grassa*), *aġħma iżraq* (mhux *aġħma ċelesti*), *bajda mitruħa*, *żamm id-dixxiplina*, u l-bqija. Dawn huma lkoll eżempji ta' kollokazzjoni għaliex, sa ċertu punt, lessema minnhom iġġib quddiem għajnejn il-kelliem il-lessema l-ohra. Kemm dan jiġri jiddependi mill-qawwa kollokazzjonali tal-lessemi in kwistjoni. B'dan il-mod, *ġelat tajjeb* nistghu nsejnhulha 'kollokazzjoni dgħajfa' għaliex ma' *tajjeb* setghu qagħdu hafna lessemi ohra, waqt li *xejn affattu* 'kollokazzjoni qawwija' għaliex ma' *affattu* tikkolloka *xejn* kważi b' mod esklużiv.

*"You shall know a word by the company it keeps" jargumenta Firth.<sup>60</sup> F'xogħol ieħor, jaġhti din id-definizzjoni famuża: "Collocations of a given word are statements of the habitual or customary places of that word."<sup>61</sup> Fl-ambitu tal-lessikografija, Aquilina jgħid "I explain words not only in isolation as lexemes but*

*also in collocation with other words, because with the meaning thereof supported, conditioned and borne out more specifically by the other words in juxtaposition with them." Fl-istess paġna jżid "The words of a language are situationally conditioned; hence the need for illustrating their meaning by a process of collocations through copious examples of words in movement in idiomatic usages."*<sup>62</sup>

Issir distinzjoni bejn kollokazzjoni grammatikali u kollokazzjoni lessikali. L-ewwel wahda hi binja sintagmatika maghmula minn ras (verb, nom, aġġettiv) u prepozizzjoni (eż. *ħati ta'*, *rikba fuq*, *mar ma'*, *ferħan bi*), jew minn kelma li taqa' taht klassi ta' kliem miftuha u minn ohra li taghmel ma' klassi maghluqa. It-tieni wahda hi binja sintagmatika b'żewġ elementi li tipikament ikunu nom, verb, aġġettiv jew avverb:

nom à aġġettiv	<i>incident fatali, għira bażwiġa</i>
nom à verb	<i>il-ġelat inħall, is-serduq jidden</i>
verb à nom	<i>faqqgħet gwerra, għamel progress</i>
nom à nom	<i>grock wiski, qatra ilma</i> <sup>63</sup>

Kull wahda miż-żewġ kategoriji, imbagħad, tista' terġa' tinqasam f'sottokategoriji.

Minn banda, insibu lessemi bħal *triq* li magħhom jistgħu jikkollokaw hafna ohrajn (*watja, dejqa, imħarbta, prinċipali, dritta*).<sup>64</sup> Mill-banda l-ohra, xi lessemi jagħmluha biss ma' numru żgħir ta' lessemi ohra, tant li fejn naraw wahda donna nistennew lill-ohra; eżempju *ixheb* tikkolloka ma' *xagħar, daqna, suf* u xi ftit ohra, *miżż* tikkolloka l-aktar ma' *laħam*,<sup>65</sup> *most* ma' *nbid, ibblakka* ma' *żarbun* u *għajn, baqta* ma' *ħalib, baħar* u xi ftit ohra.<sup>66</sup> Hawnhekk qed nitkellmu dwar l-hekk imsejha 'restrizzjonijiet kollokazzjonali'. Żewġ lessemi flimkien jistgħu jkunu kontradittorji (*ċirku kwadru*) jew anomali (*tuffieħa vjola*). Lessema tista' tintuża biss ma' grupp ta' lessemi li jkollhom xi komponenti semantiċi in komuni (*ħalliena*, 'miet', x'aktarx ma tintużax ma' annimali jew pjanti, imma ma' bnedmin; *ċlona* tintuża ma' persuni tas-sess femminili biss).<sup>67</sup> Xi lessemi jkollhom tendenza joqogħdu f'ambjent semantiku partikolari; pereżempju, *safa* hi assoċjata ma' diżgrazzji u esperjenzi koroh bħal *midrub, maqul, misruq*.<sup>68</sup> Restrizzjoni sintattika fil-Malti nsibuha fil-binja komparattiva b'izjedlaktar/inqas à aġġettiv inkella b'aġġettiv fis-suriet [v12v3] (*idjaq, eqreb, ifjen*) jew [v12v] (*oħla, aqwa, oghla*) li warajha jrid ikollha *minn*.<sup>69</sup>

Sa ċertu punt, in-natura stess tad-dinja ta' madwarna tiġi riffsa fil-lingwa li nużaw.<sup>70</sup> B'hekk, hwejjeg li jokkorru flimkien fizikament għandek ċans akbar li jissemmew qrib xulxin. Minkejja kollox, fehma mifruxa mhux hażin tqis il-kollokazzjoni aktar minn sempliċi kwistjoni ta' assoċjazzjoni ta' ideat; ma tistax tghid liema kumbinazzjonijiet ta' kliem se jkollna mill-għarfien li għandna tad-dinja. L-*inbid*, per eżempju, hafna drabi jidher safrani lewn id-deheb imma nġhidu li hu *abjad*. Hekk ukoll, il-*ħalib* huwa abjad (tant li nġhidu 'abjad ħalib') imma mhux soltu nġhidu *ħalib abjad*, bħalma nġhidu *krejon abjad*.

Meta lessema tintuża f'kollokazzjoni ma' numru ristrett ta' lessemi jew frażijiet, is-sens tagħhom ġieli jitlaħham fil-lessema nfisha.<sup>71</sup> Hekk ġara, per eżempju, lil *saq* li, frott il-kollokazzjoni frekwenti ma' *karozza*, f'espressjonijiet bħal 'Inti ssuq?' u 'Saq mill-post sa l-iskola', id-diskors ikun qed isir dwar il-karozza u mhux, nġhidu aħna, dwar lessemi oħra li wkoll jikkollokaw miegħu bħal *rota*, *vapur*, *ajruplan*. F'dawn il-każi ta' l-aħħar, *saq* ikollu tifsira aktar ġenerali. Skond qawl Ċiniż, 'Min joqghod hdejn l-aħmar jihmar, u min joqghod hdejn l-iswed jiswied'. Jekk kelma tikkolloka ma' kliem b'xi tifsira affettiva, jista' jkun li tiehu din l-istess tifsira affettiva anke meta titqiegħed hdejn kliem li mhux soltu tikkolloka miegħu. Kelma li tagħmilha ma' "kumpanija hażina" meta tintuża wahedha tista' tiġi tindika xi haġa negattiva.<sup>72</sup>

Mhux dejjem faċli tagħzel kollokazzjoni minn kumbinazzjonijiet oħra ta' kliem. Nesselhauf issemmi l-kriterju tas-sostituzzjoni li tkun restritta b' mod arbitrarju. Meta s-sostituzzjoni ta' l-elementi għandha restrizzjoni semantika (\**xorob il-gazzetta*, \**qara l-ħalib*, għaliex *xorob* jitlob nom bil-kwalità semantika ta' 'likwidu' u *qara* jitlob nom bil-kwalità semantika ta' 'li fih il-lingwa miktuba'), ikollna każ ta' kumbinazzjoni ħielsa. Għall-kuntrarju, meta s-sostituzzjoni ta' wiehed mill-elementi ma tistax issir minhabba l-konvenzjoni arbitrarja tal-lingwa (*ħadet idea*, *ħadet impressjoni*, imma mhux \**ħadet fehma*), ikollna każ ta' kollokazzjoni.<sup>73</sup>

Il-kollokazzjoni hija aktar fissa mill-kumbinazzjoni ħielsa u anqas fissa mill-idjoma. Espressjonijiet bħal *ghamel il-bsaten fir-roti*, *dahru mal-ħajt*, *rasu iebsa*, *ġibidlu siequ*, *faħam miblul* insejnhulhom *idjomi*. Definizzjoni tradizzjonali tghid li l-idjoma hi espressjoni li t-tifsira tagħha ma nistgħux niddeduċuha mit-tifsiriet tal-partijiet tagħha.<sup>74</sup> L-espressjoni trid tkun fissa kemm grammatikalment u kemm lessikalment, tant li ma nistgħux inbiddu kelma wahda minn idjoma bħal *ghamel il-bsaten fir-roti* u nibqgħu bl-istess tifsira ta' 'xekkel u ostakola', imqar jekk is-sens tal-lessema li nintroduċu jkun qrib hafna ta' dik li ndaħħlu. Espressjonijiet bħal *ghamel iz-zkuk fir-roti*

jew *ghamel il-bsaten mar-roti* jitolfu l-idjomatiċità tagħhom u, m'hemmx mod iehor kif ninterpretawhom jekk mhux b' mod letterali.

Skond Cruse, biex tissejjah idjoma, espressjoni trid tkun (i) “lessikalment kumplessa, jiġifieri jrid ikun fiha aktar minn kostitwent lessikali wiehed” u (ii) “trid tkun kostitwent semantiku minimali wiehed.”<sup>75</sup> Ghalkemm tikkonsisti f'aktar minn kelma waħda, ikompli jargumenta, sa ċertu punt l-idjoma tixbah lill-kelma għaliex tipikament tiflah għall-interruzzjoni (eż. *gie dahru, kif taqbad tgħid, mal-ħajt*) u l-partijiet tagħha xi kultant tista' tinbidlilhom l-ordni (eż. *ġibidhielha 'l oħtu sieqha*). Il-partijiet ta' xi idjomi jistgħu jgarrbu riformulazzjoni grammatikali, bħal fil-każ ta' *webbes rasu, ġbid is-saqajn*. B'dankollu, Cruse jikkonkludi li ma jixraqx li l-idjoma nqegħduha fl-istess keffa mal-kelma.

Hafna mill-idjomi huma omofoniċi ma' espressjonijiet oħra trasparenti fil-lingwa; *ras iebsa* u *faham miblul*, ngħidu aħna, jahbtu ma' espressjonijiet mhux-idjomatiċi li ma nsibuhomx elenkati fid-dizzjunarju. Meta jiġri dan, x'aktarx ngħidu li waħda għandha tifsira letterali u l-oħra tifsira idjomatika, metaforika, jew figurattiva.<sup>76</sup> L-idjoma għandha hafna minn dik li nafuha bħala metafora mejta. Ghalkemm il-biċċa l-kbira ta' l-idjomi, għall-bidu x'aktarx kienu metafori, Cruse jemmen li għandhom jinżammu mifruda minn xulxin.<sup>77</sup>

Relazzjoni sintagmatika li ma rċevietx l-attenzjoni ta' wisq studjużi hija dik li Crystal isejjah frazi lessikali.<sup>78</sup> Din tinvolvi sekwenzi ta' lessemi li qishom “prefabricated components used in building a house or a computer”.<sup>79</sup> Jistgħu jkunu ta' tul differenti, bħal *mela darba waħda, sa fejn naf jien, mill-banda l-oħra*, jew kultant qishom formuli, bħal:

*aktar ma x, aktar y*  
*kemm x, kif ukoll y*  
*x tiela' u x nieżel*  
*x fejn x*

aktar ma *tiekol*, aktar *teħxien*  
 kemm *ħuh*, kif ukoll *missieru*  
*xoping tiela' u xoping nieżel*<sup>80</sup>  
*thares fejn thares*.

Uhud minnhom, bħal *terġa' u tgħid, f'kelma waħda, biex tgħaxxaqha, ma nagħmlux mod*, huma frażijiet qosra li jahdmu bħala lessema individwali, tant li l-ordni tagħhom ma tvarjax u ma jistgħux jiġu interrotti. Oħrajn jistgħu jservu biex jibnu l-qafas ta' sentenza shiha bħal *Mhux biss ..., imma wkoll / anke...* Dawn huma frażijiet li nużawhom il-ħin kollu, partikolarment f'konverżazzjoni għaliex jaqduna b'diversi modi. Bihom nesprimu qbil, indawru d-diskors, nintroduċu eżempju, u l-bqija.

## L-analizi komponenzjali

L-analizi ta' Trier kellha n-nuqqas li toffri deskrizzjonijiet u definizzjonijiet informali u imprecizi tas-sustanza ta' l-għelieqi. Bħala riżultat ta' dan, saru għadd ta' tentattivi biex il-lessemi ta' għalqa jiġu deskritti b'mod aktar preċiż. Fosthom kien hemm l-*'analizi komponenzjali'*. Bħalma jikxef isimha stess, fiha, is-sens ta' lessema jiġi analizzat skond il-partijiet li jikkomponuha. It-tifsira ta' lessema niddefinuha b'elementi semantiċi aktar sempliċi u bażiċi, il-*'komponenti semantiċi'*,<sup>81</sup> li Geeraerts isejhlhom "the elementary building-blocks of definitions."<sup>82</sup>

L-analizi komponenzjali ilha tiġi diskussa fl-ambitu tal-filosofija għal żmien twil imma dan l-aħħar intużat fuq li ntużat mil-lingwisti. Dan il-metodu għandu mil-lessikografija tradizzjonali għaliex jiddefinixxi l-kunċetti b'mod analitiku billi jaqsamhom f'kunċetti aktar bażiċi,<sup>83</sup> u għandu mill-fonologija strutturali li rnexxielha tiddeskrivi l-inventarju tal-hsejjes fil-lingwaġġi naturali permezz ta' numru ta' oppożizzjonijiet, bir-rappreżentazzjoni à/- (valur pożittiv u iehor negattiv), li l-analizi komponenzjali ssewffet biex tidentifika l-komponenti tagħha.

L-eżempju tipiku hu dak tal-kelmiet *tifel*, *tifla*, *raġel* u *mara*, li lkoll jiddenotaw bnedmin. Minnhom nistgħu niehdu l-fattur komuni BNIEDEM.<sup>84</sup> Bl-istess mod, minn *tifel* u *raġel* nistgħu noħorġu l-fattur komuni (SESS) MASKILI, u minn *tifla* u *mara* l-fattur FEMMINILI. Wiehed mill-fatturi ta' *raġel* u *mara* huwa ADULT, f'kuntrast ma' *tifel* u *tifla* li m'għandhomx ADULT, jew li għandhom -ADULT.<sup>85</sup>

L-erbgħa li huma jistgħu jiġu rrappreżentati bħala ekwazzjoni matematika li fiha, numru bħal 30, jitqejjes fil-fatturi 2 x 3 x 5, u allura:

<i>raġel</i> =	[àBNIEDEM]	x	[àMASKILI]	x	[àADULT]
<i>mara</i> =	[àBNIEDEM]	x	[-MASKILI]	x	[àADULT]
<i>tifel</i> =	[àBNIEDEM]	x	[àMASKILI]	x	[-ADULT]
<i>tifla</i> =	[àBNIEDEM]	x	[-MASKILI]	x	[-ADULT] <sup>86</sup>

Fit-teorija, l-analizi komponenzjali ssir b'komponenti li nassumu li huma universali, u tiprovdi mezz sistematiku u ekonomiku kif nirrapreżentaw ir-relazzjonijiet ta' sens. Izda l-validità empirika ta' dan il-metodu kienet ikkontestata. Lyons juri kif komponent bħal ADULT jista' johloq ċerti diffikultajiet. B'dan il-kategorizzar, propożizzjoni bħal 'Iż-żgħir m'għadux tifel, issa sar adult'

tiġi tidher anomala, u l-kriterji bijoloġiċi u kulturali ta' l-adulterza li huma aktar ovvjii u relattivament aktar oġġettivi (bhal li tkun matur sesswalment, li jkollok l-età legali u l-indipendenza soċjali, ekonomika, eċċ.) ma jibqgħux rilevanti.<sup>87</sup>

L-analiżi komponenzjali habbtet wiċċha ma' oġġezzjonijiet f' dak li għandu x'jaqsam ma' l-istatus ontoloġiku tal-komponenti u ma' l-universalità tagħhom, meta wiehed iqis li hemm l-influwenza ta' fatturi kulturali u ġieli anke personali.<sup>88</sup> Lehrer issostni li f'każ ta' termini fi skala, bhal *iffriżat, kiesaħ, biered, fietel, šhun, ibaqbaq*, l-analiżi wkoll tkun wahda problematika.<sup>89</sup>

La dan il-metodu huwa difettuż teorikament u empirikament, mela għala nġhata tant attenzjoni? Hemm erba' raġunijiet skond Lehrer għala bosta lingwisti hadmu bl-analiżi komponenzjali. Hu metodu li joffrilna: (i) il-potenzjalità li jkollna metalingwaġġ universali li jkun jista' jintuża biex niddefinixxu l-vokabolarju tal-lingwi kollha, (ii) għamla ta' pedament għal teorija tat-traduzzjoni, (iii) mezz deskrittiv għal-lessikografija komparattiva li jippermetti li jitqabblu għelieqi semantiċi f'lingwi differenti, u (iv) il-possibilità li jingħarfu mudelli fl-istruttura lessikali.<sup>90</sup> Lyons huwa tal-fehma li permezz ta' din l-analiżi saret hafna riċerka siewja.<sup>91</sup>

Bosta harsu lejn l-analiżi komponenzjali bhala estensjoni tat-teorija ta' l-għelieqi semantiċi, jew tentattiv biex l-istess teorija titqiegħed fuq bażi teorika u metodoloġika aktar soda. Ghalkemm l-għelieqi semantiċi u l-analiżi komponenzjali huma relatati mill-qrib ma' xulxin,<sup>92</sup> Lyons ifisser kif l-ebda wiehed mill-metodi ma jippresupponi lill-iehor.<sup>93</sup> Rajna kif it-tifsir lessikali ġie deskritt permezz tat-teorija ta' l-għelieqi semantiċi u ta' l-analiżi komponenzjali, u hallejna barra dik li l-lingwisti rawha bhala alternattiva għat-tieni metodu, l-użu ta' l-hekk imsejja 'postulati tat-tifsir'.<sup>94</sup>

Geeraerts jiddefinixxi postulat tat-tifsir (jew assjoma semantika) bhala "a logical formula (in the form of a universally quantified expression) that captures the semantic relations between predicates."<sup>95</sup> Il-vantaġġ tagħhom, meta mqabbla ma' verżjoni standard ta' l-analiżi komponenzjali, huwa li s-sens tal-lessema ma jridx jiġi skompost b' mod eżawrjenti f' numru ta' komponenti universali.<sup>96</sup> Lyons isostni li, ghalkemm huma pprezentati bhala triqat differenti li jwasslu għat-tifsir lessikali, it-tliet metodi (i.e. l-għelieqi semantiċi, l-analiżi komponenzjali u l-postulat tat-tifsir) "fil-prinċipju m'humiex inkompatibbli".<sup>97</sup>

## Noti

- 1 Dan ix-xoghol deher għall-ewwel darba b'xi bidliet żgħar f'Michael Spagnol, "Muftieh għall-Vokabolarju Malti," teži tal-B.A. (Unuri), U ta' Malta, 2006.
- 2 Għal diskussjoni dwar l-ambigwiżà tat-terminu u d-definizzjoni formali li permezz tagħha nsibu tarf din il-kobba mhabbla, ara Spagnol, Kap.2.
- 3 Tzvetan Todorov, *Symbolism and Interpretation* (Londra: Routledge u Kegan Paul, 1983) 10.
- 4 David Crystal, *The Cambridge Encyclopedia of the English Language*, it-2ni ed. (Ruma: Cambridge University Press, 2003) 156.
- 5 John Lyons, *Introduction to Theoretical Linguistics* (Cambridge: Cambridge University Press, 1968) 59. B'intelligenza jirimarka li l-istabilità fiżika tal-materjal għandha ċerta importanza għaliex pedini magħmulin mis-silġ ma jservu wisq jekk il-logħba tintlagħab f'kamra shuna.
- 6 F.R. Palmer, *Semantics*, it-2ni ed. (Londra: Cambridge University Press, 1981) 67.
- 7 Lyons, *Introduction to Theoretical Linguistics*, 59.
- 8 John Lyons, *Semantics*, 2 vol. (Londra u New York: Cambridge University Press, 1977) 251, 525.
- 9 F'kapitlu 5 tal-*Cours de Linguistique Générale*, 1922, hekk kif jagħtiha Alfio Gliozzo, "Ruolo dei campi semantici nella struttura di un lessico computazionale: utilizzo per la disambiguazione automatica di senso," teži tal-B.A., U ta' Bolonja, 2001, 31.
- 10 Lyons, *Semantics*, 268.
- 11 Ara, nġhidu ahna, Oliver Friggieri, *Dizzjunarju ta' Termini Letterarji* (Malta: PEG, 2000) 280.
- 12 Kif qalbu Robert Sammut u John Zerafa, "It-Tagħlim tal-Vokabularju Permezz ta' Damma ta' Sinonimi," teži tal-B.Ed. (Unuri), U ta' Malta, 1998, 18.
- 13 Dirk Geeraets, "Lexical Field," ed. Ronald E. Asher, *The Encyclopedia of Language and Linguistics 4*, (Oxford: Pergamon Press, 1994).
- 14 B'għalqa konċettwali niħmu t-totalità ta' kuncetti li tkopri għalqa partikolari. Mela, jekk niehdu l-eżempju klassiku tal-kuluri fil-lingwa, il-gabra shiha ta' l-għarfien li għandna tal-kuncetti tal-kuluri jiffurmaw l-għalqa kuncettwali tal-kuluri. Il-kuncetti, mill-banda l-oħra, nidentifikawhom b'lessemi.
- 15 Lyons, *Semantics*, 268.
- 16 Adrienne Lehrer, *Semantic Fields and Lexical Structure* (Amsterdam u Londra: North-Holland, 1974) 15.

- 17 Lyons, *Semantics*, 250. Huwa jghid li din il-viżjoni aktarx taf il-bidu tagħha fl-ideat żviluppata minn Herder fit-tieni nofs tas-seklu 18 u minn Humboldt fl-ewwel nofs tas-seklu 19.
- 18 Lehrer 1.
- 19 Eve V. Clark, *The Lexicon in Acquisiton* (Cambridge: Cambridge University Press, 1993) 9.
- 20 Ikkowtata f'Lyons, *Semantics*, 253 u fi Gliozzo 111.
- 21 Geeraerts 2145.
- 22 Lehrer 17.
- 23 Din il-karatteristika li l-lessemi jiehdu deskrizzjoni u mhux ohra fl-istess waqt Palmer, 69, isejhlha l-“inkompatibilità” tal-kliem.
- 24 Dwar ix-xbieha tal-mużajk, ara Gliozzo, 123-24.
- 25 Vojt lessikali huwa dak li l-istrutturalisti metaforikament jiddeskrivu bhala “*hole in the pattern*”; in-nuqqas ta' lessema f'post partikolari fl-istruttura ta' għalqa lessikali. Lehrer, Kap.5, tittratta fit-tul il-vojt lessikali fonoloġiku, morfoloġiku, sintattiku, u semantiku. Iżid magħha Lyons, *Semantics*, 301-5.
- 26 Geeraerts 2146.
- 27 Lehrer 10, tosserva li l-lessemi fi hdan għalqa partikolari m'għandhomx l-istess status u titkellem fuq skala, mil-lessemi li l-aktar jiddeterminaw il-kuntrasti semantiċi ewlenin f'għalqa (il-bażiċi) sa l-anqas (il-periferiċi).
- 28 Brent Berlin u Paul Kay, *Basic Colour Terms: Their Universality and Evolution* (Berkeley u Los Angeles: University of California Press, 1969) 6-7.
- 29 Palmer 70.
- 30 Għal Eugene A. Nida, *Componential Analysis of Meaning: an introduction to semantic structures* (Parigi: Mouton, 1975) 189-93, il-problemi ewlenin huma sitta: kif tirrelata l-lessemi mnissla mat-tifsira bażi tagħhom, kif tittratta d-differenzi inflettivi, kif jidhlu l-lessemi polisemiċi, kif timxi meta għalqa partikolari ma jkollhiex “arċillessema” li tkopri t-termini, kif tirrappreżenta l-klassifikar fi struttura (bidimensjonali jew tridimensjonali), u kif tagħraf il-konfini ta' bejn għalqa u ohra.
- 31 R.R.K Hartmann u Gregory James, *Dictionary of Lexicography*, (New York: Routledge, 1998) 83.
- 32 Geeraerts 2146.
- 33 Lyons, *Semantics*, 264.
- 34 Lyons, *Semantics*, 266-67.
- 35 John Lyons, *Linguistic Semantics. An Introduction* (Cambridge: Cambridge University Press, 1995) 103-4.

- 36 Lyons, *Semantics*, 267.
- 37 Għal trattament aktar komprensiv tat-teorija ta' l-ghelieqi semantiċi, ara, nghidu ahna, Lehrer, Lyons, *Semantics*, Kap. 8, u Gliozzo, Kap. 2. Ara wkoll Spagnol għal analiżi ta' żewġ għelieqi semantiċi fil-Malti, wahda tat-temp, l-ohra tal-partijiet tal-ġisem.
- 38 Huma magħrufa wkoll bhala 'relazzjonijiet semantiċi' jew 'relazzjonijiet lessikali'.
- 39 Ara Spagnol 26-7 għal diskussjoni qasira dwarhom.
- 40 Lyons, *Linguistic Semantics*, 60.
- 41 Is-sinonimija assoluta ġieli tkun ikkwalfikata b'aġġettivi ohra bħal 'reali', 'totali' u 'integrali'. Friggieri, 726, juża 'proprija'. John Lyons, *Language and Linguistics. An Introduction* (Londra: Cambridge University Press, 1981) 148-89, jiddistingwi bejn "absolute" u "complete synonymy" in kwantu t-tieni wahda hija ristretta mill-kuntest u b'hekk issibha aktar mill-ohra.
- 42 Louis Couturat, *Opuscules et fragments inédits de Leibniz* (1903) kif jagħtiha Gliozzo, 2001, 34.
- 43 Lyons, *Linguistic Semantics*, 61.
- 44 Lyons, *Linguistic Semantics*, 63-5.
- 45 Stephen Ullmann, *Semantics. An introduction to the science of meaning* (Oxford: Basil Blackwell, 1962) Kap. 6.
- 46 Friggieri 726.
- 47 Ullmann 141-42.
- 48 D.A. Cruse, *Lexical Semantics*, (Cambridge u New York: Cambridge University Press, 1986) 197.
- 49 Lyons, *Introduction to Theoretical Linguistics*, 463-64.
- 50 L-argumentazzjoni se tinbena l-aktar minn fuq Lyons, *Semantics*, Kap. 9, u Cruse, Kap. 9-11.
- 51 Il-kuncett tal-gradabilità japplika għal opposti bħal *kbir*: *żgħir* li jistgħu jitqieghdu f'paragun; haġa tista' tkun *kbira hafna* jew *pjtost żgħira* għal hdejn xi haġa ohra, inkella tista' tkun *akbar* jew *iżgħar* minn xi haġa ohra. Opposti bħal *missier*: *omm* m'humix gradabbli għax normalment ma nghidux li persuna hija *aktar omm* minn ohra jew li xi hadd hu *missier hafna*. Ara Lyons, *Semantics*, 271-73.
- 52 Dawn kienu l-erba' karatteristiċi li Cruse, 204, jgħid li għandhom l-antonimi. Fil-paġni ta' wara, 205-14, jagħraf numru ta' sottokategoriji fi hdan l-antonimija nfisha.
- 53 Kull wahda minn dawn l-erbgha Lyons, *Semantics*, 282-86, jaraha f'oppożizzjoni ortogonali (i.e. b' mod perpendikolari) ma' tnejn ohra, eżempju l-ivant hu oppost

- ghat-tramuntana u n-nofsinar, u lkoll kemm huma qeghdin f'oppożizzjoni antipodali ma' xulxin; fi kliem iehor, it-tramuntana hu oppost ghan-nofsinar u l-lvant għall-punent.
- 54 Giuseppe Pittàno, *Sinonimi e Contrari*, it-2ni ed. (Bolonja: Zanichelli, 1997) 4.
- 55 Crystal 166.
- 56 Din tisesejjah 'tassonomija'. Għal diskussjoni dwarha, ara Cruse, Kap. 6.
- 57 Ara Lyons, *Semantics*, 312-17.
- 58 F'Das Wunder der Sprache, 1950, kif tidher f'Lyons, *Semantics*, 261.
- 59 Crystal 162.
- 60 J.R. Firth, *Papers in Linguistics, 1934-1951* (Londra: Oxford University Press, 1957).
- 61 J.R. Firth, "A Synopsis of Linguistic Theory 1930-1955," ed. F.R. Palmer, *Selected Papers of J. R. Firth 1952-59* (Londra: Longman, 1968).
- 62 Joseph Aquilina, "The Problems of Maltese Lexicography," *offprint mill-Oriental Studies*, ed. R.Y. Ebied u M.J.L. Young (Leiden: Brill, 1980) 159-71, 166.
- 63 Għal analiżi ta' għadd ġmielu ta' kollokazzjonijiet li jdurru madwar nomi mill-għalqa semantika tat-temp u tal-partijiet tal-ġisem, ara Spagnol Kap. 5 u 6.
- 64 Lessema bħal *triq* li titqiegħed fiċ-ċentru ta' analiżi ta' kollokazzjonijiet nistgħu nsejthulha ž-žokra'.
- 65 Dawn iż-żewġ eżempji jagħtihom George Doublesin, "Aspects of Maltese Semantics," tezi ta' l-M.A., U ta' Malta, 1980, 14.
- 66 Meta wiehed mill-koppja li tiffirma kollokazzjoni jqanqal b'mod qawwi (jew, ġieli, unikament) lill-element l-iehor, ma nistgħux ngħidu li t-tnejn huma reciproci. Għalkemm *most* tikkolloka kważi biss ma' *nbid*, l-istess ma japplikax għal *nbid*.
- 67 Joseph Aquilina, *Maltese-English Dictionary*, vol. 1 (Malta, Midsea Books, 1987) 185.
- 68 Huwa interessanti li l-aġġettiv *kbir* jikkolloka ma' hafna mill-grupp semantiku li jesprimi kwantità u daqs bħal *ammont*, *somma*, *numru*, *għadd*, *biċċa*, *parti*, u l-istess *kwantità* u *daqs*.
- 69 Dwar tipi differenti ta' restrizzjonijiet, ara Lehrer, Kap.9, u D. J. Allerton, "Three (or Four) Levels of Word Cooccurrence Restriction," f' *Lingua* 63 (1984) 17-40.
- 70 John Sinclair, *Corpus, Concordance, Collocation* (Oxford: Oxford University Press, 1991) 110.
- 71 Lyons, *Semantics*, 266.
- 72 Crystal 163, jitkellem ukoll dwar il-'kollokazzjoni kreattiva' li jiddefinija

- bhala “*a deliberate breaking of collocational conventions*”. Issir għall-effett ta’ komiċità (*merħla gwardjani lokali*) kif ukoll għal skop ta’ defamiljarizzazzjoni fil-letteratura (eż. il-poeżija *Hamra w Kahla* ta’ Mario Azzopardi, *Monokordi Poeżiji 1979-1984* (Malta: PEG, 1984) fil-qasam ġurnalistik, pubbliċitarju u l-bqija.
- 73 Nadja Nesselhauf, “The use of collocations by advanced learners of English and some implications for teaching,” f’*Applied Linguistics*, 24: 2 (2003) 225.
- 74 Ara, nġhidu aħna, Cruse 37, Crystal 163, u Lehrer, 184.
- 75 Cruse 24-5, ilaqgam ‘kostitwent semantiku’ lil dak il-kostitwent ta’ sentenza mgħobbi b’tifsira li, meta jingħaqad mat-tifsiriet tal-kostitwenti l-oħra, jagħti t-tifsira globali tas-sentenza. Kostitwent semantiku li ma jistax jinqasam f’aktar kostitwenti elementari jsejjahlu ‘kostitwent semantiku minimali’.
- 76 Lyons, *Language and Linguistics*, 145.
- 77 Cruse 41-45.
- 78 Crystal 163. Ġieli ssejhu ‘*sentence stems*’, ‘*composite forms*’ u ‘*institutionalised expressions*’.
- 79 Crystal 163.
- 80 Waqt li l-elementi stabbli fil-frażijiet lessikali l-oħra ma jiġux inflessi, f’dan l-eżempju *tiela* u *nieżel* jinbidlu skond il-ġens u l-ghadd tal-lessemi introdotti, eż. *kaċċa tielgħa* u *kaċċa nieżla*, *karozzi telgħin* u *karozzi neżlin*.
- 81 Fil-letteratura tal-lingwistika bl-Ingliż jissejhu b’modi differenti; daqqa ‘*semantic components*’, daqqa ‘*semantic features*’. Ġieli jissejhu ‘*semantic primitives*’ minhabba li huma (intwittivament) primittivi, għaliex huma aktar bażiċi mill-kunċetti li jiddefinixxu.
- 82 Dirk Geeraerts, “Semantic Primitives,” ed. Ronald E. Asher *The Encyclopedia of Language and Linguistics* 7, (Oxford: Pergamon Press, 1994).
- 83 F’ċertu sens, tgħid Lehrer, 46, definizzjoni tad-dizzjunarju qisha analiżi komponenzjali informali. Kull biċċa mid-definizzjoni hija komponent, imma l-biċċiet m’hum iex organizzati sistematikament. Aktar minn hekk, il-metalingwaġġ użat fil-komponenti huwa l-istess lingwa li l-kliem tagħha qed jiġi ddefinit; u għalhekk l-aspett ċirkolari tad-dizzjunarju jerga’ jidher fihom.
- 84 B’konvenzjoni tipografika, nużaw ittri kapitali żgħar u parentesi kwadri biex nirreferu għall-allegati komponenti universali li minnhom hu miġnbi s-sens ta’ espressjonijiet f’lingwaġġi naturali partikolari. Dawn il-kunċetti universali jistgħu jkunu lessikalizzati f’lingwa partikolari jew ie.
- 85 Hekk kif il-komponent ADULT hu kkumplimentat minn -ADULT, hekk ukoll il-komponenti MASKILI u FEMMINILI jikkumplimentaw lil xulxin. Izda xejn mhu

- faċli naghzlu liema wiehed minnhom hu l-aktar bażiku (fin-natura jew fil-kultura) u li minnu jifforma l-iehor f'din is-sistema ta' negazzjoni. Fil-vokabolarju Malti, normalment il-MASKILI hu ttrattat bhala l-aktar ġenerali u f'ċertu sens l-aktar bażiku. Din l-assunzjoni qed tiġi riflessa fl-għażla stess ta' BNIEDEM u ADULT. Ma ntgħażlux BNIEDMA u ADULTA għaliex, bhalma għax-xadini aktarx nużaw rappreżentant femminili (*ix-xadina annimal sufi*) u għall-klieb aktarx nużaw rappreżentant maskili (*il-kejb l-akbar ħabib tal-bniedem*), hekk ukoll, f'hafna każi, għall-bnedmin u għall-adulti nużaw rappreżentant maskili (*il-bniedem minn dejjem jadura 'l-allat; minn adult tistenna ċerta mgħiba*) bhala l-forma 'mhux-immarkata'. Ara Lyons, *Semantics*, 305-11.
- 86 Nida 64-67, isemmi erba' proċeduri lingwistiċi użati fl-analiżi komponenzjali; jiġifieri, billi tirreferi għal xi haġa b'isimha, bil-parafrazi (ziju: *ħu missieri jew ħu ommi*), bid-definizzjoni bhala għamla speċjalizzata ta' parafrazi (ziju: *ħu l-missier/l-omm jew ir-raġel ta' zija*) u bil-klassifikazzjoni (tiġbor flimkien l-unitajiet li għandhom komponenti in komuni, tifred kull unità li hi distinta minn oħra, u tiddermina r-raġunijiet għal din ix-xorta ta' ggruppar).
- 87 Lyons, *Linguistic Semantics*, 115.
- 88 Adrienne Lehrer, "Componential Analysis," ed. William Bright, *International Encyclopedia of Linguistics I* (New York: Oxford University Press, 1992) 285, turi kif l-affarijiet jiġu interpretati b'modi differenti bl-eżempju taċ-ċikwejra: min għandu ġardina qjisha haħxa haħina, mentri min ikabbarha għall-insalata jħares lejha bhala wahda mill-hxejjex.
- 89 Lehrer, *Componential Analysis*, 285.
- 90 Lehrer, *Componential Analysis*, 285..
- 91 Lyons, *Linguistic Semantics*, 116.
- 92 Fis-SL, l-analiżi komponenzjali hija doppjament strutturalista għaliex tiddefinixxi t-tifsir tal-kliem f'termini ta' strutturi relazzjonali (i) esterni u inter-lessikali (ċoè l-għelieqi semantiċi) u (ii) interni u intra-lessikali (ara Lyons, *Linguistic Semantics*, 107).
- 93 Għal diskussjoni itwal fuq l-analiżi komponenzjali, ara Lehrer, *Semantic Fields and Lexical Structure*, Kap. 3, u Lyons, *Semantics*, 317-35.
- 94 Dwar il-postulati tat-tifsir, ara fost l-oħrajn, Dirk Geeraerts, "Meaning Postulates," ed. Ronald E. Asher, *The Encyclopedia of Language and Linguistics 5* (Oxford: Pergamon Press, 1994).
- 95 Dirk Geeraerts, "Meaning Postulates," ed. Ronald E. Asher, *The Encyclopedia of Language and Linguistics 5* (Oxford: Pergamon Press, 1994).
- 96 Lyons, *Linguistic Semantics*, 126.
- 97 Lyons, *Linguistic Semantics*, 103.

# Ktejjeb Rari ta' Cannolo

Olvin Vella

**Ġ**użeppi Martin Cannolo kien wiehed mit-tradutturi Maltin li hadmu għaċ-*Church Missionary Society* (CMS), l-għaqda Anglikana li kienet attiva f'Malta fl-ewwel nofs tas-seklu dsatax. Kienet qabdditu jaqbilbilha bil-Malti t-Testment l-Antik, il-Vangelu ta' San Ġwann u *L-Imitazzjoni ta' Kristu* tal-Kempis.<sup>1</sup> Hu u Grabiell Vassalli, bin Mikiel Anton, kienu għenu lir-Reverendu Christopher Frederick Schlienz jaqleb il-Katekiżmu tal-Ġeografija ta' William Pinnock.<sup>2</sup> Jinghad li Cannolo kien kiteb ukoll grammatika Maltija.<sup>3</sup> Minn dawn ix-xoghlijiet iċ-CMS kienet stampatlu l-Vangelu ta' San Ġwann biss.<sup>4</sup>

Madankollu fil-British Library hemm ktejjeb iehor ta' Cannolo,<sup>5</sup> imma stampat għal idejn il-Kattoliċi. Jismu *Il Via Sagra, u it-triex għaziza li għamel Sidna u Mulejna Gesu Cristu* (bil-Malti modern, *Il-Via Sagra, jew it-triq għaziza li għamel Sidna u Mulejna Ġesù Kristu*).<sup>6</sup> Fih sittax-il paġna u ġie ppubblikat fl-istamperija ta' l-Ordni fl-1796. Fih 155 x 93mm, huwa bla qoxra, u fuq l-ewwel folja m'hemm stampat xejn (la wara u lanqas quddiem). Fuq dahar l-ewwel folja xi hadd halla din in-nota miktuba bl-idejn: "*This little Book is particularly curious, as being printed in the Maltese Language, the only one of the kind I ever saw. [firma] 1817.*"

Fl-1822 ir-Reverendu William Jowett, huwa u jsemmi l-ftit pubblikazzjonijiet bil-Malti li kienu harġu sa dak iż-żmien, kien irrefera għal dan il-ktejjeb bhala "*a little book, consisting of very few pages, entitled the 'Fourteen Stations;' being a book of Devotions relating to the sufferings of our Lord ...*"<sup>7</sup>

Kopja ohra ta' dan il-ktejjeb kienet tinsab fil-kollezzjoni sabiha tat-tabib Ġuzè Galea. Madankollu l-kopja li kellu ma kinitx iġġib isem l-awtur għax kieku kienu jsemmuh Ġuzè Gatt u Ġuzè Cassar Pullicino li ssefffuha biex jiktbu dwarha. Hawnhekk irid jinghad li l-kopja ta' Ġuzè Galea ma sibthiex meta fittixtha fil-kollezzjoni tiegħu.<sup>8</sup> Hekk fil-British Library jista' jkun li fadal l-unika kopja. Bil-hsieb li dan il-ktejjeb jiġi apprezzat minn min tinteressah l-istorja tal-ktieb Malti u l-istorja ta' lsienna, fi tmiem din il-kitba qed nirriproduci l-ktejjeb bil-permess tal-British Library.

### **Ġuzeppi Martin Cannolo**

Skond kif inhu stampat fil-ktieb, isem Cannolo kien Ġuzeppi Martin, mhux Ġuzeppi Marin (kif kien jiktbu Ninu Cremona) jew Ġuzeppi Maria (kif kien jiktbu Dun Karm Sant).

Cannolo tweled il-Belt fl-1756<sup>9</sup> imma ma nafux meta miet. Żgur li sa Jannar ta' l-1838 kien għadu haj għax kien mar iżuru l-Kanonku Fortunat Panzavecchia.<sup>10</sup>

Skond Jowett, Cannolo kien qatta' xi żmien student ta' professur mill-aqwa ta' l-Gharbi u fi żmien il-Kavallieri kien għamilha ta' interpretu ma' l-ilsiera Gharab.<sup>11</sup> Skond Schlienz, "Peppu Cannolo kien isinn is-skieken, tgħallem wahdu u għal dak li hu tagħrif ta' ilsna orjentali kien jisboq aktarx lill-pajżani tiegħu kollha."<sup>12</sup>

Jidher li Cannolo għalkemm kien hadem ma' l-Anglikani, kien baqa' Kattoliku.<sup>13</sup>

### **Il-valur lingwistiku tal-ktejjeb**

Barra l-valur storiku l-ktejjeb għandu wkoll valur lingwistiku. Cannolo ma ivvintax alfabet gdid imma għażel l-alfabet li kien deher għall-ewwel darba fit-tielet edizzjoni tal-katekiżmu ta' Wzzinu (1780). Din it-tielet edizzjoni kienet l-ewwel wahda li giet stampata hawn Malta għax it-tnejn ta' qabilha kienu ġew stampati Ruma (1752, 1768).

Karatteristika ewlenija ta' l-edizzjonijiet Maltin tal-katekiżmu (1780, 1786, 1789 u 1795) meta nqabbluhom maż-żewġ edizzjonijiet Rumani hija n-nuqqas tat-tipi bis-sinjali dijakritiċi. Jidher li l-istamperija ta' l-Ordni ma kellhiex tipi

b'dawn is-sinjali u għalhekk la jidhru fil-katekiżmi stampati hawn Malta u lanqas fil-ktejjeb ta' Cannolo. Nistghu nighidu li din id-diffikultà teknika min-naħa ta' l-istamperija ta' l-Ordni influwenzat l-għażla ta' l-alfabett li l-Knisja xtaqet thaddem fil-pubblikazzjonijiet tagħha bil-Malti.

### Kliem qadim u tifsiriet qodma

Kif kien irrimarka Cassar Pullicino, f'dan il-ktejjeb "‘I hawn u ‘I hinn naqraw xi kliem qadim ta' interest lessikali".<sup>14</sup> Nighidu ahna:

<i>Cannolo</i>	<i>Malti Modern</i>
a. <i>wettaqli</i> l-fidi (p. 5)	<i>zomm soda</i> l-fidi tiegħi
b. <i>nitma'</i> fik (5)	<i>nittama</i> fik
c. agħtini vera sogħba <i>tassewwa</i> (5)	agħtini sogħba verament <i>genwina</i>
d. bi <i>ibatitek</i> (7)	bit- <i>ibatija</i> <i>tiegħek</i>
e. fl-ewwel <i>stazzjoni</i> (7)	fl-ewwel <i>stazzjon</i>
f. mar bih <i>għall-montanja</i> tal-Kalvarju (8)	mar bih <i>fuq l-għolja</i> tal-Kalvarju
g. <i>ikun il-heffa għal</i> dñubietna (8)	<i>ihaffef it-toqol ta'</i> dñubietna
h. kienet kollha <i>mħassra</i> (9)	kienet <i>qieghda tithassar</i> hafna
i. <i>rwejha</i> (9)	<i>ruh żgħira</i>
j. jhalli <i>s-sura</i> (10)	jhalli <i>l-forma</i>
k. <i>għall-ħlas</i> tar-rwejha tagħna (11)	<i>biex tinħeles</i> ruhna
l. <i>bidded</i> demmu (11)	<i>xerred</i> demmu
m. <i>minn ġdid</i> (11)	<i>mill-ġdid</i>
n. <i>jagħtina ħasra ta'</i> dñubietna (15)	<i>iħassrilna</i> dñubietna

Fil-ktejjeb insibu wkoll xi binjiet sintattiċi li jixhdu l-influwenza tat-Taljan. Nighidu ahna:

- lil Sidna Ġesù *l-kefrin il-Lhud* għabbewh bil-ghuda l-harxa (7)
- biex ahna ma naqghux taht it-toqol *tal-miħhut dñub* (8)
- Nitolbu lil Ġesù, li jagħtina *ħasra ta'* dñubietna kbira f'qalbna, u *vera ndiema* (15)

Element stilistiku iehor li hu marbut mad-diskors reliġjuż, hekk li nsibuh fil-eqdem katekiżmu u fil-priedki bikrin, huwa l-użu ta' sinonimi Semitiċi u

Rumanzi wara xulxin:<sup>15</sup>

- a. wara li kien flagellat, imdawwat (7)
- b. halla l-impronta u x-xbieha ta' Wiċċu (10)
- c. jhalli s-sura u l-impronta ta' Wiċċu (10)
- d. Nirreċtaw, u ngħidu (16)

*Nirringrazzja lil Anna Borg Cardona talli ġabitli fotokopja tal-ktejjeb minn Londra, lil Dr William Zammit talli wrieni l-valur tal-ktejjeb fil-ġrajja ta' l-istampar lokali, u speċjalment lill-Prof. Manwel Mifsud tan-noti lingwistiċi li għaddieli u li jien daħħalthom f' din il-kitba.*

### Noti

- 1 Christopher Frederick Schlienz, *Views on the improvement of the Maltese Language* (Malta: 1838) 40.
- 2 University of Birmingham, CMS, *Mission Book 3 (1829-1832)* 8.
- 3 Schlienz 40.
- 4 [Giuseppe Martino Cannolo], *Il Vangelo di Nostro Signore Gesù Cristo, secondo San Giovanni; tradotto in lingua italiana e maltese, secondo la Volgata* (Londra: CMS, 1822).
- 5 Ir-referenza tiegħu hija T.993.(11.).
- 6 Nirringrazzja lill-Mons. Lawrenz Cachia talli għarrafni bis-suggeriment tiegħu li fit-titlu tal-ktejjeb l-ewwel kongunzjoni u aktarx trid tinqara [a]ju (i.e. jew).
- 7 William Jowett, *Christian researches in the Mediterranean from 1815 to 1820, in furtherance of the objects of the Church Missionary Society* (Londra: CMS, 1822) 302.
- 8 Olvin Vella, "Il-Via Sagra ta' Cannolo," *Il-Ġens illum* (8.iv.2006) 22.
- 9 Lawrenz Cachia, *Habbew l-Ilsien Malti* (Malta: l-awtur, 2000) 140.
- 10 AKM, Pan 100, f. 321r; nirringrazzja lil David Agius Muscat tat-tagħrif.
- 11 Karm Sant, "Ġużeppe Maria Canolo: l-ewwel traduttur Malti tal-Vanġelu ta' San Ġwann," *Sijon* 6.5 (1973–1974) 8.
- 12 Schlienz 38. It-traduzzjoni hi ta' Anton Cremona, *Vassalli u Żminijietu* (Malta: KKM, 1975) 61.

- 13 Frans Ciappara, “Vassalli, his children and Protestantism,” *Dawl Ġdid fuq Vassalli*, ed. Olvin Vella (Malta: L-Ghaqda tal-Malti [Università] & L-Istitut tal-Lingwistika, 2004) 137.
- 14 Ġużè Cassar Pullicino, “Priedki, Kotba tal-Knisja, u Kitba Ohra Morali,” *Kitbiet Ohra tas-Seklu Dsatax* (Malta: PIN, 2002) 35–36.
- 15 Nghidu ahna, “reghixtek u offendejtek”: Franciscu Wzzinu, *Tagħlim Nisrani* (Ruma, 1752) 117; “mill-ghira, mill-invidja”: Frangisku Saverju Baldacchino kkwotat f’Oliver Friggieri, “Aktar Priedki bil-Malti ta’ Frangisku Saverju Baldacchino (1774-1860),” *Symposia Melitensia* 3 (2006) 32.

**LA VIA SAGRA**

*TRADOTTA IN MALTESE*

D A

**GIOSEPPE MARTINO**

**CANNOLO.**

IL VIA SAGRA,  
 U IT-TRIEX GHAZIZA  
*Li ghamel Sidna u Mulejna*  
 GESU CRISTU,

*Fiz-zmien tal passjoni, u it-rtoria, il bhavscia sigbu-  
 ghal fidua tar-rubb taghna; migiuba fil malti ghal  
 git tad-devoti tal passjoni ta Sidna GESU CRISTU.*



F' MALTA

---

*Bissentia tas-Superiuri.*

1796.

FLISEM TAL MISSIER, U TA L<sup>5</sup>IBEN,  
U TA LIS-SPIRITU SANTU.

Amen.

Mulejja, jena nemmen Fich, uettakli  
il fidi tighi.

Mulejja, jena nitma fich, igbidni leich  
bittama.

Mulejja, jena nhobboch fuk chollosc,  
imlieni blimhabba tighach.

Mulejja, jena nindem ghaliessc bidnu-  
bieti offendeitech, atini vera soghba tas-  
seua, geuaa kalbi.

A 3

LEUEL

## LEUUEL STAZIONI.

*Nadurauch o Cristu, pizzuchhair, u imber-  
chuc, ghaljesc Psalibech lim mkades, u  
bi tbaticech inti fdeit id-digna.*

**N**icconfiderau lil Gesù fleuuel Stazioni,  
li uara li chien flagellat, msaunat, u  
incurunat bisceuch, icchondanna'hh ghal  
meut, min ghair hhtia.

Nitolbu lil Gesù, li isfentenza tal meut  
tighu, tcun il mahhfra tal hhtijet, u tad-  
dnubjet taghna. Amen.

*Pater, Ave, Gloria.*

Hhia ghalina o Signur, hbhia ghalina.

## IT-TIENI STAZIONI.

*Nadurauch o Cristu, ecc.*

**N**icconfiderau gitiieni Stazioni, midta lil  
Sidna Gesù il chefrin il l'hut ghab-  
beuhh bil ghuda il hharfcia, u tkila taf-

A 4

Salib;

18  
 Salib; u mat bilh ghal montagna tal Cal-  
 variu ghal fidua tar-Ruhh taghna.  
 Nitolbu lil Gesù, li ittokol ta Saliba  
 ichun il-hheffa ghal dnujjetna, u il mah-  
 hfra. Amen.

*Pater, Ave, Gloria.*

Hhin ghalina o Signur, bhin ghalina.

IT-TIELET-STAZIONI.

*Naduravch o Cristu, ecc.*

**N**Iconsiderau fittjelet Stazioni, mita  
 Sidna Gesù, uaka lewuel darba tahht  
 ittokol tas Salib; u fiha ciarcjar demmu il  
 ghaziz ghal fidua taghna.

Nitolbu lil Gesù, li jatina il ghajnuna  
 bjesc ahna manakghusc tahht ittokol tal  
 mishhut dnub: Amen.

*Pater, Ave, Gloria.*

Hhin ghalina o Signur, bhin ghalina.

IR-

## IR-RABA STAZIONI.

*Nadurauch o Cristu, ecc.*

**N**icconfiderau fir-raba Stazioni, meta Sidna Gesù iltaka m' Ommu Sittna Maria lim-mkazza, li chjenet cholha mbhaf-fra u soghbjena ghaliesc rat lil binha f'dich il mizeria, u Gesù behhleua hhanina he-njeba.

Nitölb u lil Gesù, u lil l'Ommu li jeltak-ghu maghna, biesc jhennuna fir-Ruejha taghna. Amen.

*Pater, Ave, Gloria.*

Hhin ghalina o Signur, hhin ghalina.

## IL HHAMES STAZIONI.

*Nadurauch o Cristu, ecc.*

**N**icconfiderau fil hhames Stazioni, meta Sidna Gesù chien megħiu min Sc-muni Cireneu jarfa is-Salib.

Ni.

10

Nitolbu lil Gesù li jghinna bil grazia tighu, biésc nerfghu bis-sárba is-Salib tal penitenza, u ittbatia li jibaghatinna. Amen.

*Pater, Ave, Gloria.*

Hhin ghalina o Signur, hhin ghalina.

### IS-SITT STAZIONI.

*Nadurauch o Cristu, ecc.*

**N**lconsiderau sif-sitt Stazioni, meta S. dña Gesù iltaka mal Veronica l'immkazza, u meshhitlu il gbarak tad-demmin Ucciu, u Gesù bhalla l'impronta u isc-biha ta Ucciu fil velu tahha, ghar-tifchira taghna lejhh.

Nitolbu lil Gesù li jiltaka maghna, u jhballi is-sura u limpronta ta Ucciu stampata fil klub taghna. Amen.

*Pater, Ave, Gloria.*

Hhin ghalina o Signur, hhin ghalina.

IS-

## IS SEBA STAZIONI,

II

*Nadurauch o Cristu, ecc.*

**N**lconsiderau fil seba Stazioni, il uakgha li uaka ittieni darba Sidna Gesù limbierech, ghal bhlas ta rueihha taghna u fiha biddet demmu minghit.

Nitolbu lil Gesù li jatina il grazia, li manakghusc fiddnubjet li fihom dari naghu. Amen.

*Pater, Ave, Gloria.*

Hhin ghalina o Signur, hhin ghalina.

## IT-TMIEN STAZIONI.

*Nadurauch o Cristu, ecc.*

**N**lconsiderau fit tmien Stazioni, mita Sidna Gesù henna l'innisa ta Gerusalem li chjenu jipchu ghalihh, u Gesù pfa bar chbir sabbarhom, u kalilhom, o nisa ta Gerusalem, la tibchusc fuki le, inima ipchu fukom, o fuk ulietchom.

12  
 Nitolbu lil Gesù hhanin, li jatinà il  
 bichi u-ilsik ghal dnujjetna. Amen.

*Pater, Ave, Glòria.*

Hhin ghalina o Signur, hhin ghalina.

### ID-DISA STAZIONI.

*Nadurauch o Cristu, ecc.*

**N**Iconsiderau fid-disa Stazioni, mità  
 Sidna Gesù uaka it-tjelet darba fahit  
 ittokol tal-Salib, u fiha ragia biddet dem-  
 mu il ghaziz min gdit ghal l-imkhabba,  
 li gebinna.

Nitolbu lil Gesù, li jatinà il ghajnuna  
 bjesc kat iz-zjet man zidu nakghu u ma  
 nergighu n'offenduhh. Amen.

*Pater, Ave, Gloria.*

Hhin ghalina o Signur, hhin ghalina.

13

## IL GHASCIAR STAZIONI.

*Nadurauch o Cristu, ecc.*

**N**Iconsiderau fil ghasciar Stazioni, mi-  
ta lil Sidna Gesù nezghuhh mil hhue-  
jecc li chellu fuku, u geddulu il piaghi  
tighu min gidit, u skeuhh il hhal mhhäl-  
lat bil mor.

Nitolbu lil Gesù, li inazzaghna mil l'ibsa  
ta dnuh il mejet, ut ilibbisna bil l'ibsa na-  
difesa tal Grazia. Amèn.

*Pater, Ave, Gloria.*

Hhin ghalina o Signur, hhin ghalina.

## IL HHDASC STAZIONI.

*Nadurauch o Cristu, ecc.*

**N**Iconsiderau fil hhdasc Stazioni, lil  
Sidna Gesù, mnazza fuk il Men-  
ti Calvariu, o il l'hut chefrin middeuhh  
fuk is-Salib, u fihh samruhh u Salbuhh, u  
uak-

14  
uakfuhh fil kocchiata ta dich il muntagna  
ghatturia ta dauch li chienu hem jarau.

Nitolbu lil Gesù, li jatina il grazia  
l'inchunu dejjem imhbadnin mas-Salib fa  
lähhar ta bhajtna. Amen.

*Pater, Ave, Gloria.*

Hhin ghalina o Signur, hhin ghalina.

### IT-TNASC STAZIONI.

*Nazurauch o Cristu, ecc.*

**N**icconfiderau fit-tnasc Stazioni lil  
Gesù mislub fis-Salib, agonizant, u  
nora tliet seghat ta l'agonia sejjahh lil Mis-  
sier tighr etern, u kallu Missier fideich  
n'irracomanda, u nati Ruhhi, u miet.

Nitolbu lil Gesù, u l'Omnia li fuakt l'a-  
gonia taghna jaffistu mar-ruhh taghna. Amen.

*Pater, Ave, Gloria.*

Hhin ghalina o Signur, hhin ghalina.

IT-

## IT- TLITTASC STAZIONI. <sup>15</sup>

*Nadurauch o Cristu , ecc.*

**N**Iconsiderau fitlittasc Stazioni , il Gesù Sidna mejjet u Giuseppi ta Arimatea mar għant Pilatu talbu il gifem ta Gesù , u Pilatu ichmānda li jatuħulu , u Giuseppi nizzlu mis Salib , u għamtu flizar abbjat u nadif , u tahh l'Ommu fi hhdanha . Nitolbu lil Gesù , li-jatina bħasra ta dnu-bjetna chbira fkalbna , u vera indjema .

*Pater , Ave , Gloria :*

Hhin għalina o Signur , hħin għalina .

## L'ERBATASC STAZIONI.

*Nadurauch o Cristu , ecc.*

**N**Iconsiderau flahhar Stazioni , meta il Gifem ta Gesù , hhaduhh il Marijet , u Id-discipali li chellu fein il kabar , li chjen kabar gidit , ut hem fil presenza ta Giuseppi ta

161  
 ta Arimatea id-Discipuli, u il Marijet di-  
 snubh schont l'azu tal-l'Hut, u Giuseppi  
 ichmanda li itghatta bi blata dach il kabar.

Nitolbu lil Gesù, li il meut, u id-difna  
 tighu, icunu il ferhh taghna: geuua il glo-  
 ria tal Genna fein ingauduhh ghalleternità  
 ghalha, Amen.

*Pater, Ave, Gloria.*

Hbin ghalina o Signur, hbin ghalina.

---

Nirrecitaw, u inghidu issa hames Paterno-  
 strijet, u hames Avemarijet bdirghaina mis-  
 tuhha fgiehh il Passioni, u il Piaghi ta Si-  
 dna Gesù Cristu.

TARE IL CHTIEB U L'ALLA GJEHH

# Wiċċ Malta Qabel Ma Ġie l-Ordni

Godfrey Wettinger

**M**inn żmien Bosio, il-kittieb magħruf ta' l-istorja ta' l-Ordni ta' San Ġwann, il-biċċa l-kbira ta' dawk li kitbu fuq l-istorja ta' Malta stqarrew is-soghba tagħhom li ma setghux isibu dak li kitbet fuq Malta l-kummissjoni ta' kavallieri li ġew hawn lejn is-sena 1524, sitt snin qabel il-wasla ta' l-Ordni, biex jtkixxfu fuq il-gzejjer ta' Malta u Ghawdex, fuq id-daqs, is-sura, l-ghana jew il-faqar tagħhom, u dak kollu li kellhom il-gzejjer. Ġew biex jaraw kienx jaqblilha l-Ordni taċċetta l-offerta tal-gzejjer li kien bi hsiebu jagħmlilha l-Imperatur Karlu V. Apparti Quintinus, li ma kienx tassew storiku, Bosio kien l-ewwel u l-ahhar kittieb ta' l-istorja li ra r-rapport tagħhom.<sup>1</sup> Tassew kien ikun interessanti li kellna nkunu nafu kif kienet Malta dak iż-żmien. Għal hafna nies, qisu li minghajr dan ir-rapport se nibqghu sajmin minn kull tagħrif fuq il-gzejjer tagħna qabel ma ntaqtu mit-tibdil kbir li kien hawn f'it wara l-Assedju ta' Malta ta' l-1565. Hawn jien se nuri li anke minghajr ir-rapport tal-kummissarji hemm hafna iżjed minn biżżejjed tagħrif biex inkunu nafu kważi kulma rridu fuq suret artna, kif u fejn kienu jgħixu n-nies, liema xogħol kellhom, u x'sura kellhom dak iż-żmien kemm Malta u kemm Ghawdex. Hawn se nuża biss it-tagħrif mehud mill-ismijiet ta' l-inhawi taż-żewġ gzejjer kif inhuma magħrufa fid-dokumenti. Barra minnhom hemm bosta għejun ohra ta' tagħrif li l-istoriku jista' jgħarbel biex ix-xogħol tiegħu jagħmlu bl-ikbar reqqa.

Niftiehm. Hemm żewġ tipi ta' ismijiet, dawk deskrittivi u dawk li jsemmulek xi hadd b'ismu, laqmu, il-kunjom jew manjiera ohra, xi hadd li kellu x'jaqsam

mal-lokalità. Ta' l-ahhar ghandhom l-akbar interess storiku, kulturali u soċjali, ghax fosthom issib hjiel tal-kulturi li saltnu fuq il-poplu Malti tul is-sekli. Ta' Tabrija u Ta' Ġurdan kienu ismijiet ta' nies fost l-Insara fi żmien il-kruċjati u xi snin ta' wara. Maghhom wiehed jista' jżid il-kunjomijiet Saliba u Busalib li kienu t-tnejn jeżistu fis-seklu hmistax u jiehdu tifsira mill-kruċjati medjevali, waqt li ismijiet ta' għelieqi bħal Tal-Fasi u Ta' Halab, li juru ismijiet jew laqmijiet ta' nies juru t-tnejn li huma rabtiet maż-żewġt itruf tad-dinja Għarbija taż-Żmien Nofsani. Ghajxa, Ġaghfar u Binghisa huma wkoll ismijiet ta' nies marbuta wkoll ma' żmien l-Iżlam, u maghhom hemm mijiet oħra, inkluż Muġahid, li huwa ta' kontra l-kruċjata Nisranija. Ismijiet bħal Xutu, Xorella u oħrajn ifakkruna fil-kultura ta' Sqallija medjevali. Bħal dawn ukoll hemm l-eluf. Izda llum hawnhekk għażilt li nithaddet biss fuq l-ismijiet deskrittivi tal-kampanja tagħna, li minnhom m'hemm x iktar minn xi mitejn, iżda xorta għandek issibhom ripetuti eluf ta' drabi. Bejniethom jaghtuna deskrizzjoni shiħa ta' wiċċ Malta kif kienet qabel it-taqlib li l-miġja ta' l-Ordni ġabet magħha, taqlib u tibdil li għadu jiġri daż-żmien iktar minn qatt qabel.

### **Kif kienu mxerrda n-nies f'Malta u f'Għawdex**

Nafu mil-listi tad-dejma liema rhula kienu mghammra fis-seklu hmistax. Hekk insibu li f'Malta lejn l-1419 kien hawn xi hamsa u hamsin raħal bin-nies fihom imxerrda kwazi kullimkien iżda l-iktar mit-targa li taqsam Malta bejn Fomm ir-Riħ u Bahar iċ-Ĉaġħak 'l hemm lejn it-tramuntana u l-lvant. Iktar lejn San Pawl il-Bahar kulma kellek kienu l-irhula Marikatu, Ġebel Għazala u Hal Dragu. Marikatu kien maghruf bħala raħal kbir f'portulan Taljan ta' nofs is-seklu hmistax, iżda dan bilfors juri li aktarx hu kopja ta' portulan hafna eqdem, ghax il-lista tad-dejma ta' l-1419 turi li Marikatu f'dik is-sena kien raħal tassew żġhir.<sup>2</sup> Mill-bqija, l-irhula l-kbar kienu Hal Qormi, Birkirkara, is-Siġġiewi, iż-Żurrieq, Haż-Żebbuġ, it-tliet irhula li wara sawru r-raħal taż-Żejtun, in-Naxxar, u l-Gudja. L-Imdina kienet il-belt ta' Malta qabel il-Belt Valletta, u r-Rabat kien tassew ir-rabat jew subborg tagħha. Mill-bqija kellek il-Birgu hdejn is-swar tal-Kastell ta' Sant' Anġlu. Kellek imbagħad geġwiġija ta' rhula żgħar oħra mxerrda ma' kullimkien kif ġa għedt.<sup>3</sup> F'Għawdex kollux juri li n-nies kienet kollha mgeddsa fil-Kastell t'Għawdex u fir-rabat jew subborg tiegħu. F'Malta kellek il-gżira maqsuma f'ghaxar parroċċi barra mill-katidral u r-Rabat, u l-Birgu li kien parroċċa għalih.<sup>4</sup> F'Għawdex kellek

il-parroċċa tal-matriċi fil-kastell u tliet parroċċi fir-Rabat: Santa Savina, San Ġakbu, u San Ġorġ, u l-ebda parroċċa fil-kampanja.

### Qabel il-Belt u l-Furjana

L-inhawi tal-Belt u l-Furjana jissemmew xi drabi żmien qabel ma nbnew u saru bliet. Ghandek il-Wardija fl-inhawi ta' Sant'Elmu, minn fejn kienet tghasses id-dejma Maltija ghal xi nżul ta' l-ghedewwa Misilmin jew Insara.<sup>5</sup> Hemm kien hemm kappella ta' Sant'Iermu maghrufa bhala *Sancti Elmi de la punta* jew, bil-Malti taghna, Ras Sant'Iermu. Ras Sant'Iermu kienet bejn iż-żewġ portijiet jew l-imrasi tal-gżira.<sup>6</sup> Fil-qrib kellek ghalqa maghrufa bhala Ta' Rufinel. L-inhawi kollha kienu maghrufin ukoll bhala Ta' Xiberras għalkemm l-isem Ġebel Xiberras ma ltaqjtx mieghu fid-dokumenti, kif ma ltaqjtx lanqas ma' Xaghret Mewwija. Minhabba fir-rabta mal-familja Xiberras li kienet sidt l-art, il-Wardija ta' Sant'Iermu kienet xi kultant tissejjah ukoll il-Wardija ta' Xiberras. Ikolli nghid li l-inhawi ta' Santa Luċija tal-Wardija kienu fil-qrib, u li kien għalhekk li l-Belt spicċat b'isem ta' triq għal dik il-qaddisa. F'din in-naha kien hemm ghalqa msejha Ta' Rhajjel, jew razzett żgħir. Fil-Wardija ta' Sant'Iermu kien hemm ukoll latnija, jiġifieri qisha barriera kbira fejn fi żmien ir-Rumani jew f'it qabel jew wara kienu jaqtgħu l-ġebel għall-bini. Kien hemm ghalqa maghrufa bhala Ta' Beraq jew Ta' l-Iswed, kif ukoll ta' Bin l-Iswed, ohra maghrufa bhala Tal-Bir u ohrajn maghrufin bhala Ta' l-Imhasel u Ta' Vassald, kif ukoll tnejn imsejha Ta' Farfar u Ta' Ghar Ilma, għalkemm dawn it-tnejn ta' l-aħhar setgħu kienu aktarx iżjed 'il barra lejn Tal-Braqxija. L-ghalqa ta' l-Imwieżeb kienet f'Tal-Braqxija jew il-Wardija ta' Sant'Iermu, lanqas in-nutar innifsu ma kien ċert f'liema minnhom. Erba' għelieqi kienu maghrufin bhala Tal-Gudja. Ta' Xiberras kienu mlaqqma Ta' Paraċ jew Ta' Beraq u għalhekk insibu dak il-laqam fl-ismijiet ta' din in-naha ta' Malta. Iktar lejn fejn issa hemm il-Furjana fuq ix-xaqliba ta' Marsamxett kien hemm Ġorġ id-Dell, inhawi li skond il-Konti Ciantar li għex fis-seklu tmintax kienu mimlija siġar, kif ukoll l-ghalqa Tax-Xtut lejn Dahlet il-Qasab, dahla tal-bahar illum maghrufa bhala Tal-Pjetà. U fejn issa hemm iċ-ċimiterju Ta' Braxia, isem li qajjem hafna taħwid fost l-istudjużi, kien maghruf bhala l-Braqxija. Ma nafx kemm kienu kbar l-inhawi Tal-Braqxija, iżda kellihom fihom għelieqi b'ismijiet tagħhom bhal: Ta' Barrada, Tal-Borġ, Tal-Gorboġ, il-Hbula tal-Braqxija, Tal-Mifteh, Tal-Mizrut, u Ta' l-Imwieżeb. Kien hemm ukoll knisja msejha San

Niklaw tal-Braqxija. U x-xaqliba l-ohra tal-Furjana, fejn hemm il-Kapuċċini, kienet imsemmija d-Dukkara. Wiehed jista' jibqa' sejjer hekk ghal madwar il-port kollu, iżda ntawlu wisq.

### L-irhula

Nafu wkoll li waqt li f'Malta kien hemm hafna iżjed minn mitt rahal, minn barra rhula li ma kinux jissemmew hekk bhas-Siġġiewi u n-Naxxar, f'Ghawdex ma kienx hemm naha wahda biss li kienet tisemma bhala rahal. U waqt li f'Malta l-irhula kollha li kellhom in-nies jghixu fihom kienu jissemmew bit-Taljan bhala *casale*, f'Ghawdex din il-kelma *casale* qatt ma tidher qabel hafna żmien wara l-Assedju ta' l-1565. U la ġejna f'dil-haġa ta' min jghid li l-ghadd kbir ta' rhula f'Malta li wiehed isib fid-dokumenti – irhula li ma jissemmewx fil-lista tad-dejma ta' l-1419 – juri li diġà xi whud minnhom kienu tilfu n-nies taghhom sa dik is-sena, jiġifieri li f'Malta kellek tibdil qed jiġri fil-firxa tan-nies fuq l-art. Ghawdex in-nies kienet iktar miġbura f'nofs il-gżira minhabba fit-theddida tal-furbani min-naha tal-baħar. Hadd ma seta' jorqod fil-kampanja matul il-lejl: kull min kien jaghmel hekk, anki biex ihares ġidu mill-hallelin tal-post stess, kien ikun qed jikser il-liġi. F'Malta ma kellhomx l-istess indhil. Biss anki hawn jidher mill-eżami dettaljat tad-dokumenti li tul is-seklu hmistax in-nies bdiet tibieghed mix-xtut tal-gżira. Irhula bhal Rahal Harrat, hdejn Rahal Tmin, fit-tarf tal-lvant, Marikatu, Dragu u Ġebel Għazara fit-tramuntana, Hal Tabuni u Hal Masur lejn Ghar Lapsi, kollha tilfu nieshom għal kollox u ma baqghux jissemmew iktar bhala nhawi fejn kienu jghixu n-nies. U dil-haġa baqghet tiġri fis-snin ta' wara u sal-miġja ta' l-Ordni u l-Assedju ta' Malta għadd kbir iehor minnhom sfaw ukoll bla nies.

### Herba

Napuljun Tagliaferro lejn l-1914 kien stqarr li fil-mappi ta' Malta tal-militar Inġliż li kien għadu kemm fela b'reqqa kbira ma kienx sab ismijiet ta' nhawi li kienu jixhdu li kien hemm bini mharbat u mwaqqa'. Madankollu fid-dokumenti li fittixt fihom jien sibt kemm ridt ismijiet ta' din is-sura. Hekk kien hemm inhawi maghrufa bhala Tal-Herba jew il-Herba f'Wied il-Knejjes, f'Għadir Bir Ferha, f'Hal Harrat, f'Hal Luqa, Santa Liena, f'Tal-Qoffa, Wied il-Bużbież, u

Tas-Swieqi. Kellek imbagħad il-Herba l-Barranija f'Hal Mula, il-Herba tal-Bir f'Ta' Xerrek, il-Herba l-Kbira f'Has-Saptan, u tibqa' sejjer hekk. Kien hemm inhawi b'isem bħal Hirbit Baġar, Hirbit il-Baqqari, Hirbit l-Isqar, u Hirbit il-Hmar. Hirbit il-Hamiem, jiġifieri l-herba tal-banju jew maħsel pubbliku, kien jinsab f'xi tliet inhawi: Ta' Binnieri, Tal-Knejjes, u Tal-Branes. U kien hemm għadd kbir sewwa ta' nhawi magħrufa bhala l-Hirib jew Tal-Hirib, wisq biex insemmuhom kollha hawn. Il-biċċa l-kbira minn dawn kienu fi rhula li tbatllu min-nies jew qrib tagħhom: Hal Qadim, Hal Saflieni, l-Imsida, il-Hlantun, Hal Pissa, Hal Harrat u bnadi oħra. Bejniethom jixhdu t-tibdil li kienet għaddejja minnhom Malta anki mitt sena qabel il-wasla ta' l-Ordni.

### Trobbija tal-bhejjem

Hawn irridu naraw din il-kelma raħal x'kienet tfišser, u x'kienet tfišser mhux dan l-aħħar meta ġiet tfišser post fejn jgħixu l-eluf tan-nies, iżda fil-bidu ta' l-użu tal-kelma. Sewwasew irridu niftakru l-ewwelnett li l-kelma tinsab użata fi Sqallija fi żmien l-Għarab u għal mijiet ta' snin wara, fil-gżejjer Baleariċi fejn issib mijiet ta' postijiet imsejha rhula fiż-Żmien Nofsani, kif ukoll fl-Andalusija, kif kienet magħrufa Spanja sakemm l-Insara Spanjoli reġġhu haduha taħt idejhom. Wiehed irid ukoll jiftakar li mkien iehor fid-dinja Għarbija ma ssibha, lanqas biss fl-Afrika ta' Fuq. Jidher li fil-bidu tagħha l-kelma hija marbuta mat-tifsira ta' ċaqliq minn post għal iehor, u iżjed minn hekk ukoll maż-żamma tal-bhejjem, l-iktar ngħaġ u mogħoż.<sup>7</sup> Dan minkejja fid-differenza li hemm bejn raħli u raħhal, li b'għaġeb kbir tiegħi hawn min ma jagħraf. Jidher li l-irhula fil-bidu tagħhom kienu marbuta mat-trobbija tal-bhejjem. Hekk ukoll kienu postijiet imsejha l-Merhla jew l-Imriehel. Hemm ukoll inhawi magħrufa bhala Mnajdra, mhux biss dik magħrufa minna lkoll iżda oħra lejn Hal Għarghur. Kellek il-Mandra ta' Bella fl-inhawi ta' Bir Għattar, Mandra ta' Bieb id-Djar aktarx hdejn ir-Rabat, u l-Mandra tal-Harruba xi mkien iehor. Qrib il-Birgu kien hemm xi mkien magħruf bhala Merhlet il-Mogħoż, xi mkien mhux magħruf kien hemm il-Merhla l-Qadima u l-Merhla tax-Xaġhra waqt li hdejn Hal Niklus qrib il-Qrendi kien hemm il-Merhla ta' Hal Niklus. Mhux 'il bogħod mill-Buskett kien hemm post iehor imsejjah Ta' l-Imrejhliet. Fix-xitwa l-bhejjem kienu jinżammu fil-mixta, pl. imxiet: il-Mixta, imfissra bhala *antrum cum mandrettis et clausunculis et petiis terrae in contrata hain habdun*, Ghawdex, fejn kellek ukoll il-Mixta ta' fuq l-Irdum iż-Żgħir u l-Mixta ta' Kalment. F'Malta kellek

Wied il-Mixta u Marsa Mxett innifsu, jiġifieri l-marsa jew port hdejn l-irziezet tax-xitwa għall-bhejjem. Fl-inhawi ta' Santa Sofija kellek l-Irqajja' l-Mixta. Kien hemm ukoll żewġ inhawi maghrufin bhala l-Istabar, li kienu l-istalel, u iehor ir-Ruwa, fejn kienu jinżammu ż-żwiemel.

## Ghelieqi

Jekk trid tara xogħol iehor tal-biedja fil-kampanja taghna kif jidher mill-ismijiet ta' l-inhawi ssib kemm trid taghrif, hlief li m'għandekx tistenna wisq ismijiet ta' prodotti tar-raba' għar-raġuni li kienu komuni wisq u ma setgħux għalhekk iservu biex tintgħaraf għalqa minn ohra. Għalhekk m'għandekx tistenna li ssib ismijiet bħall-Għalqa tal-Qoton, għax kien hemm kemm trid għelieqi kullimkien fejn kien jikber il-qoton. Issib firda ċara bejn għelieqi mahduma u xagħri. Dawn ta' l-aħħar hemm minnhom kemm trid, kollha b'xi isem biex jintgħarfu: Xagħra ta' l-Armla, Xagħra tad-Dahar, Xagħra ta' Dar il-Hamra, Xagħra l-Fuqanija, Xagħra l-Fuqanija ta' San Lawrenz, Xagħra tal-Griebeġ, Xagħra tal-Gwiedi, Xagħra ta' l-Għadir, Xagħra ta' Ghajn Rabib, Xagħra ta' Ghammar, u tibqa' sejjer hekk għal ma nafx kemm-il wiehed. Imbagħad għandek Xagħret il-Brolli, Xagħret il-Far, Xagħret il-Għar, Xagħret Ghonq jekk mhux Ghonoq, Xagħret il-Klieb, kif ukoll Xagħri ta' Bir Herba, Xagħri ta' Dejr l-Imara, u x-Xagħri ta' San Ġwann. Nistghu nkunu żguri li dawn kienu l-inhawi fejn ir-rahhala kienu jieħdu n-nagħaġ u l-mogħoż tagħhom biex jirgħu.

L-art mahduma sikwit kienet tissemma għal sidha, u tant kien hemm minnha li ma kinux jużawha wisq il-kelma għalqa għax hafna drabi din kienu jħalluha tintfiehew wahedha bla ma jlehhnuha. Hekk għandek għadd bla qies ta' għelieqi msemija biss bhala tat-tali u ta' l-iehor: Ta' Hallas, Ta' Halluf, Ta' Hamed, Ta' Hamis, Tal-Hamra. Hemm kemm trid jisimhom Tal-Hamrija, Tat-Tafal, Tal-Bajjad, Tal-Hawli, jew il-Hamrija tad-Dahar, il-Hamrija ta' Buhaġar, il-Hamrija ta' Għar Barka, il-Hamrija ta' Taht il-Hariq. Għandek ukoll mijiet ta' habel dan u habel l-iehor: Habel Galjott, Habel il-Gudja, Habel il-Ġewwieni, Habel Ġifna, Habel Għafrid, Habel Għarib, Habel l-Għansal, Habel Ghammar, Habel l-Għarnuq, Habel Ghisa, Habel l-Għorab, Habel ta' l-Għodor. Nista' ma nispiċċa qatt. Għandek ukoll l-irqajja' tar-raba': Irqajja' ta' l-Andar il-Qadim, Irqajja' tal-Brolli, Irqajja' Bahar, Irqajja' tal-Baqqari, Irqajja' tal-Barrani, Irqajja' ta' Bir it-Twil, Irqajja' l-Għaram, Irqajja' Habel Hemsija, Irqajja' Hanex, Irqajja' ta' l-Iblaq, Irqajja' ta' Kajlun. Hemm Qajjarun

li haddiehor dam qatigh jithasseb x'tista' tkun, iżda jien sibtha kultant miktuba Rqajja' r-Rum, li tinftiehem wahedha. U jekk tkun roqgħa wahda għandek fost hafna ohra: Roqgħa l-Bajjada l-Fuqanija, Roqgħa ta' Bieb il-Gżira, Roqgħa ta' Bir iż-Żebbuġa, Roqgħa ta' Dabrani, Roqgħa ta' Fuq il-Ġnien, Roqgħa ta' Fuq l-Għajn. Ir-raba' jista' jkun fuq ġenb ta' għolja. Għalhekk għandek imhaddma kliem bħal wilġa u wileġ kif ukoll uleġġa: il-Wilġa tal-Bahar (hdejn Dellimara), il-Wilġa ta' Bjar Ximbir, il-Wilġa ta' Bonanno (Hal Luqa), il-Wilġa tal-Borġ (Dellimara), il-Wilġa ta' Debbus (il-Qabbieža, Ghawdex), il-Wilġa ta' Dejr Handun, il-Wilġa ta' Dinas, u l-bqija; hemm il-Wileġ ta' Benwerrad, il-Wileġ ta' Bir Ghattar, il-Wileġ tal-Qalġa, il-Wileġ tas-Siġġiewi, u l-Uleġġiet hdejn il-Hofra. L-iktar f'Ghawdex imbagħad għandek is-sined: is-Sined ta' Barak, tal-Belliegha, ta' Caxaro, ta' Dar il-Hmar, ta' Darmanno, ta' Dbiegi, ta' Gadwara, ta' Galmas, ta' Ġebel l-Ahmar, ta' Ghajn Hosna, ta' Kuljat, u oħrajn. Għad-dris kellek l-andar kemm f'Malta kif ukoll f'Ghawdex; hekk f'Malta kellek: Andar tal-Berqax, Andar tal-Bidni, Andar ta' Bieb Xagħra, Andar tal-Bir, Andar ta' Bir Nieġa, Andar il-Blat, Andar ta' Demen, Andar ta' Dukkara, Andar ta' Dukkiena, u tibqa' sejjer; f'Ghawdex: Andar Xewk, Andar ix-Xagħra, Andar tal-Marġ, Andar ta' Qabbieža.

Fejn kien hemm l-ilma kellek il-ġnien fiż-żewġ gżejjer: Ġnien ta' l-Imżewwaq, Ġnien l-Ihfar, Ġnien il-Kbir, Ġnien ta' Langasa, Ġnien l-Istas, Ġnien tar-Rhieb, Ġnien ta' Raħal Tabuni, Ġnien tal-Qinċ. Minn dawn għandek 'il fuq minn sebghin f'Malta u xi tmax f'Ghawdex. Magħhom trid iżżid l-ismijiet ta' ġonna, ġnejna u ġnejjen. Hemm imbagħad l-ghejun, għadd imdaqqas ġmielu kemm f'Malta kemm f'Ghawdex, ismijiet bħal: Ghajn Ballut, Ghajn Btejtes, Ghajn Damma, Ghajn Fekruna, Ghajn Filep (fejn hemm il-*power station* tal-Marsa), Ghajn Futni, Ghajn Għabdun, Ghajn Hadit, Ghajn Ħamiem. Il-biċċa l-kbira jistgħu jintgħarf u jittqiegħdu f'mappa biex naraw li, meta wasal l-Ordni hawn, il-gżejjer tagħna setgħu haddru ma' kullimkien, li ma kienx li kienu diġà qegħdin ikabbru aktarx wisq qoton u jeqirdu s-siġar.

### Iktar fuq l-ilma

Mill-ġonna u l-ghejun naraw, kif għedna, li Malta u Ghawdex kellhom ilma f'tit mhux hażin għall-użu tar-raba'. Għalhekk setgħu jkabbru dak il-qoton kollu u jbigħuh barra minn Malta bi qligħ kbir tagħhom. Kellek widien ma' kullimkien, l-ebda wiehed mimli bil-bini u magħluq bil-hitan bħal daż-żmien.

Kull wied kellu isem kważi ghal kull mitt metru, aktarx tifikira ta' isem jew laqam xi sid l-art jew xi hadd li ghex hemmhekk jew hadem l-art fil-qrib: Wied Bufula, Wied il-Buni, Wied ta' Bursa, Wied Busewdien, Wied il-Bużbież, Wied Dalmaw, Wied Danjiel, Wied ta' Dejr il-Baqar, Wied id-Demus, u l-ohrajn, iżjed minn mija u sittin wiehed, xi whud minnhom ghadhom maghrufa hekk sa lllum, ohrajn inqatghu u ntesew. Hemm imbaghad iżjed minn miġra wahda kif ukoll xi mġarr jew tnejn, pl. ta' miġra. Ghandek nixxighat f'Malta u f'Għawdex, kif ukoll iktar minn fawwara wahda. U ghaż-żamma ta' l-ilma kellhom il-bir jew il-bjar: hemm xi mija u sittin isem ta' bir u xi ghoxrin bjar, l-ebda wiehed minnhom f'Għawdex. Barra minn dawn kellek il-ġiebjja u ġwiebi, u l-ġibjun. Ikbar minn dawn kien hemm il-meġil jew meġin u, meta kien hemm iżjed minn wiehed, l-imwiegen. F'Marsalforn kien hemm Meġil Bahar, jġifieri meġil hdejn il-bahar, li wara, meta l-kelma ma baqghetx tintfiehem iktar, tbiddlet u saret Mewġ il-Bahar u Nagħaġ il-Bahar. Kellek il-menqa, menqat, u l-imnejjeq, kollha bl-ilma fihom fejn kienu jghaddsu z-zkuk tax-xitla tal-kittien biex jitherrew u johorġu l-hjut jew ghażel minnhom biex jagħmlu d-drapp ta' l-għażel. Kellek ukoll il-hawt. U f'hafna mkejjen kellek l-ilma jistagħdar, imkejjen għalhekk maghrufa minn kulhadd bhala l-Għadir, l-Għadira, u Ghodor – tidher f'Andar ta' l-Ghodor lejn Haż-Żebbuġ – kif ukoll in-Noqra f'Benghisa, Hal Mann u f'Wied il-Bużbież. Fir-Rindieħ hdejn Haż-Żabbar kien hemm in-Noqra tal-Wileġ, u f'Hal Farruġ, f'nofs Malta, kien hemm tliet għelieqi maghrufa bhala Noqret Ilma, isem ta' għalqa wkoll f'Hirbit il-Forn. Kellek ukoll Sebha u Sebhat, l-aħħar tnejn aktarx fejn l-ilma kien salmastru hafna. Minn dawn kellek fit-tarf ta' ġewwa tal-bajjiet kważi kollha. F'Marsaxlokk u f'Marsaskala kellek il-Magħluq fejn l-ilma bahar kien qisu bahar mejjet fejn kien jitrabba l-hut. F'Għadir il-Bordi, illum Tal-Mirakli, kien forsi jikber il-bordi, ix-xitla li minnha ssir il-karta tal-papiru. Ir-raba' li kellu forsi ilma żejjed u għalhekk ma kienx jinhadem kien jissejjah bur, u minn dawn kellek hafna. Fejn l-ilma kien jingabar wisq u l-art tinfaqa' bih forsi mhux fix-xitwa biss kellek il-marġ jew marġa, bħal Marġet Mewwija. Imbaghad għall-hasil kien hemm Ghajn Hamiem hdejn l-Imdina, Bir Hamiem, iż-Żejtun, Ta' Hamiem f'Wied il-Għasel, Ta' Hamimiet, Għawdex, kollha juru li darba kien hemm il-hammâm, jew banju pubbliku kif kellhom ir-Rumani u nies ohra. Kien hemm ukoll il-mahsel jew l-Imhasel aktarx għall-kittien. U l-għelieqi Tal-Qadus u ta' Miġbid l-Għajn ukoll kellhom x'jaqsmu ma' l-ilma għax il-qadus kien il-barmil tas-sienja, u l-miġbid ta' l-għajn kien it-travu tas-sienja. Kien hemm is-sieja li minnha l-bidwi kien jghaddi l-ilma għar-raba' tieghu,

u s-swieqi jekk kien hemm iżjed minn wahda, iżda ma nafx il-ghaliex il-kelma sienja jiena domt hafna ma sibtha. Kemm f'Malta u f'Ghawdex ukoll kellek is-Saqqajja minn fejn issaqqi jew tisqi. Kien hemm xi ghalqa Tas-Saqwi jew is-Saqwi. L-Imġarr, Malta, kellek iċ-Ċurċara u mhux 'il boghod mill-Imdina ta' Malta kif ukoll fid-Dwejra t'Ghawdex kien hemm naha msejha l-Qattara. Kellek ukoll, u ghad ghandek, il-Mizieb u l-Imwieżeb.

### Djar u bini iehor

Minbarra d-djar fl-irhula, fil-Birgu, fir-Rabat u l-Imdina, xi nies kellhom darhom fil-kampanja. Ghalhekk kellek inhawi msejha ghal xi dar, nghidu ahna Dar il-Bajda, Dar iż-Żghira, Dar il-Hamra. Din kienet mibnija aktarx tal-ġebel mhux bilfors mingur u maqtugh kantuni kif nafuhom illum. Jekk kienet żghira kienet tissejjah Dwejra. U m'huwiex korrett min jahseb li l-eremiti aktarx kienu jghixu f'xi ghamajra msejha dejr li minnhom xi tnax baqgħu jissemmew sa l-1565 ghax għall-eremiti hemm kliem iehor fil-Gharbi u ghalhekk fil-Malti qadim.<sup>8</sup> Din il-kelma dejr jidher li fil-każ ta' Malta kienet tfisser razzett għall-bhejjem, mhux monasterju. L-għorfa kienet kamra fis-sular ta' fuq, iżda fi Sqallija kienet aktarx kamra mibnija ġo għar. Kellek bini iehor iktar semplici, l-għarix. Dan kien aktarx mibni u msaqqaf bil-qasab. Kien hawn ukoll, kif jidher minn għadd ta' ismijiet f'Malta, in-newwiela li bhall-għarix kienet mibnija b' materjal hafif, aktarx qasab u weraq. Id-demus kien aktarx taht l-art, wiehed mill-oqbra Feniċi jew Rumani. Fiz-Żmien Nofsani l-kelma kienet tfisser habs fid-dinja Għarbijja. Hal Saflieni kellek l-Imtamar jew l-imhazen tal-qamh taht l-art. U l-għerien kollha kellhom isem u kienu jghixu n-nies f'hafna minnhom. Għar il-Kbir, is-Siġġiewi kien wasal biex jissejjah rahal lejn il-bidu tas-seklu sittax. Bini iehor kien magħruf bhala Gorboġ jew Griebeg. Il-Borġ u l-Ibraġ setghu kienu kmamar fir-raba' li kien isir l-istess użu minnhom bhalma jsir illum mill-girna li nafu ahna, u forsi kienu jixbhuha f'kollox. Madankollu fi Sqallija lejn is-sena 1182 il-kelma Burg kienet titfisser bhala *turris* bil-Latin; u fit-Tuneżija skond S. Gsell bhala *maison solide, residence ou magasin*, kif ukoll bhala *maison de campagne, villa*. Kien hemm inhawi magħrufa bhala l-Borġ jew Tal-Borġ fil-Bidni, f'Tal-Baqqari, Ta' Binghisa, Tal-Braqxija, Tal-Handaq, Ta' Buhaġar f'Malta, u Tal-Qaigha f'Ghawdex. Kien hemm ukoll il-Borġ ta' Ghajn Tuffieha. F'Għar Qożżajta kien hemm għar magħruf bhala Dar il-Borġ. Il-Pwales kien hemm Ġnien il-Borġ. Hal Saflieni kien hemm tliet għelieqi

maghrufa bhala Rqajja' l-Borġ u kien hemm ghalqa żghira Dellimara maghrufa bhala l-Wilġa tal-Borġ. Barra dawn kellek imbagħad għelieqi msemmijin Ta' l-Ibraġ, jġġifieri iktar minn borġ wiehed, f' Andar il-Blat (il-Mosta), Bieb Saliba, Hax-Xluq, il-Hemsija, il-Magħtab, Misraħ il-Wardija u s-Swieqi, u xi għelieqi żghar f' Wied il-Kbir kienu msejhin l-Ibraġ ta' Xaħtan. Il-kelma girna nnifisha jien għadni ma sibthiex, la l-giren tad-dokumenti aktarx trid tinqara għerien. Il-Qalġa, aktarx fil-gholi jew imbiegħda mill-baħar, kienet fortizza żghira, torri. Għalhekk għal snin twal dejjem hsibt li l-Qala t'Għawdex m'għandhiex x' taqşam mal-kelma l-ohra 'qala' li tfisser bajja tal-baħar; wara kolloxx qiegħda l-mijiet ta' piedi iżjed fil-gholi minn wiċċ il-baħar. Izda Ras il-Qala tixhed li n-nies kienu qed jagħtu kont l-iktar għall-qala jew port ta' dik il-gżira, u li l-port kien jinfirx mill-Imġarr sa Ras il-Qala, u għalhekk jista' jkun li l-Qala nnifisha, li dejjem inkitbet mingħajr l-'gh', kienet qed tiffirferi għall-port mhux għal xi torri. Hawn Malta kellek Qala f'Marsaskala li kienet tissejjah dejjem Marsa Qala qabel ma giet Marsaskala. Lejn il-punent ta' Burmarrad kellek Qalġet il-Għabid, u bejn l-Imdina u l-Mosta kellek il-Qlejgħa jew il-Qalġa ż-Żghira. Dawn kienu jew xi torri qadim taż-żmien nofsani, jew quċcata ta' għolja qisha torri. Kien hemm ukoll Qasar lejn Dejr l-Imara u iehor lejn il-Baqqari u lejn Hal Far. Lejn Santa Sofija kellek l-Andar tal-Qasar. Il-kelma torri tibda tintuża wkoll. Kellek wiehed fil-port ta' Benwarrad jew is-Salini kif nafuh illum, u iehor lejn l-Imġarr ta' Malta. Inhawi mnejn kienu jħarsu x-xtut għal xi nżul ta' l-għedewwa, kienu Nsara jew Misilmin, kien hemm ma' kullimkien, maghrufa l-eqdem fosthom bhala nadur u wara bhala l-wardija. Hekk f'Malta kellek Nadur f'Qortin Sammat f'tarf Buġibba, Has-Saptan u Ta' Ċalpas, u Għawdex f'Ta' Hida u Nadur il-Kelb kif ukoll fejn issa hemm ir-raħal bl-istess isem. Barra minn dawn kellek f'Malta Nadur il-Gudja, Nadur Għajxa fil-Hlantun, Nadur il-Għass jew għassa f'San Tumas, Nadur il-Kelba, Nadur il-Knejjes, Nadur Qalel f'Bingħisa, Nadur il-Qattan u Nadur Żurrieq. Minbarra l-Wardija ta' Sant'Iermu u dik ta' San Pawl, f'Malta kellek ukoll il-Wardija ta' Bingħisa, il-Wardija ta' l-Imħażen u l-Wardija tal-Mellieha kif ukoll ohra f'Hal Mula. Inhawi ohra fejn kienet tistenna d-dejma kienu maghrufa bhala l-Għassiewi: l-Għassiewi ta' Hal Tarxien u l-Għassiewi tal-Lup biex ma nsemmux l-Għassiewi hdejn is-Siġġiewi, u fi nhawi ohra, b'ismijiet bħall-Herba ta' l-Għassiewi u l-Wilġa ta' l-Għassiewi. Imtiehen tal-miexi kellek tista' tgħid kullimkien. Għalhekk issib inhawi maghrufa bhala Tal-Mithna, Misraħ il-Mithna u Wara l-Mithna. F'xi nhawi kellek kalkara: wahda hdejn bir tat isimha lil raħal mill-ikbar ta' Malta: Birkalkara. Qabel ma dahlet il-kelma

‘kalkara’ kellek il-kliem ‘forn il-gir’. Ghalhekk kellek inhawi msemija Forn il-Gir kemm Malta u kemm Ghawdex. Dak t’Ghawdex kien hdejn marsa li ghalhekk isemma Marsalforn, jiġifieri l-marsa ta’ hdejn forn il-gir. Knejjes żghar kien hawn bil-mijiet ma’ kullimkien, u dawn sikwit hallew isimhom anki meta waqghu u baqghu ma reġghux inbnew.

### Mnejn tghaddi

Dawn kienu ta’ iktar minn sura wahda. Kellek it-triq: Triq il-Kbira, Triq ta’ Ghajn Sinder, Triq Xulantar. Kien hemm l-isqaq: Sqaq id-Dis, Sqaq l-Gharghar, Sqaq l-Ghadira, Sqaq ta’ Ras Żaghrura, Sqaq il-Wilġa. Kellek Sqajjaq it-Tiġieġ. L-Imdina kien hemm Hârit l-Imwiel. Fil-Kastell t’Ghawdex kellek Bieb l-Imdina. Qalb ir-raba’ kellek Bieb l-Andar lejn Burmarrad, Bieb l-Andar taż-Żebbiegh, ismu mieghu, Bieb il-Bahrija, Bieb id-Dar, Bieb id-Dejr, Bieb il-Gżira, Bieb il-Knejjes, Bieb l-Irdum, Bieb San Pawl il-Bahar, Bieb Zejtun, u hafna hafna ohra. F’Tal-Baqqari f’Malta u Wied il-Mielah, Ghawdex, kien hemm ghalqa maghrufa bhala Tad-Dahla u lejn Had-Dingli kien hemm naħa msemija d-Dahla ta’ Dejr il-Bniet. Dahlet il-Qasab u Dahlet Qorrot kienu dahlet tal-bahar. Minn irdum kont tinzel billi tghaddi minn tarġa: it-Tarġa ta’ Ghajn Rihana, it-Tarġa l-Hamra, Tarġet Ghomor, Tarġet in-Naxxar. Il-passaġġ bil-bahar bejn Malta u Ghawdex kien imsemmi l-maghdija sa mis-seklu tlettax, kif nafu mill-isem tat-taxxa li kienet tithallas għall-bhejjem li kienu jingarru bejn il-gzejjer sa nofs is-seklu tmintax. U fejn tistrieħ, l-eqreb li kellna għall-*village green* ta’ l-Ingilterra, kellna l-misraħ jew l-imsieraħ: Misraħ tal-Bidnija, Misraħ Birkirkara, Misraħ tal-Ftajjar, Misraħ l-Ghadira, Misraħ ta’ l-Ghaqba, Misraħ l-Ghorab, Misraħ Halima, Misraħ il-Knisja, Misraħ il-Mithna, u hafna ohrajn. Din il-kelma misraħ fl-Gharbi jidher li tinsab biss f’dokumenti Gharbin ta’ Sqallija, fejn lejn l-1182 fl-ghadd imkattar kienet tinftiehem bhala artijiet fejn setghu jirghu l-bhejjem, *pascua*. F’Malta nistgħu nghidu b’ċertezza li kienet dlonk f’isser pjazza: hekk kellek il-*miserach sive platea* f’Hal Luqa fis-sena 1521. Kellek ukoll l-Imsejraħ, għall-misraħ żghir, u l-Imcieraħ, fejn kellek iktar minn wiehed qrib xulxin.

### Gholi u sura ta' l-art

M'ghedna xejn fuq l-ismijiet ta' l-gholjiet taghna: Ġebel l-Abjad, Ġebel l-Ahmar, Ġebel ta' Barak (?), Ġebel tal-Barrani, Ġebel ta' Bir Ghawejna, Ġebel Bixer, Ġebel Ċantar, Ġebel l-Ghelieqi, Ġebel ta' Filfla, Ġebel Forn, u tibqa' sejjer xi tlieta u tletin ohra. Hemm imbagħad il-kelma 'ghaqba' li tfisser 'gholja żghira', iżda tista' forsi tkun isem ta' bniedem: Ghaqba ta' Ġebel Ġakobb, Ghaqba Hamra, Ghaqba tan-Naxxar, Ghaqba ta' Żellek, Ghaqbet il-Handaq, Ghaqbet iż-Żiju, Ghaqbet Żurrieq. Kellek ukoll il-hotba kif ukoll il-kelma 'gholja', li jidhru t-tnejn li huma fl-ismijiet ximindaqqiet. F'Għawdex hemm il-Qolla s-Safra ta' Marsalforn, il-Qolla l-Bajda u l-Qolla ta' Merżuq. Ma' ras l-gholjiet kien hemm is-sidra jew sdieri. Wahda mill-kelmiet l-iktar interessanti hija l-kelma 'qortin', li minnhom hemm għadd ġmielu kemm Malta kif ukoll Għawdex. Din il-kelma jidher li ġejja mil-Latin mhux mill-Għarbi safi, iżda dahlet f'dak l-ilsien qabel ma nġiebet Malta. Irdajjem ukoll kellek kemm trid għalkemm il-kuntratti tan-nutara rari jsemmuhom għax ma tantx kienu jingħataw bi qbiela: Irdum ta' Ġebel Ċantar, Irdum ta' Għar Berbri, Irdum il-Kbir, Irdum tal-Madliena, Irdum Majjiesa, u oħrajn. U ras l-art tissemma ta' sikwit: Ras il-Bajjada, Ras ta' Bilbla, Ras ta' Dellimara, Ras il-Fuqanija, Ras tal-Ġbejjel, Ras Ġuljana, u l-bqija. 'L hawn u 'l hemm kellek il-hofra, bħal Hofret ir-Rizz biex turi ta' min kienet. Kellek latnija, jew hofra li ssawret bil-qtuġh tal-ġebel fi żmien ir-Rumani, bil-plural tagħha litami. Kellek xi hondoq jew forsi anki handaq. U fejn l-art kienet maqsuma kont issib l-ixquq jew xi harq. Wiehed minn ta' l-aħħar kien qrib il-baħar fejn setghu jgħumu n-nies; forsi għalhekk issemma Harq Hamiem, il-harq tal-banjijiet.

### Xtieli, haxix, u siġar

M'għandniex naħsbu li nistghu nqieghdu fuq mappa tal-gżejjer tagħna kull referenza għas-siġar, haxix, u xtieli u hekk ikollna stampa ta' kif dawn kienu mxerrda. Dak li għedna għall-prodotti tar-raba' jgħodd ukoll għalihom: iżjed ma kien hawn mit-tali xitla jew siġra inqas setghu jużawhom biex juru liema għalqa, bir, wied jew x'kien, riedu jfissru. Li nistghu naghmlu hu li nuru liema kienu x-xtieli u s-siġar li n-nies kienu jaraw dlonk madwarhom mingħajr ma nidhlu biex nġhidu bl-eżatt kif kienu mxerrda. Jekk nibdew bis-siġar, insibu Wied il-Ballut u Għar Ballut, Ta' l-Għargħar mhux biss bejn in-Naxxar u San

Ġwann iżda wkoll ghalqa b'dak l-isem iż-Żurrieq, Habel Raba' ta' l-Gharghar fl-inhawi ta' Forn il-Ġir f'nofs Malta, u medda art f'Ta' Hlas, kellek Wied Żnuber u Ghajn Żnuber. Kont issib biċċa art imsejha Tal-Harrub fl-inhawi Tal-Handaq, u għelieqi maghrufa bhala Tal-Harruba f'Hal Ghaxaq, Hal Safi, il-Baqqari, Bubaqra, Wied il-Ghabid, Ta' Ġebel Selim, l-Imsida, H'Attard u Ġebel Għazara hdejn Burmarrad. F'Wied Harruba kellek l-ghalqa Tal-Harrubat ta' Wied Harruba. Kien hemm Ghar il-Harruba u Ġnien il-Harrub jew il-Harruba, ix-Xwieki mhux 'il bogħod min-Naxxar. Hafna xtieli ohra kienu wkoll jissemmew ta' kultant. Kont issib fuq ir-riħ ta' San Pawl il-Baħar taħt il-Wardija Wied is-Safsaf, xitla, *willow* bl-Ingliż. Jista' jkun li Dejra is-Safsaf kien hemm f'dawk l-istess inhawi. Hal Tarxien kien hemm ghalqa msejha Ta' Denb il-Haruf. Wied Ghollieq kulhadd sema' bih. Il-Pwales u Birzebbuġa kien hemm l-inhawi Tas-Simar, u Habel Simar fil-Magħtab. Wied il-Hesri kien imsemmi għax-xitla li minnha jsiru t-twapet tal-hasira, u Ġnien il-Hosri aktarx kellu l-istess rabta. F'nofs Malta kellek Ghajn Qasab kemm f'Malta u kien hemm iehor Ghawdex, Bir il-Qasab fil-Laqxija, Hal Gharghur, Malta, u Wied Qannotta lejn il-Wardija ta' San Pawl il-Baħar. Kien hemm ukoll Wied il-Qasab Helu, jiġifieri tal-kannamieli, li hallewlna żewġ inhawi f'Malta u iehor f'Ghawdex imsemmija għalihom, il-Fiddien. Ghadir il-Bordi ssemma għax-xitla maghrufa fl-Ewropa bhala tal-papiru. Il-Hemsija kienet qrib l-Imdina, u l-ghalqa Tal-Hemmes aktarx qrib Birkirkara. Kien hemm ghalqa maghrufa bhala tat-Tin ta' Ras il-Hmar, u ġnien imsemmi Ġnien ta' Langasa f'Malta u Ġnien tal-Langasiet f'Ghawdex, kif ukoll Ġnien il-Laring u Ġnien il-Lewż. Kellek Ghajn Tuta (Ghawdex u l-Mellieħa), Ghar Tuta, Ghajn Tuffieħa, Ghajn Żejtuna, Bir Żebbuġa u Ghajn il-Kittien. F'Hal Bisqallin kien hemm l-Ghalqa ta' Dullieħa. Kien hemm l-Andar ta' l-Għansal, Andar Xewk f'Għajn Rihana, Ghawdex, u l-Andar tad-Dukkara, f'Hal Balzan u d-Dukkara fejn hemm il-kunvent tal-Kapuċċini, il-Furjana. Kien hemm għelieqi msejha l-Għansilija f'Bingħisa, il-Qrendi, Tat-Taqtigha, u Bir Għabdalla. Magħhom trid iżżid Bur ta' l-Għansilija u Habel l-Għansal. Għelieqi ohra kienu maghrufa bhala l-Fulija, il-Karwija, u l-Baslja.

## **Fwieħa**

Hxejjex ifuħu kellek kemm trid li hallew isimhom fuq wiċċ Malta jew Ghawdex kemm forsi minħabba li kotru wisq f'xi naħa jew ohra kif ukoll għax sikwit

servew ta' laqam lil xi sid ta' l-art. Ghalhekk Malta kellek Ta' Rihan, Handaq ir-Rihan u Ghajn Rihana u Ghawdex kien hemm naha maghrufa bhala Wied ir-Rihanija. Malta kellek Wied il-Bużbież u l-Biżbiżija. Hdejn Binghisa kif ukoll f'Wied Tabrija u f'Ghawdex kien hemm fejn kienu jsejhulu Rangisija. Niftiehm, jien nahseb li hemm çans qawwi li din il-kelma kienet tahsira ta' Narcisia, isem ta' mara.

F'Hondoq ir-Rummien, Ghawdex, kien hemm ghalqa żghira msejha Habel Rangiz. Kellek Habel Saghtar fl-inhawi ta' Qajjarum jew Irqajja' r-Rum, kif ukoll Bir is-Saghtar u Wied is-Saghtar nahiet ohra, u fil-Marsa kien hemm ghalqa maghrufa bhala Ta' Sghajtra. F'Ghar Tiben hdejn Hal Millieri u f'Tal-Baqqari kellek ghelieqi jghidulhom Tal-Hlewwa u hdejn Hal Millieri kien hemm ukoll l-ghalqa Tal-Kosbor. Hdejn Hal Qdieri kien hemm Wied iż-Żembuq. F'Ta' Sannat, Ghawdex, kien hemm ghalqa jghidulha Ta' Bebuqaq, jiġifieri tal-gamomilla.

## Intejjen

Mhux kollox kien sabih f'wiçç Malta lanqas dak iż-żmien. Kellek ghadd ġmielu ta' nhawi li ma setghux hlief jgharrqu l-ambjent. Hekk kellek ghelieqi ghad-demel maghrufa bhala Tad-Demen f'Bir Ghattar, f'Ta' Latmit ir-Rizz, f'Hal Lija, f'Hax-Xluq, f'Hal Kbir, f'Ta' Vinci, f'Ta' Qadus, f'Haż-Żabbar u f'Ta' Ċantar. F'Hal Gwann, f'Ta' Wied Kosta u Hax-Xluq kellek ghelieqi maghrufa bhala Ta' Demna. Kellek l-Andar ta' Demna f'Hal Balzan u Habel id-Demen f'Bir Ghattar li diġà sibna taht sura ohra. Fis-Swieqi kien hemm Habel id-Dimna. Milli jidher hdejn is-Siġġiewi kien hemm ghalqa msemija bhala Ta' Bieb id-Demen. F'H'Attard u f'naha msejha Hammieri jew Ghammieri f'Malta kif ukoll taht is-swar tal-Kastell t'Ghawdex kien hemm xi ghalqa msejha d-Demnija. F'Hal Tartarni kien hemm demla żghira msejha Tad-Dmejjen, u xi mkien mhux maghruf kien hemm ghalqa żghira maghrufa Tad-Dmejnet. Ghandi nghid ukoll li fit-Tuneżija dimna kien l-isem ta' lokal fejn kienu jithallew jghixu dawk li kienu morda bil-ġdiem.<sup>9</sup> Madankollu, fi Sqallija Gharbija dan l-isem insibuh fis-sena 1182.<sup>10</sup>

Kellek imbaghad il-Miżbliet: ghalqa r-Rabat, Malta. Xi mkien mhux maghruf kien hemm l-Imziebel Semna u xi mkien iehor ghalqa maghrufa bhala l-Miżbla. Ir-Rabat kien hemm il-Miżbla tas-Saqqajja. Kien hemm l-Imziebel barra l-Birgu u barra Bieb l-Gharreqin qrib hafna taç-çimeterju tal-Misilmin

jekk mhux eżattament fih. Bormla kellek l-Imżejbla. F'Ġebel Ċantar kellek ġnien maghruf bhala Ghar Żibla, ikolli nghid laqam xi hadd. U bejn l-Imqabba u l-Qrendi kellek u ghad ghandek post jghidulu l-Mentna. Kien hemm Mentna ta' Rqajja' Sejba, u Mentna ohra ż-Żebbiegh.

### **Tibdil mghaġġel ta' illum**

F'dan l-istudju hafif, nehhi dak li ghedna fuq l-ilma, l-gholjiet, l-irdajjem u ras l-art, flejna l-iktar is-sura ta' wiċċ Malta sa fejn tbiddlet u nhadmet min-nies taghha. Wara kollox anki qabel il-wasla tal-kavallieri, wiċċ Malta ma kien jixbah xejn lil kif kien qabel il-wasla ta' l-ewwel nies eluf ta' snin qabel. Il-bniedem hadem l-art, rabba' l-bhejjem tieghu, bena djaru u l-imqades tieghu, u fetah triqat jew moghdijiet biex jghaddi minnhom minn naha ghal ohra. Bena hitan bejn l-ghelieqi u l-oqsma tieghu kemm biex juri sa fejn kien sid l-art hu u fejn kien ta' haddiehor, kif ukoll biex jirfed u jerfa' l-hamrija tieghu li ma jġiġux l-ilmijiet u jkaxkruhielu kollha. Hafna minn dan ix-xoghol tieghu issa tbiddel u ntradam taht ix-xoghol ta' nies li ġew warajh, bil-bini ta' rhula ikbar u bliet shah, oqsma ta' djar u fabbriki, ajruport, triqat wisghin, u hela ta' vilel ma' kullimkien. Ix-xoghol tar-raba' tbiddel, u l-ghodda mekkanizzati ta' daż-żmien žiedu taghhom fil-querda ta' wiċċ Malta. Ma nafx nistghux inwaqqfu dan it-tibdil mghaġġel li qed jahkimna, iżda nittama li talinqas ghandna naghmlu hilitna biex l-ismijiet minsija ta' l-inhawi kollha f'Malta ghandna ngħożżuhom qabel ma nitilfu anki t-tifkira taghhom.



## Noti

- 1 Iacomo Bosio, *Dell'Istoria della Sacra Religione et Illustrissima Militia di San Giovanni Gerosolimitano, III* (Ruma, 1683) 29–31.
- 2 Agostino Pertusi, “Le Isole Maltesi dall’Epoca Bizantina al Periodo Normanno e Svevo, Secc. VI–XIII, e Descrizioni di esse dal Sec. XII al Sec. XVI,” *Byzantinische Forschungen*, v (1977) 300. Irrid nghid li fil-fatt isem ir-rahhal hu moghti bhala *Gibilmaritach* u kien jahbat xi mil mill-port ta’ San Pawl il-Bahar fuq gholja li tidher li kienet il-Wardija.
- 3 Ara Godfrey Wettinger, “The Lost Villages and Hamlets of Malta,” *Medieval Malta: Studies on Malta before the Knights*, ed. A. Luttrell (Londra, 1975); Brian W. Blouet, “The Impact of Armed Conflict on the Rural Settlement Pattern of Malta (A.D. 1400–1800),” *Transactions of the Institute of British Geographers*, n.s. vol. 3, n. 3 (1978) 367–80.
- 4 Anthony Luttrell, “Le origini della parrocchia a Malta,” *Pievi e Parrocchie in Italia nel Basso Medioevo* (Sec. XIII–XV), II (Ruma, 1984) 187–198.
- 5 Godfrey Wettinger, “The Militia Roster of 1417,” *The Armed Forces of Malta Journal*, n. 13: 35.
- 6 Il-Port il-Kbir kien imsejjah *Marsachibir*, “il-Marsal-Kbir”, fil-portulan tas-seklu hmistax, *Chompasso de tuta la starea della marina*.
- 7 Ara C. F. Seybold, *Glossarium Latino-Arabicum* (Berlin, 1900), p. 342: obile, jġġiferi ‘ovile’. Izda fis-sena 1182 kienet diġà qieghda tinqaleb bil-Latin mill-Gharbi fi Sqallija bhala *casale*.
- 8 Nghidu ahna, sawmagha, mansak, kirh: Elias A. Elias u Edward E. Elias, *Elias’ Modern Dictionary English Arabic*, taht il-kelma *hermitage*.
- 9 Robert Brunschvig, *La Berbérie orientale sous les Hafside des origines à la fin du xv<sup>e</sup> siècle*, I (Parigi, 1940–47) 368: “sous les Aglabides le quartier de la Dimna [f’Qajrwan] au nord-ouest, qui renferment, près d’üne leproserie, un asile pour aveugles indigentes”; Mohamed Talbi, *L’Emirat Aghlabide* (Parigi, 1966) 252: ‘à la lèproserie (ad-dimna)’; Hadi Roger Idris, *La Berbérie orientale sous les Zirides, Xe–XIIe Siècles*, II (Parigi, 1962) 607: ‘une dimna (leproserie)’.
- 10 Salvatore Cusa, *I diplomi greci ed arabi di Sicilia* (Palermo, 1868–1882) 240/200.

# **Dawl Ġdid fuq l-Ewwel Pubblikazzjoni tal-Katekiżmu Kattoliku bl-Ilsien Malti: *Tagħlim Nisrani (1752) ta' Franġisku Wzzinu*<sup>1</sup>**

William Zammit

**B**hala persuna affaxxinata mill-kotba u li qbadt l-istorja tal-ktieb bhala linja ewlenija tar-riċerka tiegħi, it-traduzzjoni tal-katekiżmu ta' Franġisku Wzzinu dejjem interessatni mill-qrib. Ili snin niġbor materjal dwaru, iżda kif jiġri ta' spiss lil bosta, qatt ma' sibt iż-żmien li nahdem fuqu. Meta saritli l-istedina sabiex nagħmel taħdita dwaru rajt li kien wasal il-waqt li jien ukoll – bhala oħrajn qabli – naqşam xi taġhrif ġdid dwar dan il-ktieb sabiex issir aktar magħrufa l-importanza tiegħu. Għal din l-opportunità niringrazzja lill-Akkademja tal-Malti li b'doża qawwija ta' demm zaġġuq qed taħdem b'heġġa favur l-akbar wirt li hallewlna missirijietna.

Jiena nikkunsidra t-traduzzjoni ta' Wzzinu bhala fost l-aktar kotba influwenti – u għaldaqstant importanti – li qatt ġew stampati b'relazzjoni ma' Malta. Huwa naturali li ktieb jiġi evalwat fuq il-bażi tal-kontenut tiegħu. F'dan il-każ m'għandniex pubblikazzjoni b'xi kontenut spettakolari – altru minn hekk – il-kontenut huwa l-aktar wiehed ortodoss u konvenzjonali possibbli: il-katekiżmu Kattoliku tal-Kardinal Bellarmino.<sup>2</sup> Żgur li ma qanqalx ideat godda jew ikkritika l-kuntest reliġjuż, soċjali, jew politiku ta' żmienu. L-importanza tal-kontenut, iżda, tohrog mill-fatt li dan kien l-ewwel ktieb stampat bil-Malti. Dan il-fatt jagħti lill-ktieb importanza ewlenija fejn tidhol l-istorja lingwistika.

Is-sinifikat tal-ktieb, iżda, imur iżjed 'il bogħod minn hekk. Dak li jagħmel ktieb importanti ma jiddependix biss mill-kontenut tiegħu iżda – forsi aktar minn

hekk – kemm dak il-ktieb ikun halla effett – kien x’kien dak l-effett – fuq l-udjenza ta’ żmien u fuq il-ġenerazzjonijiet ta’ wara. Dan l-aspett tal-ktieb jirrikjedi ferm iżjed milli li wiehed jillimita ruhu għall-istudju tal-kontenut. Bosta drabi huwa wkoll diffiċli li dak li jkun jasal għalih: hemm diversi pubblikazzjonijiet b’kontenut ta’ importanza kbira marbuta ma’ gżiritna, iżda x’nafu dwar kemm kienu mxerrda dawn il-kotba, f’idejn min kienu jaslu, kemm saru edizzjonijiet u kemm kienet it-tiratura tagħhom? X’nafu dwar l-effett li dawn il-kotba hallew fuq il-perċezzjonijiet u l-iżvilupp intellettuali tan-nies ta’ żmienhom? F’dan il-kuntest nikkwota dak li jgħid Robert Darnton, wiehed mill-istoriċi moderni ewlenin tal-ktieb:

L-istoriċi moderni tal-ktieb għamlu s-suġġett wiehed mit-temi studjati mill-moviment magħruf bħala *Annales* li kkonċentra fuq l-istorja soċjo-ekonomika. Huma ppruvaw jiskopru t-tendenzi ġenerali tal-produzzjoni u tat-tixrid tal-ktieb fuq medda twila ta’ żmien ... kotba rari u edizzjonijiet lussużi ma kellhom ebda interess għal dawn l-istoriċi. Huma kkonċentraw fuq il-kotba l-iżjed aċċessibbli għaliex riedu jiskopru l-esperjenza letterarja tal-qarrejja komuni.<sup>3</sup>

Huwa appuntu f’dan il-kuntest li x-xogħol ta’ Wzzinu jikseb sinifikat partikulari. Huma bosta il-ħjilijiet li għadna dwar l-impatt qawwi u permanenti li t-traduzzjoni tal-katekiżmu halliet fuq il-ġenerazzjonijiet kollha tal-Maltin f’dawn il-mitejn u hamsin sena mill-ewwel edizzjoni tagħha. Impatt reliġjuż, lingwistiku, iżda fuq kolloxx wiehed li ċertament ikkontribwixxa għal ċerta omoġenità u konformiżmu fil-mentalità Maltija. Bhal f’pajjiżi ohra, l-enfasi fuq it-tagħlim tad-duttrina wara l-Konċilju ta’ Trentu ma kienx biss isahhah il-konformità Kattolika, iżda kien ukoll ta’ benefiċċju għall-Istat dejjem aktar b’sahħtu u ċentralizzat. Fi kliem l-istoriku Paul Grendler, il-klassijiet tad-duttrina kienu magħrufa li jhallu dan l-effett, peress illi “poplu mghallem sewwa d-duttrina Kristjana huwa poplu kwiet, ubbidjenti, ġust, u difensur konsistenti ta’ pajjiżu.”<sup>4</sup>

Tista’ tgħid li kull Malti u Maltija min-nofs is-seklu tmintax sa Prattikament żmienna ġie wiċċ imb’wiċċ mat-traduzzjoni ta’ Wzzinu, jew billi qraha huwa stess jew – aktar spiss – b’mod orali waqt il-lezzjonijiet tal-katekiżmu. Filwaqt li żgur minix kompetenti sabiex nagħmel analiżi ta’ l-impatt strettament lingwistiku tal-katekiżmu, m’hemmx dubju li dan halla effett qawwi fuq l-iżvolġiment ta’ l-użu ta’ l-ilsien Malti, l-aktar fejn jidhol it-talb. Għadni niftakar bħala tifel nipprova nifhem eżattament it-tifsira ta’ ċertu kliem stramb bhal ‘batal’, ‘reghextek’, ‘weġġah’ u ‘nitniehdu’ ahna u nirrepetuhom waqt il-lezzjonijiet tal-Mużew. Kien biss hafna snin wara li skoprejti li altru minn kelmiet strambi, dawn huma ġawhar salvati biss fl-ilsien tagħna minhabba li ġew użati minn Wzzinu fl-1752.

## Taghrif bijografiku dwar Wzzinu

Bhal fil-każ ta' bosta Maltin ohra li taw kontribut anki sostanzjali għall-iżvilupp ta' l-identità nazzjonali Maltija b'modi diversi, il-bijografija ta' Wzzinu għad trid tinkiteb. L-aktar taghrif iddettaljat dwar haġtu jidher li kien dak pubblikat mill-mibki Ġuzè Cassar Pullicino fl-1962.<sup>5</sup> Ma' dan it-taghrif sa nżid xi iehor li s'issa ma ġiex ippubblikat. Franġisku Wzzinu kien mghammed fl-Isla f'Diċembru ta' l-1708.<sup>6</sup> Nafu żgur li kien għadu haġ sa l-1773 peress li f'dik is-sena huwa hallas għall-istampar ta' ktieb devozzjonali.<sup>7</sup>

Sa minn kmieni Wzzinu ddistingwa ruhu bhala qassis impenjat fit-twassil tal-fidi permezz ta' kitbiet kif ukoll tal-predikazzjoni. Il-hegġa tiegħu li jwassal it-tagħlim reliġjuż lill-poplu fi lsienu dehret sa mill-1730 meta kiteb kurunella bil-Malti ddedikata lil San Mikiel Arkanglu. Kurunella ohra f'għieh Sant'Anna ġiet miktuba minnu fl-1741.<sup>8</sup> Kwazi immedjatement mat-twaqqif ta' l-istamperija f'Malta f'Ġunju 1756 Wzzinu beda jutilizza din il-facilità sabiex jistampa xoghlijiet devozzjonali originali kif ukoll ohrajn miktubin minn haddiehor.

### Tabella I

Xoghlijiet stampati f'Malta minn Wzzinu

DATA	DESKRIZZIONI	AWTUR/KLIJENT	TIRATURA	RIMARKI
28.10.1756	<i>Offerta da farsi più volte al giorno, e da affiggersi nelle porte delle proprie cammere</i>	F.Wzzinu/ Kanonku Portughes	500	ebda kopja misjuba
8.12.1759	<i>La coronella delle Sante Anime del Purgatorio</i>	awtur mhux magħruf/ F.Wzzinu	3,050	ebda kopja misjuba
2.8.1767	<i>Il Purgatorio aperto all Pietà de' Viventi ...</i>	F. Wzzinu/P. Reitano	mhux magħrufa	BNM (b'isem Wzzinu miktub fuq il- qoxra)

5.1.1769	<i>Libretto di Devozione</i>	awtur mhux maghruf/F. Wzzinu	150	ebda kopja misjuba
25.3.1770	<i>Libretto del Santissimo Nome di Gesù</i>	awtur mhux maghruf/F. Wzzinu	500	ebda kopja misjuba
3.5.1773	<i>L'Anno Consacrato al Sacro Cuor di Gesù ...</i>	awtur mhux maghruf/F. Wzzinu	500	kopja fil-kollezzjoni Albert Ganado

Minbarra xoghlijiet stampati, nafu wkoll b'ghadd ta' kitbiet ohra tiegħu manuskritti. Fost dawn wiehed isib diskors li kien għamel dwar ir-rewwixta ppjanata mill-ilsiera fl-1749.<sup>9</sup> Aktar importanti minn dan kien il-manwal tiegħu dwar ir-responsabbiltajiet tal-kurati fil-parroċċi Maltin u Ghawdxin.<sup>10</sup> L-intenzjoni ta' dan ix-xogħol kienet li joffri pariri prattiċi u li jiftah għajnejn il-kurati mill-abbużi li setgħu jaqgħu fihom fit-tmexxija tal-parroċċa. Huwa xogħol qasir imma Prattiku li jixhet dawl prezzjuż fuq il-qagħda tat-tmexxija parrokkjali fil-gżejjer Maltin matul is-seklu tmintax. Il-manwal – li mhux iddatat – jidher li nkiteb qabel l-1756. Fih, fost affarijiet ohra, Wzzinu rrikmanda li kellu jsir it-tagħlim tad-duttrina fil-Hdud u fil-festi, kull nhar ta' Tlieta u Ġimgħa, dejjem fi klassijiet separati għas-subien u l-bniet.

Minbarra l-kitba, Wzzinu kien predikatur maghruf ferm u mfitteb fil-gżejjer Maltin. Biżżejjed wiehed jghid li fl-1732 – fl-età ta' 24 sena – huwa kien ġie mqabbd jippriedka matul l-Avvent fil-Knisja Konventwali ta' San Ġwann. Li Malti kien jitqabbd jippriedka f'San Ġwann kienet haġa rari u dan sehh biss peress li l-predikatur barrani li kien mistieden mill-Ordni ma tfaċċax.<sup>11</sup> Fost il-hafna priedki, xi whud minnhom bil-Malti, ta' Wzzinu wiehed isib dik li saret fl-okkażjoni tat-translazzjoni tal-ġisem ta' San Kalcidjonju.<sup>12</sup> Deskrizzjoni tajba tal-hegħa ta' Wzzinu biex ixerred it-tagħlim Kattoliku saret mill-Isqof Paolo Alpheran de Bussan (1728–57) f'Ottubru 1753 meta dan irrikmanda lil Wzzinu lil Papa sabiex jinhatar kanonku tal-Katidral. Fl-ittra tiegħu lil Benedettu XIV, Alpheran, filwaqt li jfahhar lil Wzzinu u jiddiskrivih bhala l-konfessur tiegħu, sostna li l-Papa ma kellux jagħti l-kanonikat lil daqsxejn ta' tifel ta' erbatax-il sena, iben l-uditur tal-Gran Mastru Pinto, Fabrizio Grech u li kien diġà ġie rrakomandat lill-Papa biex jingħata l-kanonikat vakanti.<sup>13</sup>

## Katekiżmi ohra f'Malta qabel dak ta' Wzzinu

It-teżi ta' Annibale Preca li Mons Dusina kien ippubblika traduzzjoni tal-katekiżmu bil-Malti f'Ruma fl-1570 ilha li xxejnet minn Cassar Pullicino.<sup>14</sup> L-enfasi tal-Knisja, iżda, wara l-Konċilju ta' Trentu (1545–63) fuq l-obbligu tat-tagħlim tad-duttrina fil-parroċċi beda jinhass f'Malta wkoll. Dusina nnifsu sahaq dwar il-htieġa ta' dan it-tagħlim – htieġa li baqgħet tissemma fis-sinodi li tlaqqgħu fid-djoċesi Maltija.<sup>15</sup> Fl-1680 l-Isqof Molina stqarr li l-katekiżmu kien qed jiġi mgħallem b'mod regolari.<sup>16</sup> Fl-ahhar sinodu li sar fi żmien l-Ordni, dak ta' l-1703, ġie stabbilit li kellu jiġi użat biss il-katekiżmu tal-Kardinal Bellarmino.

F'Luġju ta' l-1743 il-Kongregazzjoni tas-Sant'Uffizzju f'Ruma staqsiet lill-inkwizitur dwar il-qagħda tat-tagħlim tad-duttrina f'Malta. Ir-risposta mibgħuta mill-inkwizitur tipprovdi informazzjoni fundamentali dwar is-sitwazzjoni – informazzjoni li s'issa qatt ma' kienet magħrufa u ppubblikata. Filwaqt li jaċċenna għad-deċiżjoni ta' l-1703 li jintuża biss il-katekiżmu ta' Bellarmino, l-Inkwizitur ta' Malta Gualterio Gualtieri (1739–43) stqarr li l-kappillani kienu jgħallmu dan il-katekiżmu bil-Malti sabiex ikun jista' jinftehem mill-poplu. Gualtieri qal ukoll li bosta kappillani kienu qed jinqdew bi traduzzjoni bil-Malti li tagħha huwa kien qed jibgħat kopja lis-Sant'Uffizzju. Kappillani ohra kienu jittraduċu 'l Bellarmino huma stess. Gualtieri kien ġie mgħarraf ukoll li fi żmien l-Isqof Gaspare Gori Mancini (1722–28) kienet saret traduzzjoni bil-Malti tal-Bellarmino bil-hsieb li din tkun stampata wara li tiġi approvata mill-Kongregazzjoni tal-Propaganda. Il-mewt ta' l-Isqof Mancini, fl-1728 iżda, gābet dan il-pjan fix-xejn. L-inkwizitur isemmi wkoll kotba barranin għat-tagħlim tal-katekiżmu li kienu jintużaw lokalmment.

Ir-referenza ta' Gualtieri għal żewġ verżjonijiet tal-katekiżmu bil-Malti qabel dik ta' Wzzinu hija tassew interessanti u tqanqal għadd ta' mistoqsijiet. X'sar minnhom iz-żewġ traduzzjonijiet? F'riċerka li għamilt fl-arkivju tas-Sant'Uffizzju f'Ruma ma ltaqjtx mal-kopja li baġhat Gualtieri fl-1743. It-traduzzjoni li saret fi żmien Gori Mancini għadha teżisti, forsi midfuna fl-arkivju tal-Propaganda tal-Fidi? Il-fatt li kienu jeżistu dawn il-katekiżmi manuskritti bil-Malti qabel l-1752 jagħti dimensjoni ġdida lix-xogħol ta' Wzzinu. Dan ta' l-ahhar kemm kien influwenzat minn dawn it-traduzzjonijiet ta' qablu? U fil-każ tad-traduzzjoni ta' żmien l-Isqof Gori Mancini, Wzzinu kien involut fiha? Kemm hi differenti il-verżjoni ppubblikata fl-1752 minn dik li nkitbet madwar hamsa u ghoxrin sena qabel? Hija biss aktar riċerka, u idealment

is-sejba ta' dawn il-katekiżmi manuskritti Maltin li jistgħu jwieġbu dawn il-mistoqsijiet.

Matul l-istess żmien kienu qed isiru katekiżmi oħra li għalkemm mhux bil-Malti għandhom l-importanza tagħhom. L-Ordni ta' San Ġwann kien jipubblika edizzjonijiet tal-katekiżmu sabiex jintużaw għat-tagħlim tas-sudditi tiegħu, inklużi l-habsin u l-*buonavoglie* fuq il-galeri.<sup>17</sup> Dan l-aħhar jiena ppubblikajt tagħrif dwar traduzzjoni tal-katekiżmu tal-Bellarmino bl-Ingliż u li saret f'Malta fl-1740 għall-benefiċċju ta' dawk l-Ingliżi li riedu jsiru Kattoliċi waqt li kienu f'Malta.<sup>18</sup> B'kuntrast mal-katekiżmu Malti ta' żmien Gori Mancini, irnexxieli nsib dan il-katekiżmu bl-Ingliż fl-arkivju tas-Sant'Uffizzju f'Ruma. Dak li kien qed isehh f'Malta f'dan ir-rigward lanqas ma kien uniku: fi Sqallija, madwar nofs is-seklu tmintax, bdew jidhru l-ewwel testi tal-Bellarmino stampati bl-Isqalli fuq inizjattiva ta' l-isqfijiet Sqallin.<sup>19</sup>

### Il-pubblikazzjoni ta' l-ewwel edizzjoni tat-*Tagħlim Nisrani* (1752)

M'huwiex possibbili li f'tahdita wiehed jitkellem dwar dokumentazzjoni fuq il-pubblikazzjoni ta' Wzzinu li diġà hi magħrufa jew li giet ippubblikata mqar parzjalment. Għaldaqstant jien se nillimita ruhi għal tagħrif li safejn naf jien huwa ġdid, u għal diskussjoni ta' punti li f'it li xejn ġew ittrattati qabel. Fil-qosor ngħidu biss li Wzzinu kien tqabbad mill-Isqof Alpheran sabiex jagħmel it-traduzzjoni mill-verżjoni Għarbijja ta' Bellarmino madwar is-sena 1750, appuntu fl-istess sena li de Soldanis ippubblika l-ewwel grammatika tal-Malti. It-traduzzjoni ta' Wzzinu – bħall-oħrajn kollha – kellha tghaddi mill-għarbiel tal-kongregazzjoni tal-*Propaganda Fide* f'Ruma. Kien biss wara l-approvazzjoni ta' din li t-traduzzjoni giet mgħoddija biex tiġi stampata minn Generoso Salomoni *fis-suk ta' Sant Ignaziu* fl-1752.<sup>20</sup> Salomoni kien l-istess wiehed li kien tqabbad jistampa l-grammatika ta' de Soldanis fl-1750, liema grammatika serviet bħala bażi għat-traduzzjoni Maltija ta' Wzzinu.<sup>21</sup>

Iżda x'uzu sar mit-traduzzjoni meta din waslet Malta? Nafu li t-tiratura ta' l-ewwel edizzjoni, dik ta' l-1752 kellha tkun ta' bejn 400 u 500 kopja,<sup>22</sup> tiratura li kienet pjuttost komuni għal materjal stampat f'Malta wara l-1756.<sup>23</sup> Il-kopji stampati kienu waslu Malta żgur sal-15 ta' Lulju 1752. Dakinhar l-Isqof Alpheran, permezz ta' ittra ċirkulari, informa lill-arċiprieti, kappillani, u kurati f'Malta bil-wasla tal-kopji u bl-importanza li d-duttrina issa kellha tiġi mgħallma b'mod uniformi. Barra minn dan, iżda, dan id-dokument ġdid

jipprovdì taghrif dwar it-tqassim tal-kopji ta' l-ewwel edizzjoni lill-parroċċi Maltin. Kull kappillan jew arċipriet gie mghoddi għadd ta' kopji tat-traduzzjoni u dan kellu jiffirma għalihom. B'hekk mhux anqas minn 143 kopja tqassmu lid-diversi parroċċi u istituzzjonijiet reliġjużi ohra f'Malta.<sup>24</sup> Id-dokument ma jinkludix lil Ghawdex, imma huwa probabbli li kopji ohra ntbaghtu hemmhekk sabiex jitqassmu bl-istess mod.

Tabella II

Tqassim tal-kopji tat-*Tagħlim Nisrani* ta' 1-1752

Lokalità	Kopji	Lokalità	Kopji
Hal Qormi	6	Hal Kirkop	3
Haz-Żebbuġ	6	Hal Safi	2
Is-Siġġiewi	6	Iż-Żurrieq	6
Haz-Żabbar	6	L-Imqabba	4
Iż-Żejtun	6	Il-Qrendi	4
Hal Ghaxaq	6	Hal Luqa	4
Hal Tarxien	4	Il-Gudja	4
Birkirkara	6	Il-Katidral u San Pawl barra s-swar	6
		Had-Dingli	2
Hal Balzan	4	San Pawl tal-Belt u l-knejjes ta' S. Rokku u S. Publiju barra s-swar	6 [izda forsi aktar]
Hal Lija	4	Il-Portu Salvu	6
H'Attard	4	Bormla	6
Il-Gharghur	4	Il-Birgu	6

Il-Mosta	4	L-Isla	6
In-Naxxar	6	L-Oratorju ta' l-Isla	3
		San Filippu Neri, il-Birgu	3
TOTAL	TA'	KOPJI	143

### It-tieni stampa tat-*Taġħlim Nisrani* (1768)

Jidher li sa l-1768 l-ewwel stampa tad-duttrina ta' Wzzinu kienet ġiet eżawrita u beda jinhass il-bżonn li terġa' tigi stampata. Dan fil-fatt sehh appuntu f'dik is-sena. L-edizzjoni ta' l-1768 – bhall-ewwel waħda – ġiet stampata Ruma, iżda din id-darba mhux għand Generoso Salomoni imma għand Archangelo Casaletti *fis-suk ta' Minerva*.

Interessanti l-fatt li din it-tieni stampa tad-duttrina saret b'mod li tkun kważi identika għall-ewwel waħda. Mhux talli ma nbidel xejn mit-test, iżda talli anki l-Malti huwa miktub bl-istess sinjali dijakritiċi, filwaqt li t-tipa hija ta' l-istess daqs. Minbarra dan, it-test baqa' jaqbel mal-paġinazzjoni ta' l-edizzjoni ta' qabel b'mod li fl-istess paġna taż-żewġ edizzjonijiet differenti jidher preċiżament l-istess test. Sahansitra l-blokki dekorattivi użati fiż-żewġ edizzjonijiet, l-aktar dawk fuq il-qoxra, huma simili ferm. Dan kollu jidher li sar sabiex ikunu jistgħu jiġu użati ż-żewġ edizzjonijiet anki flimkien mingħajr varjanza ta' xejn. Avolja bla tibdil, din it-tieni stampa reggħet ġiet eżaminata mill-awtoritajiet f'Ruma u fil-fatt iġġib fuqha *imprimatur* differenti minn dik ta' l-1752.

L-element dekorattiv ewlieni, kemm fl-ewwel kif ukoll fit-tieni edizzjoni, jikkonsisti f'incizjoni tax-xbieha ta' San Pawl jippriedka bi sfond tipiku Malti warajh. M'hemmx dubju li kienet użata l-istess blokka fiż-żewġ edizzjonijiet u li allura din il-blokka kienet miżmuma f'Malta. Dettall li sa issa ma kienx ġie nnutat huwa li l-blokka iġġib fuqha l-inizjali *F.Z.* fin-naħa t'isfel tagħha. Spjegazzjoni plawsibbli għal dawn l-inizjali hija li l-blokka saret mill-artist Malti Francesco Zahra li kellu bosta kummissjoniet mill-Knisja f'Malta. Din l-isjegazzjoni tfisser ukoll li l-incizjoni saret f'Malta stess u ntbagħtet Ruma mat-test manuskritt sabiex tiġi stampata bħala frontispizju.<sup>25</sup> Fl-1756 kienet

reġgħet twaqqfet stamperija f'Malta wara nuqqas ta' mitt sena, u r-raġuni għaliex l-edizzjoni ta' l-1768 ma gietx stampata lokalment m'hijiex magħrufa. Il-fatt li l-istamperija Maltija ma kellhiex it-tipi neċessarji kif użati fl-ewwel stampa, u d-determinazzjoni li t-tieni stampa tkun kemm jista' jkun identika għall-ewwel waħda, setgħet kienet ir-raġuni ewlenija għal dan. Wiehed ma jstax jeskludi, madankollu, li l-istampar ma sarx fl-istamperija lokali, li kienet waħda statali, sabiex il-Knisja ma jkollhiex tissottometti t-test għall-approvazzjoni, anki jekk formali ta' l-Istat, speċjalment fi żmien meta kienu għadhom qed jinqalghu kwistjonijiet dwar iċ-ċensura tal-materjal stampat lokalment.<sup>26</sup> L-edizzjoni ta' l-1768 tidher li hi kemxejn aktar skarsa minn dik ta' qabilha. Il-kopja fil-biblijoteka ta' l-Università ta' Malta hija ta' interess partikulari minhabba li fuq il-paġna tat-titlu hemm *ex libris* miktub bl-idejn. Iddatat 1775, ċertament li dan huwa fost l-eqdem *ex libris* miktuba bil-Malti li jeżistu.<sup>27</sup>

L-isqfijiet baqghu jishqu li t-tagħlim tal-katekiżmu kellu jsegwi t-test ta' Wzzinu anki wara Alpheran. Hekk wiehed isib lill-Isqof Pellerano jwissi lill-kappillani sabiex jgħallmu: “lit-tfal, subien u bniet il-prinċipji tal-Fidi Mqaddsa bil-metodu tal-katekiżmu stampat b'ordni tal-mibki Isqof Alpheran, kif huwa stess kien ordna fid-digriet tiegħu tal-15 ta' Lulju 1752.”<sup>28</sup>

Matul il-viżti pastorali l-kappillani kienu wkoll jagħtu struzzjonijiet sabiex it-tagħlim isir bl-ilsien Malti.<sup>29</sup>

### L-ewwel edizzjonijiet stampati f'Malta: 1780–1803

L-ewwel edizzjoni tal-katekiżmu stampata f'Malta kienet dik ta' l-1780. Minn hawn 'il quddiem l-edizzjonijiet stampati b'mod regolari f'Malta beda jkollhom xi differenzi żgħar minn dik oriġinali ta' Wzzinu. Fi żmien l-Isqof Labini, il-katekiżmu ġie stampat hames darbiet u sa mill-ewwel stampa, dik ta' l-1780, iġib fuqu li kien *stampat u corret min gidit*. Fost it-tibdil wiehed isib li isem Wzzinu kif ukoll l-inċiżjoni ta' San Pawl, flimkien ma' dekorazzjonijiet ohra żgħar jgħosfru. L-introduzzjoni oriġinali, l-*imprimatur*, u l-ispjega ta' l-ortografija użata tnehew ukoll u l-paġinazzjoni tvarja minn dik ta' l-edizzjonijiet stampati f'Ruma. Mil-lat lingwistiku, is-sinjali dijakritiċi jispiċċaw peress li l-istamperija Maltija ma kellhiex minnhom. Apparti dan it-tibdil it-test baqa' essenzjalment dak ta' Wzzinu. L-edizzjonijiet sussegwenti ta' żmien l-Isqof Labini lanqas ma huma identiċi għal xulxin. Il-paġinazzjoni tvarja u jiddied jew jitnehha xi materjal. Fl-edizzjoni ta' l-1786 tiżdied il-litanija tal-Madonna,

filwaqt li dik ta' l-1803 la fiha l-litanija u lanqas l-indiċi. Dan kollu seta' holoq xi diffikultajiet meta kienu jiġu użati edizzjonijiet differenti fl-istess parroċċa. M'għandniex tagħrif dwar it-tiratura ta' dawn l-edizzjonijiet.<sup>30</sup>

Għalkemm l-ewwel edizzjoni tal-katekiżmu f'Malta saret fl-1780, l-ewwel materjal stampat lokalment bil-Malti jmur iżjed lura. Fl-1757 kien ġie stampat f'Malta manwal liturgiku biex jintuża għal dawk li jkunu agunija fl-isptar ta' l-Ordni.<sup>31</sup> L-ahħar tliet paġni ta' dan il-manwal fihom l-Atti tal-Fidi, tat-Tama, ta' l-Imħabba, u ta' l-Indiema bil-Malti, mehuda minn Wzzinu. Minbarra dawn l-Atti, il-ktieb fih ukoll talb iehor bil-Malti li jidher li kien stampat għall-ewwel darba. Dan jinkludi verżjonijiet imqassra hafna ta' l-Atti, presumibbilment biex ikunu jistgħu jingħadu minn dawk viċin il-mewt. Barra dawn, il-ktieb iġib ukoll żewġ talbiet oħra bil-Malti, wahda ta' wara t-tqarbin u l-oħra għal meta l-moribond ikun fl-ahħar mumentu tiegħu.<sup>32</sup>

Żvilupp importanti f'dan ir-rigward kien is-sejba minn Olvin Vella ta' kopja tal-*Via Sagra* bil-Malti li wkoll kienet stampata f'Malta fl-1796.<sup>33</sup> It-talb fil-manwal liturgiku ta' l-1757, l-erba' edizzjonijiet tal-katekiżmu u l-*Via Sagra* ta' Cannolo huma l-uniċi eżemplari ta' stampar bil-Malti li huma magħrufa sa issa li hargu mill-istamperija ta' l-Ordni u għaldaqstant l-importanza tagħhom m'hijiex żgħira.<sup>34</sup> Id-dominanza assoluta tat-test ta' Wzzinu fejn jidhol il-Malti stampat kienet malajr innutata mill-missjunarji Protestanti f'Malta fl-ewwel deċennji tal-hakma Inġliża. Wiehed minnhom, l-Amerikan Fisk, fl-1823 kiteb li: "Ma rajt l-ebda ktieb bil-Malti għajr katekiżmu Papista, il-Vangelu ta' San Ġwann, grammatika, u dizżjunarju."<sup>35</sup>

### Edizzjonijiet sussegwenti tal-katekiżmu sa l-1911

Għada qatt ma saret analiżi komparattiva u ddettaljata ta' l-edizzjonijiet magħrufa tal-katekiżmu bil-Malti sa żmienna, biċċa xogħol ċertament siewja imma li tehtieg studju separat, idealment f'livell ta' *Masters* jew dottorat. Konvint li l-ġabra ta' katekiżmi Maltin li dwarhom sibt tagħrif sa l-1911 altru milli m'hijiex kompluta, nemmen li sservi bhala punt ta' tluq. Bejn is-snin 1752 u 1911 hargu mhux anqas minn tlieta u għoxrin edizzjoni tal-katekiżmu bil-Malti. Dawn joffru opportunità, forsi unika, sabiex issir analiżi kemm ta' l-iżvilupp fit-tagħlim kateketiku kif ukoll fil-mod tal-kitba tal-Malti bejn nofs is-seklu tmintax u l-bidu tas-seklu għoxrin. Filwaqt li dejjem b'xi tibdil 'l hawn u 'l hemm, l-ewwel test li tbiegħed minn dak ta' Wzzinu kien dak

stampat fl-1908 u li kien ibbażat fuq il-katekiżmu l-ġdid tal-Papa Piju X, mahruġ tliet snin qabel.

### Tabella III

Edizzjonijiet maghrufa tal-katekiżmu bil-Malti:

Isqfijiet Paolo Alpheran sa Pietru Pace<sup>36</sup>

Sena	Isqof	Rimarki
1752	Alpheran	stampat Ruma
1768	Rull	stampat Ruma
1780	Labini	stampat Malta b'xi tibdil
1786	Labini	it-tieni stampa
1789	Labini	it-tielet stampa
1795	Labini	ir-raba' stampa
1803	Labini	il-hames stampa
1809	Mattei	titlu bit-Taljan biss
1811	Mattei	l-istess
1816	Mattei	jinbiegh minn Gioachino Calleja, ta' taht il-biblijoteka
1823	Mattei	titlu bit-Taljan biss
1839	Caruana	st[amperija] L. Tonna
1843	Caruana	st. Stocker
1850	Sant	st. Anglo-Maltese
1871	Pace Forno	st. Strada Levante No. 38
1874	Pace Forno	st. Z. Micallef. Bit-Taljan biss. Noti għall-katekiżmu għall-użu fl-iskejjel.
1875	Scicluna	st. C. Busuttil
1882	Scicluna	st. G. Mifsud
1889	Pace	st. A. Aquilina
1901	Pace	st. tal-Gvern; 50,000 kopja. Bil-Malti u bl-Ingliż
1904	Pace	st. tal-Gvern. Bil-Malti u bl-Ingliż

1908	Pace	st. San Ġużepp. Żewġ edizzjonijiet, bil-Malti biss
1911	Pace	st. mhux maghrufa. Bil-Malti u bl-Ingliż

Daqstant iehor ikun utli studju dwar il-metodi użati biex tiġi mghallma d-duttrina u kemm kien imxerred f'idejn il-poplu t-test stampat tal-katekiżmu li ghal bosta snin kien l-uniku materjal stampat fi lsien artu. Il-klassijiet tal-katekiżmu kienu jikkostitwixxu f'Malta, bhal f'bosta pajjiżi ohra, l-aktar forma bikrija ta' edukazzjoni formali li tilhaq lill-massa. Ghal generazzjonijiet shah ta' żgħażaġh Maltin il-klassi tal-katekiżmu kienet l-unika laqgħa tagħhom ma' test stampat, aktar u aktar ma' test stampat bil-Malti. Anki jekk moqri u spjegat mill-qassis, dan il-fatt żgur ikkontribwixxa sabiex il-Malti realizza li lsien u seta' jiġi miksub u li l-qari jiftah il-bibien għat-tagħlim.

Minbarra t-tagħlim tal-katekiżmu fil-parroċċa, kienu jkun organizzati b'mod regolari 'missjonijiet' sabiex matulhom jingabru t-ftal sabiex jiġu mghallma u fl-istess hin ma jithallewx jiġru barra. Hekk wiehed isib li fl-1750 kienu jsiru sessjonijiet tal-katekiżmu f'San Pawl, il-Belt u wara t-ftal jittiehdu fi ġnien *per farli divertire fuor del pericolo carnevalesco*. Kultant dawn il-missjonijiet kienu jilhqqu proporzjon u fervur inkredibbli. Ma flahtx hawnhekk ma nagħtix traduzzjoni ta' wahda minn dawn il-manifestazzjonijiet ferm drammatiċi u impressjonanti li kienet saret f'Mejju 1714:

Ġiet fi tmiemha lbierah is-Santa Missjoni fil-Belt Valletta bi tqarbina għal 14,000 ruh li saret fil-Knisja tal-Ġizwiti. Wara nofsinhar saret il-purċissjoni penitenzjali, fejn deher l-isqof liebes kuruna tax-xewk u b'habel ma' għonqu waqt li beda jgħorr salib. Huwa kien imdawwar mill-kleru u mill-kjeriċi, kollha lebsin kuruna tax-xewk u hbula m'għonqhom. Quddiemhom imxew l-għaqdjet tal-lajċi, hafjin u jsawtu lilhom infushom bid-dixxiplini. Malli waslu fil-pjazza ta' quddiem Sant'Iermu għamel priedka twila l-patri missjunarju Kostanzu. Dan hegġeġ lil dawk preżenti sabiex jgħixu hajja qaddisa u jtilqu d-dnub. Il-folla tremenda kompliet miegħu b'sinjali ta' ndiema u biki. Saru hafna konverżjonijiet dakinhar u 15-il mara tad-dinja ngabru fil-monasteru tal-konvertiti biex jagħtu lilhom infushom lil Alla. Ingabru 500 skud u saru bosta konverżjonijiet ohra filwaqt li ngħataw lura hwejjeġ misruqa. Wara l-priedka ġew mahruqa bosta kotba profani u karti tal-logħob li kienu ġew mogħtija lill-konfessuri minn dawk li marru jqerru. Fl-aħhar ingħatat il-Barka Papali.<sup>37</sup>

Matul is-snin tmenin tas-seklu tmintax l-Ordni ta' San Ġwann kien iħallas lill-patrijiet kapuċċini sabiex jgħallmu d-duttrina bil-Malti kif ukoll għat-tqassim ta' santi lit-tfal li kienu jattendu. Fl-1820 twaqqfet il-*Confraternità della Dottrina Cristiana* fil-Kollegġjata ta' Santa Liena f' Birkirkara mill-Isqof Mattei bl-ghan speċifiku li tgħalllem id-duttrina lit-tfal.

### **Konkluzjoni**

Sinċerament inhoss li t-test Malti tal-katekiżmu għadu ma ngħatax l-importanza, kemm lingwistika kif ukoll storika, li tixraqlu fil-kuntest lokali. Għexieren ta' snin qabel l-ewwel ġurnali, qabel l-ewwel letteratura stampata u qabel l-ewwel traduzzjonijiet tal-legislazzjoni bil-Malti, il-katekiżmu kien jikkostitwixxi l-aktar esperjenza bikrija tal-Malti stampat għall-massa tal-poplu u fuq kollox l-ewwel pass fit-triq twila u iebsa biex ilsien il-poplu jiġi magħruf u apprezzat.

## Appendici

### Dokument I

#### **Ittra ta' l-Isqof Alpehran lill-Mons. Lercari, Segretarju tal-Kongregazzjoni tal-Propaganda tal-Fidi dwar *Tagħlim Nisrani***

Illustrissimo etc. Mi dò l'onore di ricorrere alle solite bontà di V[ostra] S[ignoria] Illustrissima per un affare di grandissima importanza per il bene spirituale di cotesta Diocesi e d'informarla, che avendo osservato che nell'insegnare i Parochi la dottrina cristiana vi si era nel modo introdotto qualche piccolo divario, ho stimato di mio sommo e preciso dovere per rendere a tutti i Parochi uniforme il metodo di far tradurre in idioma maltese la dottrina cristiana ad uso de fedeli orientali stampata d'ordine della S. Congregazione di Propaganda Fide. Si è usato per lo spazio di due anni la maggior diligenza per far quella traduzione con averla fatta disaminare dai più dotti et intendenti Parochi di questa Diocesi e con averla fatta leggere a tutti gli altri, essendo stata da tutti approvata e lodata: Sicche per dar l'ultima mano ad un'opera si santa viene presentemente necessaria l'approvazione della S. Congregazione, che mi lusingo d'ottenere per il potente mezzo di V.S. Illustrissima, e del Signor Cardinale Portocarrero, affinche tutte le pecorelle alla mia cura commesse, ricevino uniforme il pane spirituale.

Il mio agente avrà l'onore di presentare a' V.S. Illustrissima questa mia riverente lettera unitamente colli due piccoli libri l'uno della dottrina christiana ad uso dell'orientali nuovamente ristampato d'ordine della S. Congregazione, e l'altro della traduzione in genuino idioma maltese dall'italiano dell'istessa dottrina di Propaganda Fide, senza esserne ne pur il menomo punto allontanato, siccome si degnerà osservare V.S. Illustrissima eccettuato nei precetti della Chiesa che in vece di sei si sono sempre qui in Malta insegnati cinque, perche de due comandamenti della confessione una volta l'anno e della comunione nella Pasqua, non sene fa che un comandamento, e circa il digiuno si è tolto ciò che riguarda l'orientali.

Si è aggiunto alla dottrina che deve servire per questa Diocesi la Salve Regina e i primi rudimenti per i figlioli prima d'esser mandati nelle classi, l'istruzione per li cresimandi, l'istruzione per la confessione e per la Santissima comunione con l'atti di Fede, Speranza e Carità in lingua Italiana tradotta in vero maltese che per esser arabo corrotto, e non litterale non può essere sentito con caratteri arabi, perche da niun maltese potrebbe esser letto, e per tal'effetto

si è prevaluto chi ha fatto la traduzione di caratteri italiani con la maniera di pronunciare le sei consonanti che hanno la forza et il sono di vocali.

Rimane adesso a me di supplicare V.S. Illustrissima quanto devo e posso per ottenere dalla S. Congregazione la licenza di far stampare la sopracennata Dottrina, e che la stampa siegua nella stamperia di Propaganda. Mi riprometto questo gran favore dalla gentil benignità di V.S. Illustrissima verso di me, mentre ambizioso de suoi venerati comandi con costante ossequio mi rassegnò.

9 ottobre 1751. a Mons. Lercari Secretario della S. Congregazione de Propaganda Fide.

Sors: AKM Misc. 24, ff. 504<sup>v</sup>-505<sup>v</sup>.

## **Dokument II**

### **Ittra ta' l-Isqof Alpheran lill-Abbati Bartolomeo Sartori dwar l-istess suggett**

Sarrà rimesso a V.S. da Pron. Maruzzo Sciortino un piego, che contiene due piccoli libri della dottrina Cristiana, uno ad uso de fedeli orientali nuovamente ristampato per ordine della S. Congregazione di Propaganda Fide, e l'altro la traduzione della medesima fatta in lingua maltese e vedrà Lei nella lettera che scrivo a Mons. Lercari, Segretario della stessa Congregazione il relevantissimo motivo, che mi ha indotto per il ben spirituale di questa mia Diocesi di far fare questa traduzione. Si è lavorato per il corso di due anni per farla essendosi tenuti molti congressi de primari e più intendenti Parochi per disaminarla, finalmente è stata da tutti approvata e lodata. Si tratta adesso di darla alle stampe, e perciò è necessario che se ne ottenga la permissione di cotesta S. Congregazione per il presente mezzo del Cardinale Portocarrero, a' cui mi dò l'onore di supplicare per la pronta spedizione d'un sì importante affare, e di Mons. Lercari, dal quale spero tutti i più validi uffici per compire quest'opera. Prima di renderli la mia lettera bisogna aspettare il ritorno da Parma del Signor Cardinale Portocarrero, potrà bensi lei comunicare a D. Vincenzo l'affare con dirgli di parlare a mio nome al S. D. Felice De Marco, e D. Luigi Habeier come molto eruditi, et intendenti della lingua maltese, affinche ambidue potessero se s'incontrasse qualche difficoltà, spianarla a suo tempo a Mons. Lercari. Se si otterrà la permissione della stampa, come non dubito, nella stamperia di Propaganda secondo il mio desiderio, sene farrà fare quattro in cinque cento esemplari dell'istessa carta, e grandezza della Dottrina che trasmetto stampata nella stessa stamperia di Propaganda, delli quali due soli

farrà legare con marochino roscio, tre tozzine in carta pecora della migliore in conformità della ligatura dell'Istoria di S. Paolo, che lui mi ha regalata, cento in carta pecora più ordinaria, e tutto il rimanente con un semplice cartone. V.S. e D. Vincenzo avranno la cura d'invigilare alla stampa, e di uniformarsi a quanto le scrivo. Per la spesa scriverò al Signor Abbate Arieti di somministrare l'importante. Intanto con raccomandare questa Sant'opera che mi è tanto a cuore, mi confermo per sempre etc.

9. ottobre 1751.

Sors: AKM Misc. 24, ff. 505<sup>v</sup>-506.

### **Dokument III**

#### **Ittra ta' l-Isqof Alpheran lill-Abbati Arieti dwar l-istess sugġett**

Essendomi determinato per il ben spirituale di questa mia Diocesi da far stampare a mie proprie spese nella stamperia della Congregazione di Propaganda il Chatechismo tradotto in lingua maltese dall'Italiano da quello di Propaganda per l'orientali, prego V.S. Illustrissima di somministrare all'Abbate Sartori mio Agente il denaro le sarrà richiesto dal medesimo per la stampa di detta opera; Spero che V.S. Illustrissima mi continuerà in ciò i suoi favori con assicurarla che sarrò pronto a rimborsare a chi mi indicherà lei il denaro avanzato, mentre ambizioso de suoi venerati comandi con distinta stima mi rassegno inviolabilmente.

9. ottobre 1751.

Al Signor Abbate Arieti in Roma.

Sors: AKM Misc. 24, f. 506.

### **Dokument IV**

#### **Iċ-ċirkulari ta' l-Isqof Alpheran dwar it-tqassim u l-użo tat-*Tagħlim Nisrani***

A Reverendi Archipreti, Parochi, e Curati

È così necessaria, e d'utile l'uniformità nell'apprendere ed insegnare la Dottrina Cristiana, che senza questa perfetta uniformità non vi può esser mai buon ordine, ma sempre più crescere la confusione con la varietà delle frasi, parole, e proposizioni tradotte da ogn'uno a modo suo, imperocché se l'Insegnatori non saranno uniformi nell'insegnare saranno l'instruendi instrutti con diversità di parole, ed espressioni in materia sì importante della nostra Santissima Religione.

Anzi i Parochiani, mutando d'Insegnatore, o con il domicilio cambiando di Parochia, se non ritroveranno l'istesso metodo di Dottrina, rimarranno sempre confusi nell'imparare l'eternità verità della nostra Santa Fede.

Quindi il Signor Gesù Cristo a quo omne datum optimum ci mosse nell'anni scorsi di spedire un editto generale per promuovere sempre più la Dottrina Cristiana ma poi per stabilire meglio, e perpetuare questa Sant'opera ordiniamo la sua traduzione in maltese quale essendosi fatta, ed avendola mostrata a'Parochi, ed altre persone intendenti, che possiedono perfettamente la lingua maltese, e dopo d'averla ben esaminata, corretta, e ricorretta qui in Malta la trasmessimo in Roma alla Sac. Congregazione di Propaganda Fide, che si degno approvarla, e l'abbiamo fatta ivi stampare coll'approvazione del Reverendissimo Padre Maestro del Sagro Palazzo Apostolico per arricchire la nostra Diocesi d'un sì prezioso, e Spirituale Tesoro.

Adesso dunque, che abbiamo ricevuti con sommo nostro piacere i libretti della medesima traduzione come potevano desiderarsi li spediamo con questa lettera circolare alla vostra pietà e zelo per insegnarla secondo il tenore della traduzione e per adempire l'obbligo vostro con fedeltà, fervore, e puntualità e speriamo di poter dire quello ... [jaghlaq bi kwotazzjoni mill-Iskrittura].

xv mensis Julii 1752.


Fr Paulus Arch. Epis. Melitensis.

[Id-dokument huwa segwit bil-lista tal-parroċi u knejjes ohra li ġew mgħoddija kopji u bil-firma tal-kappillan jew qassis li rċeviehom; ara Tabella II, fuq.]

Sors: AAM *Editti Vescovili*, 1750-1757, ff. 95-103.

Hajr: Nixtieq nirringrazzja lil Mario Cassar, M.A., talli għoġbu jaqra dan ix-xogħol u jgħinni permezz ta' sugġerimenti u korrezzjonijiet.

## L-ILLUSTRAZZJONIJIET



1. Il-frontispizju ta' l-ewwel edizzjoni  
(Hajr, Biblijoteka Nazzjonali ta' Malta)



2. L-inciżjoni ta' San Pawl bl-ittri *F.Z.* fuq in-naha tal-lemin  
(*Hajr, Biblijoteka Nazzjonali ta' Malta*)



76  
SIEGUONO ALCUNI ATTI

IN LINGUA MALTESE.

*Ricavati dalla Dottrina Cristiana del Sacerdote.*

D. FRANCESCO UZZINO.

ATTO DI FEDE.



Uleja jena nemmen fich, u nemmen colma inti ir-revelajt, u gharrajt lil Chnifia Imkazza, u il Chnifia ghallimtu lili, u nemmen fuch collose culma jinsap fil Credo, u f'hedina il fidi irrit inghisc, u immut.

*Atto simile ma più breve.*

Muleja nemmen fich colloch verità.

ATTO DI SPERANZA.

**M** Uleja ghaliesc inti tista collose, u'cholloch tieba, u h' hniena jena nitma fich, u il Genna Minnech nittenna, ghal grazia tighagh, u ghal ghamil it-tajep li-bil grazia tighagh jena naghmel.

*Simile Atto più breve.*

Muleja nitma fich colloch Hniena.

ATTO DI CARITÀ.

**M** Uleja ghaliesc inti tieba bla tarff, u bla fini, jena inhhoboch fuch collose, a inhhob il profcimu tighi phhali innifsi imhhabba fich.

D/2

4. Talb mid-duttrina ta' Wzzinu stampat f' Malta fl-1757  
(Hajr, Biblijoteka Nazzjonali ta' Malta)

## Noti

- 1 Test ta' taħdita organizzata mill-Akkademja tal-Malti fit-2 ta' Mejju 2006. Il-verżjoni tal-kunjom "Wzzinu" hija dik riprodotta fit-traduzzjoni Maltija tat-*Tagħlim Nisrani* ta' l-1752. Bnadi ohra l-kunjom jidher bhala Wizzino, Wzzino jew Uzzino.
- 2 It-teologu Ġizwita Roberto Bellarmino (1542–1621), habib ta' Galileo Galilei, kien ikkanonizzat fl-1930.
- 3 Tradotta mill-original ta' Robert Darnton, f'"What is the History of Books?", *Books and Society in History*, ed. Ken E. Carpenter (New York u Londra, 1983) 4.
- 4 Paul F. Grendler, *Schooling in Renaissance Italy: Literacy and Learning, 1300–1600* (Baltimore: Johns Hopkins, 1991).
- 5 Ġ. Cassar Pullicino, *Kitba w Kittieba tal-Malti* (Malta, 1962) 15–16. Fid-*Dizzjunarju Bijo-Biblijografiku Nazzjonali* (Malta, 1960) R. Mifsud Bonnici jagħti taġrif dwar patri Franġisku Wzzinu ta' l-Ordni tal-Minuri Konventwali, mehud mill-ktieb ta' B. Fiorini, *I Frati Minori Conventuali a Malta (c.1370–1965)*, (Ruma 1965) 27. Mifsud Bonnici, iżda, ma jsemmix lil Wzzinu, it-traduttur tal-katekiżmu.
- 6 *Liber Baptizatorum Senglea, microfilm* fil-Mużew tal-Katidral, fl-Imdina.
- 7 Dwar il-pubblikazzjonijiet imhallsa minn Wzzinu ara Tabella I, taht.
- 8 Cassar Pullicino 14–21, li jikkonsistu fi studju u traskrizzjoni taż-żewġ kurunelli.
- 9 BNM, Ms. Lib. 1221, "Breve discorso di Francesco Wzzino ... nella Chiesa dell'Anime del Purgatorio."
- 10 BNM, Ms. Lib. 22, ff. 127–132.
- 11 Gaetano Reboul, *Giornale de' successi dell'isole di Malta e Gozo dall'anno 1729 all'anno 1750, scritto da Gaetano Reboul, compendiato da Ignazio Saverio Mifsud, pubblicato a cura di Vincenzo Laurenza* (Malta, 1935) 22.
- 12 Cassar Pullicino 15.
- 13 AKM, *Misc.* 24, f. 519, ittra Alpheran-Benedittu XIV, iddatata 22.x.1753.
- 14 Cassar Pullicino 49–53. Ara wkoll Joseph Vella, "L-Iżvilupp tal-Katekiżmu Malti," tezi ta' B.A., U ta' Malta, 1964, 1–5.
- 15 Dwar dan ara fil-qosor Arthur Bonnici, *History of the Church in Malta* (Malta, 1968) 48–50.
- 16 Bonnici.
- 17 Eżempju ewlieni iżda mhux uniku ta' dawn kien *Breve Compendio della Dottrina Cristiana ad uso de' sudditi della Sacra Religione Gerosolimitana*, b'edizzjonijiet

- stampati f'Ruma u f'Palermo fl-1714 u qabel.
- 18 William Zammit, "English-Language Books in Malta during the Knights' Time: Part 1," *Treasures of Malta*, 12.1 (Malta, 2005) 26–27.
- 19 Ara Giuseppe Resta, "I catechismi in lingua siciliana nel settecento," kapitlu 3 f'*La Sicilia del Settecento* (Palermo, 1986).
- 20 Dwar dan kollu ara Cassar Pullicino, 47-59.
- 21 Dwar l-istampar tax-xoghol ta' de Soldanis ara Albert Ganado, "Bibliographical Notes on Melitensia –1," *Melita Historica*, 13.4 (Malta, 2003) 365–368.
- 22 AKM *Misc.* 24, ff. 505v-506, ittra ta' l-Isqof Alpheran lill-aġent tiegħu f'Ruma, iddatata 9.10.1751. L-isqof ta wkoll struzzjonijiet dwar il-materjal li kellu jġi użat għall-kopertina tal-kopji, kif ġej: żewġ kopji b'gilda hamra ta' l-aqwa kwalità, tliet tuzżani b'parċima mill-ahjar, mija b'parċimina aktar ordinarja u l-kumplament bil-kartun.
- 23 Dwar dan ara William Zammit, "Printing and Its Cultural Role in Malta during the Rule of the Order of St John," tezi ta' l-M.A., U ta' Malta, 1995.
- 24 AAM, *Editti Vescovili*, vol. 1750-1757, ff. 98-103.
- 25 Dwar Francesco Zahra ara John Azzopardi, ed., *Francesco Zahra, 1710–1773* (Malta, 1986).
- 26 Dwar iċ-ċensura ta' materjal stampat fl-istamperija ta' l-Ordni ara Zammit 1995.
- 27 Il-verżjoni Maltija hija miktuba kif ġej: *Uiehet mil Cotba / ta Giuseppi Pace / Miz Zeitun. Fis-sena tal / Fidwa tagħna / elf seba mia / u hamsa u seb- / għin.*
- 28 AAM *Editti 1770–1780*, vol. 11, ff. 11v, 17.
- 29 Tagħrif ġentilment mghoddi mis-Sur Karmenu Bonavia.
- 30 Dwar l-edizzjoni stampata fl-1780 ara AOM 2061, p. 10, numru 40. L-edizzjonijiet ta' l-1786, l-1789, u l-1795 m'humiex iddokumentati peress li r-registri ta' l-istamperija li jkopru daw k is-snin huma nieqsa.
- 31 Antonio Gaffori, *Modus Juvandi Morientes, ex Rituali Rom. Pauli V. P.M. Excerptus ...* (Malta, 1757). Wara paġna 49 tal-manwal hemm frontispizju iehor, bit-titlu *Memoriale al sacerdote che assiste a ben morire, di D. Francesco Gaffori, ristampato in Malta per ordine del medesimo Serenissimo Gran Maestro ...* F'paġni 76 sa 78 hemm it-talb bil-Malti, bit-titlu: *Sieguono alcuni atti in lingua maltese, ricavati dalla Dottrina Cristiana del Sacerdote D. Francesco Uzzino.*
- 32 L-Atti kif miġjuba fil-katekiżmu huma mogħtija wkoll fil-verżjoni mqasra fil-ktieb ta' Gaffori, kif ġej: *Muleja nemmen fich colloch verità ; Muleja nitma fich colloch Hhniena ; Muleja inhhobboch fuch collosc colloch imhhabba ; Muleja nindem ghasc reghistech colloch tieba.,* kif ukoll *Muleja ghasc reghistech*

*jisghobbja, chelma natik li kat izziet ma n'offendich.*

Gaffori 77: *Orazione da dirsi dopo la Santa Comunione.*

*Ruhh ta'Ssignur Gesù Christu kaddisni.*

Gesem ta Christu salvani.

Dem ta Christu faccharni.

Elma li charec min gembech naddaffni.

Passioni ta Christu uettachni.

O tuajep Gesù esmaghni.

Thallinisc ninghazel minnech.

Mil ghadu charisni.

F'uacht meuti sejachli.

Cheghedni, Muleja, chdeich.

Biesc nil-laudach ma l'Angeli.

Issa u ghal dejjem.

Hhec ichun.

78: *Giaculatorie da suggerire all'infermo vicino a morte.*

*GESÙ, GESÙ, GESÙ,*

*F Ideich, Signur jena nirrachmanda ruhi, u nitolboch li  
tirceviha bil hhniena tighac.*

*Ftachar li inti fdeitni, o Signur Alla t'asseuua, u t'attie-  
ba colha, b'iddèm emchaddes tighac.*

Signur Gesù Christu ircievi geuua chandech irrueicha tighi.

Signura emchazza, u Regina ta l'Angeli itlop l'Alla ghalia.

Maria om tal hhniena, hharisni mil ghadu u'ilcha fideich  
emberchin, irruhh tighi.

Angelu emchaddes t'Alla, li ghal hniena tighu charistni, u  
t'eddefendini; jechaff mighi fdana il Pont tal meut tighi.

Kaddisin collha t'Assema ghinuni b'ittalp taghchom biesc  
ensalva èrrueihha tighi.

33 Ara f'dan il-volum Olvin Vella, "Ktejjeb Rari ta' Cannolo."

34 Il-fatt li r-registri ta' l-istamperija ta' l-Ordni ghas-snin 1782 sa 1790 u 1794  
sa 1798 huma nieqsa jhalli l-possibbiltà li materjal iehor bil-Malti kien stampat  
matul dawk is-snin.

35 Robert Attard, "American Missionary Societies in 19<sup>th</sup> Century Malta," *The  
Sunday Times* (26.5.2002): 56.

- 36 Taghrif miġbur minn kollezzjonijiet pubbliċi u privati u minn biblijografiji, partikularment minn dik ta' Karmenu Bonavia, *A Bibliography of Maltese Textbooks, 1651–1979* (Malta, 1979).
- 37 ASVSS 63, f. 471<sup>r-v</sup>, Inkwiżitur d'Elci-Segretarju ta' l-Istat, iddatata 12.v.1714.



# Dokumentazzjoni: Id-“Dar” ta’ l-Għaqda/Akkademja

Anton Agius Muscat

**I**l-lum id-“dar” ta’ l-“Għaqda” tinsab ġewwa kamra mezzana u sehbita iżgħar iħarsu fuq it-taraġ ewlieni ta’ Palazzo Carafa, 94 Triq il-Fran, Valletta.

Inqala’ min f’dawn l-aħhar snin kemmex wiċċu u lissen kliem ta’ tmaqdir għax iż-żewġ kmamar (flimkien ma’ ohra ċkejkuna tinqafel għaliha taqdi għal htigijiet personali u taqbel għal kif matul iż-żmien spetturi sanitarji raw kif fi żmien l-Ingliżi għarfu jbiddu l-bini barokk ta’ żmien il-Kavallieri għal htigijiet sanitarji billi jżidu attrezzauri ta’ ndafa pubblika li tkun tixraq għal kif jaqblu ma’ ideat ta’ iġjene pubblika li bdew isehhu wara nofs is-snin 1850) u li dawn il-kmamar qajla jixirqu bhala “dar” ta’ l-Għaqda/Akkademja.

Wiehed jehtieġlu jħares lejn xi trodd l-istorja qabel jgħaddi ġudizzju serju u xieraq.

Ibda biex, il-Belt Valletta kienet iffullata tghidx kemm fil-bidu tas-snin 1900. Minkejja li minn dawk is-snin sal-lum, aktar u aktar wara l-herba tat-Tieni Gwerra 1939–1945, il-Belt Valletta ma baqgħetx tilqa’ fiha dak il-għadd kbir ta’ nies u dik il-hajja ta’ qabel, xorta għad hawn il-lum min iqisha bhala belt tiġbor fiha dak li huwa ewlieni għall-hajja Maltija u jehtigilha tkun hajja wara nżul ix-xemx daqskemm bi nhar bhalma raw is-snin l-imghoddija.

Hemm hwejjeġ ohra. In-nies li hasbu jwelledu l-“Għaqda” fis-snin 1920 ma kellhomx għajr iħarsu lejn il-Belt meta din kien għad kellha t-toghma tal-hajja fl-aqwa tagħha. Mhux biss hadd ma newlilhom daqqa ta’ id talli,

jehtëgħilna niftakru, sabu ruhhom fl-eqqel tat-tiswir tal-Kwistjoni tal-Lingwa li fi żmienha firdet u hakmet lil Malta. Kellhom jistrieħu fuqhom infushom. Ried ikollhom xi mkien fejn ideffsu rashom. U jekk dal-ħsieb għadu jagħfas sal-lum fuq min jitwebbel irawwem xi tqanqila kulturali, aħseb u ara fis-snin 1921 meta Malta kienet għaddejja minn żmien ta' taqlib politiku-kulturali bis-shanat liema bħalhom tal-Kwistjoni tal-Lingwa, u li ma qatgħetx għal kollox sa ma l-mixja ta' l-istorja qatgħet il-verdett tagħha fl-1964 meta l-politiċi Maltin waslu għall-Kostituzzjoni ta' Malta Indipendenti.

Għalkemm kien hemm politiċi għajnejhom fuq il-“Għaqda”, kemm Ġużè Muscat-Azzopardi u kemm Dun Karm Psaila li ha r-riedni warajh, qagħdu b' seba' għajnejn li ma jinbarmux mill-għawġ politiku huma u jmexxu l-“Għaqda”, imqar jekk ta' l-ewwel kien ta' xeħta battaljer u t-tieni kien jistabar u jahrab jehodha wiċċ imb' wiċċ ma' min jinbxu.

Matul daż-żmien hadmu minn qalbhom u habbew il-“Għaqda” kemm Franġisk Saver Caruana u kemm Ninu Cremona. Qdew ta' żewġ forċini mill-isheħ, imqar jekk it-tilwim politiku habat jifxilhom xi daqqiet għal dik li għandha tkun l-aħjar strateġija b'riżq il-Malti.

Hekk kif il-gwerra ta' l-1939/45 għamlet tagħha, Malta għaddiet minn taqliba shiha. Dak li huwa Malti sab aktar min iwieżnu u jerfġu 'l fuq. Izda l-imseħbin ta' l-“Għaqda” xorta waħda kellhom jaqdfu għal rashom, ukoll jekk l-awtoritajiet tal-Gvern flimkien ma' l-aqwa ilhna tal-gazzetti Maltin bdew jidfnu l-Kwistjoni tal-Lingwa.

Dun Karm lahaq kiber u reħa t-tmexxija f'idejn it-tabib Ġużè Galea li wera ruħu l-bniedem ideali ta' żmieni sabiex jieħu fuq spallejħ it-tmexxija. Mieġħu xxierək Ninu Cremona bħalma kien għamel sa mit-twelid ta' l-Għaqda u kull tliet xhur issuktaw johorġu l-qari *Il-Malti*. Dawn iż-żewġ irġiel kienu l-pern ta' żmienhom, ukoll jekk haddieħor ghen.

Wieħed irid jiftakar li mas-snin 1940 feġġ iż-żmien meta l-Prof. Ġużè Aquilina wkoll beda jħalli d-diwi tiegħu kemm fl-Università Rjali ta' Malta, kemm bil-kitba tiegħu bil-Malti u bl-Ingliż, u kemm bit-taħditiet tiegħu kulturali hawn u hinn: f'kelma, il-Prof. Aquilina ried li l-Professur tal-Malti jorbot ruħu mal-hajja kontemporanja Maltija. Għażel idawwar harstu lejn it-tabib Ġużè Galea u Ninu Cremona sabiex dawn jagħtu seħemhom fl-eżami tal-matrikola tal-Malti. Inholoq trijumvirat li fassal triq li maż-żmien indrat u bdiet tagħti frott tajjeb, aktar u aktar li Ninu Cremona kien il-hin kollu jorqom dak li beħa bħala grammatika għall-Malti u t-tabib Ġużè Galea baqa' hawtiel fis-sura ta' rumanzi-storiċi mogħnija b'kelma Maltija tajba.

Fi kliem iehor, il-Ghaqda dahlet fi żmien li fih issahhet fil-kwiet, ukoll jekk inqala' min raha bhala xi ghaqda maghluqa fiha nfisha. Iż-żmien kien li ladarba kollox kien miexi sew, mela ma hemmx hteieġa ta' tibdil. Meta ġie t-tibdil, għax inqala' min malli feġġew is-snin sittin (żmien l-Indipendenza) beda jqs l-ewwel u l-aqwa post jisthoqq lilu nifsu u mhux lil dawk li għalih żmienhom qieshom li kien għadda u mar! Bdiet tranja ohra li l-istorja għad trid tghid tagħha fuq dak li ġara warajhom.

Sa ma l-Ghaqda rnexxielha ssib kenn ġewwa Palazzo Carafa, il-Belt, kellha l-wens tad-dar ta' *L'Unione Cattolica San Giuseppe* li wkoll qdiet għall-Empire Press fi Strada San Paolo, il-Belt. Malli feġġet it-Tieni Gwerra beda l-gwaj tat-tharbit fil-hajja f'Malta. Hteġilhom jaraw fejn imiddu rashom, u l-kunsill (il-kumitat amministratur) għamel laqgħat fil-Belt, Santa Venera u l-Furjana!

Ix-xewqa li l-Ghaqda jkollha fejn tmidd rasha baqgħet ewlenija fi hsieb l-imsehbini. Sa fl-ahħar il-Ghaqda sabet l-ewwel dar tagħha fin-numru 10b, Triq l-Iskoċċiżi, illum nafuha Triq M.A. Vassalli, u li sa fejn nista' niftakar kienet tiġi max-xellug int u thares 'l isfel minn salib it-toroq Triq M.A. Vassalli u Triq Nofs in-Nhar. L-ewwel laqgħa hinn saret is-Sibt, 17 ta' Frar 1951. Ta' min jghid li wkoll sa żmien wara t-Tieni Gwerra, in-nies fil-Belt baqgħet tirreferi għat-triqat bl-isem bit-Taljan għax hekk drat tafhom matul snin shah. L-ahħar laqgħa fid-dar li kienet tal-proprjetarji tal-Lukanda Osborne (Triq Nofs in-Nhar) saret il-Ġimgħa 9 ta' Ġunju 1961 fis-6.00pm.

Ġara li hin bla waqt hteġilhom jaraw x'jagħmlu għax is-sid kien jehtieġ il-post. Fl-ahħar laqgħa tad-9 ta' Ġunju 1961 it-tabib Ġużè Galea habbar li sabu kenn f'Palazzo Carafa, il-Belt, b'kera ta' tletin lira sterlina fis-sena, u "li setgħu jservu mqar sakemm jinstab lokal iehor b'bieb ta' barra għalih." Il-kunsill iltaq' f'Palazzo Carafa għall-ewwel darba fil-5 ta' Novembru 1961.

Għalkem fl-ahħar snin inqala' min qal, b'xehta ta' tmaqdir, li d-"dar" ta' l-Ghaqda tokkupa l-kmamar tal-"bidello" ta' meta Palazzo Carafa qeda bhala sede ta' l-Iskola Umberto Primo, jehtieġ niftakru li kien bil-għaqal ta' nies ta' żmien il-Prof. Ġużè Galea li l-Ghaqda sabet fejn tmidd rasha u dan bi hlas fis-sena ta' Lm 30. Irridu niftakru li l-Ghaqda Letterarja Maltija, is-Socjetà ta' l-Istorja ta' Malta (Malta Historical Society) u ohrajn bhas-Socjetà Maltija tal-Folklor (Malta Folklore Society) għadhom mingħajr "dar" tagħhom.

Meta l-Ghaqda sabet kenn ġewwa Palazzo Carafa, kienet grajja li wiehed iqisha ta' ġid. Palazzo Carafa ta' wara l-gwerra kien fih il-hajja kemm għax kien jilqa' fih uffieċċi ta' hidma ta' ġid mill-Knisja Kattolika Maltija, bhal dawk ta'

Caritas u l-Kummissjoni Emigranti, u kemm bhala sede ta' l-Azzjoni Kattolika li baqgħet iżżomm l-isem tradizzjonali bit-Taljan "Gioventù Cattolica" ta' qabel il-gwerra. Il-ghadd ta' żgħażaġh u rġiel kien imdaqas sew għax il-Belt ma bdietx issofri bil-kbir it-tluq ta' nies, negozji, rappreżentanti kummerċjali, għeluq ta' hwienet u, min jista' u jrid, erhilu jfittex il-ġdid u l-wisa' barra mill-Belt. U waqgħet il-ghafja tal-mewt fuq il-Belt hekk kif il-flotta Inġliża bdiet ftit ftit titlaq minn Malta.

Kemm dam president il-Prof. Ġużè Galea, id-"dar" ta' l-Għaqda kienet tkun nadifa xummiema, kif ukoll il-qari *Il-Malti* kien dejjem miżmum bil-galbu kollu f'pakketti jew fuq xkafef jew f'librerija. Meta kien mehtieg, ġieli għint "lill-Prof's" li, għalkemm Kap ta' Dipartiment tal-Gvern, ma kienx isibha bi tqila jmidde idejh halli *Il-Malti* jkun miżmum kif jixraq.

Sa ma baqa' president il-Prof. Galea, id-"dar" ġewwa Palazzo Carafa kienet fl-aqwa tagħha għax il-bqija ta' Palazzo Carafa bhala sede ta' l-Azzjoni Kattolika kien beda jwennes il-Kummissjoni Emigranti u Caritas Malta (sa ma ta' l-ewwel harġet għax bniet Dar l-Emigranti hdejn il-Barrakka ta' Fuq, u Caritas Malta ġarret għall-Kurja Arċiveskovili, Casa Madonna di Manresa, il-Furjana), kif ukoll billi l-Belt kien għad kellha għadd ġmielu ta' tfal, żgħażaġh u rġiel bhala membri ta' l-Azzjoni Kattolika (Gioventù Cattolica) għall-Belt. Barra tagħlim Nisrani kien hemm nies habrieka bhal Dun Salv Laspina (f'hajtu għallem l-Istorja fil-Liceo, il-Belt) li mhux biss kien jixxieghel ihegġeg attivitajiet soċjo-kulturali f'Palazzo Carafa fejn kien hemm sala mghammra b'palk u taqdi wkoll ta' ċinema, talli kien magħruf sew għall-gwida morali ta' films li jidhlu Malta fis-swali pubbliċi.

Kien żmien ta' hidma sfiqa ġewwa Palazzo Carafa. Izda ż-żmien jgħaddi u jbidde l-xuru. Il-Belt bdiet ftit ftit titmewwet hekk kif in-nies bdiet tagħzel tghammra barra mis-swar. Raqad il-Port il-Kbir u tbattal Marsamxett. Dan ġab miegħu tranja. Palazzo Carafa wkoll naqqas mill-ilhna ferrieħa ta' tfal u żgħażaġh, għalkemm baqgħu xi nies hawtiela jaraw kif jiġbru madwarhom tfal u żgħażaġh għat-tagħlim Nisrani. Is-Sur Joe Tonna baqa' sal-lum ixerred il-kelma Nisranija mal-Belt u barra minnha billi jsawwar kotba ta' sura reliġjuża. B'hekk dak li xxettel il-bierah jgħix illum f'sura "moderna". Mieghu jixraq jizdied isem Michael Zammit li taha jikteb kull ġimgha hannieqa hsibijiet qsar u jolqtuk sabiex bihom iressaq il-qarrej tal-gazzetta *Lehen is-Sewwa* jifhem xehtiet ta' tagħlim Nisrani.

Il-Prof. tabib Ġużè Galea fl-24 ta' Frar 1974 għarraf lil-Laqqgħa Ġenerali ta' l-Għaqda/Akkademja li kien wasal iż-żmien li jċedi s-siġġu wara 35 sena

jżommu. Ghalkemm huwa reha l-presidenza minn idejh, baqa' jattendi kemm jista' jkun regolarment il-laqgħat tal-kunsill u li ġieli kienu jdedmu sa qrib it-8.00pm. Ġieli kien ikun ma jiffahx u ma jattendix. Għal-laqgħa tal-kunsill tat-Tnejn 20 ta' Marzu 1978 il-"Profs" tniżżel bhala marid. Huwa halla dil-hajja fil-Ghid il-Kbir, 26 ta' Marzu 1978. Min kien jafu sewwa, bkieh.

Wara Ġuzè Chetcuti, Godfrey Zarb Adami qeda bhala segretarju onorarju għal snin twal. Bejnu u bejn il-Prof. tabib Galea twieldet rabta ta' wiehed jifhem lill-iehor. Għal qrib April 1972 is-Sur Zarb Adami beda jhossu ma jiffahx. Meta għadda għall-ahjar qeda għal xi żmien bhala membru fil-kunsill ta' l-Akkademja. Kiteb tagħrif dwar l-istorja ta' l-Għaqda tal-Kittieba tal-Malti u li stampah il-Moviment Azzjoni Soċjali, Valletta, bhala pubblikazzjoni tagħhom. Miet fl-1984.

Il-persuna l-oħra, Antonio Cremona, magħruf popolarment bhala "s-Sur Nin", u li kien ilu marbut ma' l-Għaqda/Akkademja sa mit-twelid tagħha, hadem minn qalbu u bla hedu b'riżq l-Għaqda/Akkademja kif jixhed sew il-qari *Il-Malti* sa mill-bidu tiegħu. Fil-laqgħa tat-18 ta' Mejju 1969 il-kunsill ta' l-Akkademja tkellem dwar li "s-Sur Nin" wasal biex jagħlaq 89 sena u kien jinsab Ghawdex. F'Settembru huwa wera x-xewqa li jhalli minn Viċi-President. F'Novembru 1969 hatruh unanimament President Onorarju ta' l-Akkademja. Il-bidu tas-sena 1972 xehdet il-mewt tiegħu.

Bdiet tintemm storja episodika ta' nies li hadmu annuna flimkien għal ideal lingwistiku-kulturali li l-istorja maż-żmien għarfet u wettqet. It-trijumvirat li jixhed il-qari *Il-Malti* għal għexieren ta' snin halla trijonn ta' wirt karatterizzat minn mixja serja, ordinata, determinata u patrijottika li bħalha u daqsha ma deherx warajhom, minkejja li t-flieta li kienu, flimkien ma' oħrajn, iltaqgħu u hadmu mingħajr hsieb li jithallsu għax-xogħol li taw lill-pajjiż.

Wara l-Prof. tabib Ġuzè Galea, l-avukat Wallace Ph. Gulia ha r-riedni f'idejh. Meta niftakru li, apparagun kmieni f'hajtu hakmitu marda tal-qalb li mewtitlu nofs il-korp tal-persuna tiegħu u għagħlitu jistrieħ fuq bastun fil-mixi, u li baqa' jissielet mal-hajja ta' kull jum kemm bhala Avukat tar-Repubblika u kemm meta lahaq Imhalled kif ukoll meta temm dan l-inkarigu, għandna għax tabilhaqq nammirawh. Għen l-Akkademja u soċjetajiet benefiċjarji mill-ahjar li sata' u xi daqqiet wisq aqwa minn dak li jitlob id-dmir.

Il-hajja ġewwa l-Belt u Palazzo Carafa fi Triq il-Fran, kif ukoll ma' Malta kollha, bdiet titbiddel. Fehmiet ġodda xxettlu u nisslu tqanqiliet ġodda. Il-hajja ma baqgħetx li kienet. L-istorja hadet xejra magħzula wisq minn dik ta' qabel.

Wara l-avukat Wallace Ph. Gulia laħqu ohrajn. L-istorja għad trid tghid tagħha għal meta reha t-tmexxija l-avukat Gulia.

Ġewwa Palazzo Carafa baqghu biss it-tifkiriet l-imghoddija ta' meta l-hajja kienet ta' binja ohra: ta' meta l-membri tal-kunsill kienu jmorru l-laqghat lebsin formalment il-ġlekk matul is-sena kollha, kelma jqisuha tajjeb qabel ilissnuha u kull min inhatar sabiex jghin fit-tmexxija ta' l-Għaqda/Akkademja jixraqlu r-rispett ta' haddiehor u li huwa wkoll irid juri rispett u sens ta' responsabbiltà lejn l-imsehbini bl-aqwa u l-ahjar imġiba personali. Dawn it-tifkiriet jghixu bhal meta t-tabib Galea laqagħni tajjeb u mill-ahjar fl-uffiċċju tiegħu bhala t-Tabib Ewlieni tal-Gvern, Kap ta' Dipartiment, f'dik il-ghodwa tas-Sibt meta tarraftlu kellux il-pjaċir jagħmilha ta' xhud għalija fiż-żwieġ tiegħi f'Diċembru 1958 u li kien qiegħed joqrob. Il-ġrajjet għaddew: it-tifkiriet għadhom hajjin.

# il-malti

RIVISTA TA' L-AKKADEMJA TAL-MALTI



*Lil Hinn*

*mixed media fuq l-injam, 2003, 95 x 60cm*

Joseph L. Mallia

ISBN 978-99932-7-178-9



**klabb kotba maltin**  
L-AKKADEMJA TAL-MALTI

Michael Spagnol Olvin V  
Godfrey Wettinger Wi  
Zammit Anton Agius Mu  
Marco Galea David A  
Muscat Mario Cassar C  
Friggieri Sergio G  
Adrian Grima Imma  
Mifsud Peter Serrac  
Inglott Dorothy Sc  
Michael Spagnol Olvin V  
Godfrey Wettinger Wi  
Zammit Anton Agius Mu  
Marco Galea David A  
Muscat Mario Cassar C  
Friggieri Sergio G  
Adrian Grima Imma  
Mifsud Peter Serrac  
Inglott Dorothy Sc  
Michael Spagnol Olvin V  
Godfrey Wettinger Wi  
Zammit Anton Agius Mu  
Marco Galea David A  
Muscat Mario Cassar C